

سلسلة المناهج الدراسية

وفاق المدارس السلفية مير

حُجِّيَّةُ الْقِرَاءَاتِ كَانِصَابِ تَعْلِيمِ

مُحِبُّ قِرَاءَاتِ

www.KitaboSunnat.com



مؤلفين

قاری محمد ابراہیم میر محمدی عنی عنہ ڈاکٹر نبیل بن محمد ابراہیم آل اسماعیل فضیلۃ الشیخ عبدالفتاح القاضی

مترجم و مرتب قاری محمد طفی راسخ حفظہ اللہ

کتابتہ القرآن الکریم ذوالشعبہ ۱۴۳۷ھ

ادارۃ الاصلح ٹرسٹ پاکستان

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل

اجازت ہے۔

☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

وفاق المدارس السلفیہ میں حجیۃ القراءات کا نصابِ تعلیم

حجیت قراءات

اور اس کی اقسام مقبولہ و مردودہ

مؤلفین

فضیلۃ الشیخ عبدالفتاح القاضی حفظہ اللہ
ڈاکٹر نبیل بن محمد ابراہیم آل اسماعیل
قاری محمد ابراہیم میر محمدی حفظہ اللہ

مترجم و مرتب

قاری محمد مصطفیٰ راسخ حفظہ اللہ

نائب مدیر مجلس التحقیق الاسلامی، لاہور
مدرس جامعہ لاہور الاسلامیہ، لاہور

فہرست

مکانة القراءات عند المسلمین ونظریة المستشرقین والملحدین حولها

- 9----- عرض مرتب *
13----- تقدیم *
17----- مصاحف عثمانیہ کا فائدہ *
21----- عرض مولف *
22----- حقیقت قراءات *
23----- قرآن مجید اور قراءات قرآنیہ کے بارے میں مستشرقین کا نقطہ نظر *
24----- خاص بات *
24----- اُمت مسلمہ اور مستشرقین کے درمیان اصل اختلاف *
29----- مصحف امام *
30----- مصحف مدنی *
30----- مصحف مکی *
30----- مصحف شامی *
30----- مصحف کوفی *
30----- مصحف بصری *
34----- سورة البقرہ *
35----- سورة آل عمران *
36----- سورة النساء *
37----- سورة المائدہ *

- 38 ----- سورة الانعام ❁
- 39 ----- سورة الاعراف ❁
- 40 ----- سورة التوبہ ❁
- 42 ----- قراءات قرآنیہ پر طعن و تشنیع ❁
- 45 ----- خلاصہ کلام ❁
- 52 ----- تمرین ❁

ابحاث فی قراءات القرآن الکریم

- 55 ----- سبعتہ اُحرف پر نزول قرآن کی احادیث مبارکہ ❁
- 75 ----- ”سبعہ احرف“ سے کیا مراد ہے؟ ❁
- 75 ----- پہلا قول..... سبعۃ احرف بمعنی لغات و لہجات ❁
- 76 ----- دوسرا قول..... سبعۃ اُحرف بمعنی قراءات ❁
- 77 ----- تیسرا قول..... سبعۃ اُحرف بمعنی اوجہ قراءات ❁
- 78 ----- ۱..... اَسْمَاءُ کا اختلاف ❁
- 79 ----- تذکیر و تانیث کے اختلاف کی مثالیں ❁
- 80 ----- اَسْمَاءُ میں مبالغہ اور عدم مبالغہ کی مثال ❁
- 80 ----- ۲..... اَفْعَالُ کا اختلاف ❁
- 81 ----- ۳..... وِجُوہُ اَعْرَابِ کا اختلاف ❁
- 82 ----- ۴..... کئی و زیادتی کا اختلاف ❁
- 82 ----- ۵..... تَفْدِیْمِ و تَاخِیْرِ کا اختلاف ❁
- 82 ----- ۶..... اِیْکِ اَحْرَفِ یَا کَلِمَہِ کی جگہ دوسرے حرف یا کلمے کے ابدال کا اختلاف ❁
- 83 ----- ۷..... لہجات کا اختلاف ❁
- 85 ----- سبعتہ اُحرف پر نزول قرآن کی حکمت ❁

- 85۔ نزول کتاب میں ہر قوم کی زبان کی موافقت کا لحاظ رکھنا
- 86۔ دو مختلف قراءتوں سے دو مختلف حکموں کے مابین جمع کا فائدہ
- 87۔ مجمع علیہ حکم کی وضاحت
- 87۔ دو ایسے مختلف شرعی حکموں کا بیان، جو ایک دوسرے کے بدل ہوں
- 88۔ تعدد قراءات کی تعدد اعجاز پر دلالت
- 88۔ تنوع قراءات میں قرآن مجید کے کلام اللہ ہونے اور اس کی تصدیق کرنے والے (محمد ﷺ) کے رسول اللہ ﷺ ہونے پر براہین قاطعہ اور دلائل صادقہ موجود ہیں
- 91۔ احادیث مبارکہ سے مستنبط فوائد
- 95۔ قراءات سبعہ کا حروف سبعہ سے تعلق
- 97۔ موجودہ قراءات عشرہ حروف سبعہ کا جزء ہیں، کل نہیں
- 98۔ ۱۔ اسماء کا اختلاف
- 99۔ ۲۔ افعال کا اختلاف
- 99۔ ۳۔ اعراب کا اختلاف
- 100۔ ۴۔ نقص و زیادتی کا اختلاف
- 101۔ ۵۔ تقدیم و تاخیر کا اختلاف
- 101۔ ۶۔ ابدال کلمہ کا اختلاف
- 102۔ ۷۔ اختلاف لہجات
- 102۔ خلاصہ کلام
- 103۔ قراءات ائمہ عشرہ کا تواتر اور ان کا ثبوت
- 103۔ بذریعہ علم قطعی و یقینی
- 106۔ بعض امور کی وضاحت
- 109۔ انکار قراءات کا حکم

- 109 ----- ❁ قراءات کی صحابہ یا ائمہ کی طرف نسبت کا سبب
- 110 ----- ❁ ائمہ عشرہ کے اختیارات
- 114 ----- ❁ تمرین

علم قراءات

ارتقاء، مراحل اور علوم شرعیہ پر اس کے اثرات

- 117 ----- ❁ تمہید
- 118 ----- ❁ پہلی بحث..... بنیادی تعریفات
- 118 ----- ❁ ۱..... قرآن مجید کی تعریف
- 118 ----- ❁ قرآن کی لغوی تعریف
- 120 ----- ❁ قرآن کی اصطلاحی تعریف
- 121 ----- ❁ ۲..... سببہ احرف کی تعریف
- 121 ----- ❁ سببہ احرف کی لغوی تعریف
- 122 ----- ❁ سببہ احرف کی اصطلاحی تعریف
- 124 ----- ❁ پہلا مذہب
- 126 ----- ❁ دوسرا مذہب
- 127 ----- ❁ راجح موقف
- 128 ----- ❁ ائمہ سببہ کی قراءات کا سببہ احرف کے ساتھ تعلق
- 129 ----- ❁ ۳..... قراءات کی تعریف
- 130 ----- ❁ اصطلاحی تعریف
- 132 ----- ❁ ۴..... روایات کی تعریف
- 132 ----- ❁ لغوی تعریف
- 133 ----- ❁ اصطلاحی تعریف

- 133 ۵..... طرق کی تعریف
- 133 لغوی تعریف
- 133 اصطلاحی تعریف
- 134 ۶..... اوجہ کی تعریف
- 134 لغوی تعریف
- 134 اصطلاحی تعریف
- 135 ۷..... اختیار کی تعریف
- 135 لغوی تعریف
- 135 اصطلاحی تعریف
- 137 امثلہ
- 138 قراءت میں تلفیق کا حکم
- 141 دوسری بحث
- 141 قراءات کی اقسام
- 141 ۱..... قبول و رد کے اعتبار سے قراءات کی اقسام
- 141 ۱..... قراءات مقبولہ
- 141 (۱) قراءت مقبولہ کی تعریف
- 142 (۲) قراءت مقبولہ کے ضوابط
- 144 (۳) قراءات مقبولہ کی انواع
- 144 (۴) حکم
- 145 ۲..... قراءات مردودہ
- 145 (۱) قراءت مردودہ کی تعریف
- 145 (۲) قراءت مردودہ کے ضوابط

- 146 ----- مصاحف عثمانیہ کے رسم کے مخالف قراءت کی مثال
- 146 ----- لغت عرب کے مخالف قراءت کی مثال
- 146 ----- معنوی طور پر مردود قراءت کی مثال
- 146 ----- ❁ (۳) قراءت مردودہ کی اقسام
- 146 ----- ❁ (۴) قراءت مردودہ کا حکم
- 147 -----۱۔ سند کے اعتبار سے قراءت کی اقسام
- 147 ----- ۱۔ قراءت متواترہ
- 147 ----- ۲۔ قراءت مشہورہ
- 148 ----- ۳۔ قراءت آحادیہ
- 149 ----- ❁ خلاصہ
- 149 ----- ۴..... قراءات شاذہ
- 149 ----- ۵..... قراءات مدرجہ
- 150 ----- ۶..... قراءات موضوعہ
- 150 ----- ۳..... معنی کے متحد اور الگ الگ ہونے کے اعتبار سے
- 150 ----- ❁ قراءت کی اقسام
- 150 ----- ۱۔ متحد المعنی قراءات
- 151 ----- ۲۔ متعدد المعنی قراءات
- 153 ----- تیسری بحث..... قراءات کا مصدر
- 153 ----- ❁ اس مذہب والوں کے قرآن و سنت سے دلائل
- 157 ----- ❁ راجح موقف
- 158 ----- ❁ تمرین



عرض مرتب

قرآن مجید وہ عظیم الشان کتاب ہدایت ہے جس کی حفاظت کی ذمہ داری خود اللہ تعالیٰ نے اٹھا رکھی ہے۔ یہی وجہ ہے کہ ہر دور میں امت کے بے شمار اہل علم نے قرآن مجید کی خدمت کی ہے اور اس کے مختلف علوم و فنون پر اپنی شاندار کتب تصنیف فرمائی ہیں۔

اللہ تعالیٰ نے امت محمدیہ کی آسانی کے لئے قرآن مجید کو سبعمہ احرف پر نازل فرمایا ہے۔ ان پر ایمان لانا واجب اور ضروری ہے، اور ان کا انکار کرنا کفر اور قرآن کا انکار کرنا ہے۔ اس وقت دنیا بھر میں سبعمہ احرف پر مبنی دس قراءات اور بیس روایات پڑھی پڑھائی جارہی ہیں، جن میں سے چار روایات (روایت قالون، روایت ورش، روایت دوری بصری اور روایت حفص) ایسی ہیں جو دنیا کے کسی نہ کسی حصے میں عامۃ الناس میں باقاعدہ رائج اور متداول ہیں۔ عالم اسلام کے ایک بڑے حصے پر قراءات امام عاصم بروایت حفص رائج ہے، جبکہ مغرب، الجزائر، اندلس اور شمالی افریقہ میں قراءات امام نافع بروایت ورش، لیبیا، تیونس اور متعدد افریقی ممالک میں روایت قالون عن نافع، مصر، صومالیہ، سوڈان اور حضرموت میں روایت دوری عن امام ابو عمرو بصری رائج اور متداول ہے۔ قراءات قرآنیہ کے مختلف پہلوؤں پر اب تک متعدد کتب لکھی جا چکی ہیں۔ ان میں سے ایک اہم ترین پہلو حجیت قراءات کا بھی ہے۔ زیر نظر کتاب اسی پہلو کو سامنے رکھ کر تیار کی گئی ہے۔

کلّیۃ القرآن الکریم کے نصاب میں ”حجیۃ القراءات“ کا مادہ شامل کئے جانے کے بعد اس بات کی شدید ضرورت محسوس ہوئی کہ ایک ایسی کتاب تیار کی جائے جو اپنے فن پر مدلل ہونے ساتھ ساتھ مختصر اور نصابی تقاضوں کو بھی پورا کرنے والی ہو۔ چنانچہ استاد محترم قاری محمد ابراہیم میر محمدی صاحب حفظہ اللہ کے حکم پر وفاق المدارس السلفیہ میں حجیت قراءات

کے نصاب تعلیم میں شامل تین رسائل (مکانة القراءات عند المسلمین و نظریة المستشرقین و الملحدين حولها..... از استاد محترم قاری محمد ابراہیم میر محمدی، ابحات فی قراءات القرآن الکریم..... از فضیلة الشیخ عبدالفتاح القاضی اور علم القراءات..... از ڈاکٹر نیل بن محمد ابراہیم) کا اردو ترجمہ کر کے انہیں بالترتیب اکٹھا شائع کیا جا رہا ہے تاکہ ملک بھر میں زیر تعلیم کلیة القرآن الکریم کے طلباء کے لئے اس کتاب کا حصول اور اس مادے کی تیاری آسان ہو سکے۔

یاد رہے کہ ان میں سے پہلی کتاب ”مکانة القراءات عند المسلمین و نظریة المستشرقین و الملحدين حولها“ عام مسلمانوں کو غامدی جیسے فتنہ انگار قراءات کے علم برداروں اور ان کے ہم نواؤں کے پنچے سے محفوظ رکھنے کے لیے ایک عرصہ قبل لکھی گئی تھی۔ کیونکہ انہوں نے عناداً او جہلاً اس علم کا احترام ختم کر دیا تھا۔ افادیت کے پیش نظر بعد میں اسے وفاق المدارس السلفیہ کے نصاب میں شامل کر لیا گیا۔ اسی طرح دوسری کتاب ”ابحات فی قراءات القرآن الکریم“ قراءات قرآنیہ کی شرعی حیثیت اور ان کی حجیت جیسی مباحث پر مشتمل ہے، جبکہ تیسری کتاب ”علم القراءات“ قراءات قرآنیہ کی مختلف اقسام پر مبنی ہے، جس میں قراءات مقبولہ اور قراءات مردودہ کی تفصیلات پیش کی گئی ہیں۔

بارگاہ الہی میں دعا ہے کہ وہ اس خدمت کو شرف قبولیت سے نوازے اور تمام طالبان علم کے میزان حسنات میں اضافے کا باعث بنائے۔ آمین

مترجم و مرتب

قاری محمد مصطفیٰ راسخ

نائب مدیر، مجلس التحقیق الاسلامی، لاہور

مدرس، جامعہ لاہور الاسلامیہ، لاہور



مكانة القراءات
عند المسلمين
ونظرية المستشرقين والملحدین
حولها

تالیف

خادم القرآن والقراءات

قاری محمد ابراہیم میر محمدی حفظہ اللہ تعالیٰ

تقدیم

مفتی، شیخ الحدیث والنفیر ابوالنصر حافظ ثناء اللہ مدنی حفظہ اللہ تعالیٰ

تمام تعریفات اس اللہ کے لئے ہیں، جس نے امت مسلمہ کو روشن دلیل پر گامزن فرمایا ہے۔ جس کی رات اس کے دن کی مانند ہے۔ اس سے روگردانی کرنے والا ہلاکت میں پڑنے والا ہے۔ اللہ تعالیٰ نے امت کے لئے ہدایت کا راستہ آسان اور منور فرما دیا ہے۔ خبردار وہ راستہ اللہ تعالیٰ کی کتاب قرآن مجید اور نبی کریم ﷺ کی سنت مبارکہ کا راستہ ہے۔

اما بعد!

امت مسلمہ کی خصوصیات میں سے ایک اہم ترین خصوصیت ’اسناد‘ ہے، جس کے ذریعے اس نے قرآن مجید اور سنت نبوی ﷺ کو حاصل کیا ہے۔ اگر یہ نہ ہوتی تو ہر کوئی شخص جو جی میں آتا، کہہ دیتا۔ قرآن مجید اپنے ثبوت کے اعتبار سے سنت نبوی ﷺ سے اعلیٰ درجے پر فائز ہے، کیونکہ یہ بالمشافہ حاصل کیا جاتا ہے اور تو اتر سے ثابت ہوتا ہے۔ تمام محقق اہل علم کا اس پر اجماع ہے۔

قرآن مجید سے مراد وہ متن ہے، جسے صحابہ کرام رضی اللہ عنہم نے دوران تدوین دو گتوں کے درمیان جمع فرمایا ہے۔ یہ کامل واکمل ہے اور اس میں کوئی نقص نہیں ہے۔ جو اس کا انکار کرتا ہے وہ کافر ہے۔ ارشاد باری تعالیٰ ہے:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹)

”ہم نے اس ذکر کو نازل فرمایا ہے اور ہم ہی اس کے محافظ ہیں۔“

چونکہ اس کتاب مبین کے محافظ خود اللہ تعالیٰ ہیں، چنانچہ دیگر کتب سماویہ کی مانند اس میں تحریف و تغیر اور کمی و بیشی نہیں ہو سکتی ہے۔

قرآن مجید کے اس متن کی کئی وجوہ ہیں، جن سے اسے حاصل کیا جاتا ہے۔ اللہ تعالیٰ نے قرآن مجید کو سات حروف پر نازل فرمایا ہے۔ نبی کریم ﷺ نے فرمایا:

((إِنَّ هَذَا الْقُرْآنَ أَنْزَلَ عَلَى سَبْعَةِ أَحْرَفٍ، كُلُّهَا شَافٍ كَافٍ.))

”بلاشبہ یہ قرآن مجید سات حروف پر نازل کیا گیا ہے، تمام حروف شافی و کافی ہیں۔“

ایک روایت میں الفاظ کچھ یوں ہیں:

((فَبَيَّهَا قَرَاءً وَافَقَدَ أَصَابُوا.))

”مسلمان جس حرف کو بھی پڑھیں گے، قرآن مجید کو پالیں گے۔“

متن قرآنی کی ان وجوہ سے مراد ”وجوہ قراءات“ ہیں۔ کیونکہ نبی کریم ﷺ نے صحیح حدیث مبارکہ اس کا یہی مفہوم بیان فرمایا ہے۔ سیدنا عبد اللہ بن عباس رضی اللہ عنہ فرماتے ہیں کہ نبی کریم ﷺ نے فرمایا:

((أَقْرَأَنِي جَبْرِئِلُ عَلَى حَرْفٍ، فَلَمْ أَزَلْ أَسْتَزِيدُهُ وَ يَزِيدُنِي حَتَّى

بَلَغَ سَبْعَةَ أَحْرَفٍ.))

”مجھے سیدنا جبرئیل علیہ السلام نے ایک حرف پر پڑھایا، میں مسلسل زیادہ طلب کرتا رہا

اور زیادہ کرتے رہے، حتیٰ کہ سات حروف تک پہنچ گئے۔“

مسلمان اہل علم ہر دور میں ان پڑھی گئی وجوہ قراءات کا اہتمام کرتے چلے آئے ہیں۔ جنہیں متقدمین ”حروف“ اور متاخرین ”قراءات“ کے نام سے متصف کرتے ہیں۔ قراء کرام نے ان حروف یا قراءات کو بالمشافہة طبقة عن طبقة، متصل سند کے ساتھ نبی کریم ﷺ سے نقل کیا ہے، اور نبی کریم ﷺ نے بالمشافہ جبرئیل علیہ السلام سے حاصل کیا ہے اور جبرئیل علیہ السلام نے اللہ رب العزت سے حاصل کیا ہے۔^①

مستشرقین کا خیال ہے کہ قرآن مجید اللہ تعالیٰ کی طرف سے نازل کردہ کتاب نہیں ہے،

① تقدیم الدكتور عبد العزيز القاري على الارشاد للقلاسي : ٩٠ ، ١٠ .

بلکہ اسے محمد ﷺ نے اپنے پاس سے گھڑ لیا ہے۔ محمد ﷺ اللہ کے رسول نہیں ہیں بلکہ انہوں نے نبوت اور رسالت کا جھوٹا دعویٰ کیا ہے۔ وہ قرآن میں وہی بیان کرتے ہیں جو ان کی خواہش اور پسند ہوتی ہے۔ انہوں نے قرآن مجید میں توراہ و انجیل سمیت سابقہ کتب سے اقتباسات لئے ہیں۔ لہذا دین اسلام نصرانیت ہی کی محرف شدہ شکل ہے۔ (نعوذ باللہ من ذلك .)

مستشرقین نے ان گمراہ کن افکار و نظریات کو پھیلانے میں روافض اور باطنیہ جیسے گمراہ فرقوں کے عقائد سے مدد لی ہے، کیونکہ ان فرقوں کا عقیدہ ہے کہ اس وقت ہمارے پاس موجود قرآن مجید وہ قرآن نہیں ہے جو نبی کریم ﷺ پر نازل کیا گیا تھا۔ بلکہ یہ قرآن وہ ہے جسے سیدنا عثمان بن عفان رضی اللہ عنہ نے جمع فرمایا تھا اور اس میں سے جو چاہا ساقط کر دیا۔ امام ابو بکر محمد بن قاسم الانباری رحمہ اللہ فرماتے ہیں:

”علمائے امت ہمیشہ سے قرآن مجید کے مقام و مرتبے اور عزت و شرف کا دفاع کرتے چلے آئے ہیں۔ اب ہمارے زمانے میں آ کر یہ گمراہ شخص پیدا ہو گیا ہے جو ملت سے خارج ہے، امت پر حملہ آور ہے اور شریعت کو باطل کرنا چاہتا ہے۔ اس کا وہم ہے کہ جو مصحف سیدنا عثمان رضی اللہ عنہ نے جمع فرمایا تھا وہ مکمل قرآن مجید پر مشتمل نہیں تھا، کیونکہ انہوں نے اس میں سے پانچ سو حروف ساقط کر دیئے تھے۔ (حالانکہ تمام صحابہ کرام رضی اللہ عنہم کا اس کے درست ہونے پر اتفاق تھا)“

امام ابن الانباری رحمہ اللہ مزید فرماتے ہیں:

”یہ زندیق شخص قرآن مجید کی آیات میں کمی بیشی کر کے پڑھتا تھا، مثلاً سورۃ آل عمران کی ایک آیت کو یوں پڑھتا تھا: ((وَلَقَدْ نَصَرَكُمُ اللَّهُ بِبَدْرِ بَسِيفٍ عَلَيَّ وَ أَنْتُمْ أَذِلَّةٌ)) (آل عمران: ۱۲۳) ❶

اس سے بڑھ کر یہ ہے کہ حسین النوری الطبرسی رافضی نے ”فصل الخطاب فی

اثبات تحریف کتاب رب الارباب“ نامی کتاب لکھی ہے، جس میں اس نے کتاب اللہ میں تحریف کو ثابت کی مذموم کوشش کی ہے۔

مستشرقین کا ایک گروہ ایسا بھی ہے جو مکمل قرآن مجید کا تو انکار نہیں کرتا ہے، لیکن

قراءات متواترہ کا منکر ہے۔

مستشرقین کے ان اعتراضات کا مقصد قرآن مجید کے حوالے سے مسلمانوں کے قلوب

واذہان میں شکوک و شبہات پیدا کرنا ہے۔ کیونکہ قرآن مجید ہدایت کی اصل بنیاد ہے اور جب

اس میں شک و شبہ پیدا ہو جائے گا تو اسلام کی بنیاد منہدم ہو جائے گی۔

قابل ذکر بات یہ ہے کہ سیدنا عثمان رضی اللہ عنہ نے یہ مصاحف بطور مدون قانون اور ضابطے

کے لکھوائے تھے تاکہ روایات میں اختلاف کے وقت ثابت شدہ اور منسوخ قراءات میں تمیز

کرنے اور قرآن و غیر قرآن (یعنی تفسیر وغیرہ) میں فرق کرنے کے لئے ان (مصاحف)

کی طرف رجوع کیا جاسکے۔ انہوں نے یہ مصاحف عرضہ خیرہ کے موافق لکھوائے تھے اور

انہیں منسوخ حروف اور صحابہ کرام رضی اللہ عنہم کی طرف سے اپنے اپنے مصاحف میں لکھی گئی

تفسیر، احکام اور اسباب نزول وغیرہ جیسی تعلیقات ^۱ سے خالی رکھا تھا۔ کیونکہ یہی تعلیقات

اگر بعد والے لوگوں تک اسی طرح مصاحف میں لکھی ہوئی پہنچتیں (جو صحابہ کرام رضی اللہ عنہم نے

۱ جیسا کہ امام ابن جریر طبری رضی اللہ عنہ روایت کرتے ہیں کہ: سیدہ عائشہ کے مصحف میں ((حافظوا علی الصلوات

والصلوة الوسطی وھی صلوة العصر)) لکھا ہوا تھا۔ گویا اس روایت میں (وھی صلوة العصر) کی زیادتی

ہے، اسی طرح صحیح مسلم میں سیدہ عائشہ رضی اللہ عنہا اور سیدہ حفصہ رضی اللہ عنہما سے (وصلوة العصر) کی زیادتی روایت کی گئی ہے۔

اور زیادتی کی یہ قسم تفسیر کے قبل سے تعلق رکھتی ہے جو صحابہ کرام رضی اللہ عنہم نبی کریم صلی اللہ علیہ وسلم سے سن کر اپنے اپنے

مصاحف پر لکھا کرتے تھے۔ بعض دفعہ زیادتی منسوخ حروف سے متعلق ہوتی تھی، صحیح مسلم میں سیدنا براء رضی اللہ عنہ سے

مروی ہے کہ نبی کریم صلی اللہ علیہ وسلم پر ((حافظوا علی الصلوات و صلوة العصر)) آیت نازل ہوئی۔ جب تک اللہ نے

چاہا ہم اسے ایسے ہی پڑھتے رہے۔ پھر اللہ تعالیٰ نے اسے منسوخ کرتے ہوئے یہ آیت ((حافظوا علی الصلوات

والصلوة الوسطی)) نازل فرمادی۔ ایک آدمی نے پوچھا: کیا یہ نماز عصر ہے؟ میں نے کہا کہ میں تجھے بیان کر چکا

ہوں کہ یہ کیسے نازل ہوئی ہے اور اسے اللہ نے کیسے منسوخ کیا ہے۔ (سنن القراء للذکور عبد العزیز

اپنی آسانی کے لئے حاشیہ میں لکھی تھیں) تو وہ اسے نص قرآنی سمجھ لیتے۔ لیکن مستشرقین نے مصاحف کے حاشیہ پر لکھی گئی ان تعلیقات کو قراءات قرآنیہ سمجھ لیا۔ (اور مصاحف عثمانیہ کو ان تعلیقات سے خالی کرنے سے یہ سمجھ لیا کہ سیدنا عثمان نے قراءات قرآنیہ کو ختم کر دیا تھا۔)

مصاحف عثمانیہ کا فائدہ:

مصاحف عثمانیہ کا فائدہ یہ ہوا کہ جب صحابہ کرام رضی اللہ عنہم سے سینہ در سینہ مختلف روایات آگے منتقل ہوئیں تو بعد والے ان روایات کو اپنے پاس موجود مصحف کے رسم الخط پر پیش کرتے، اگر تو مصحف کا رسم الخط اس کا احتمال رکھتا تو وہ اسے قبول کر لیتے تھے اور اگر مصحف کا رسم الخط اس کا احتمال نہ رکھتا تو اسے چھوڑ دیتے تھے، اگرچہ وہ صحیح سند سے ہی کیوں نہ ان تک پہنچی ہو۔^①

اگر کہا جائے کہ امام طبری رحمہ اللہ فرماتے ہیں:

”سیدنا عثمان رضی اللہ عنہ نے جو مصحف لکھا تھا وہ سب سے سببہ احرف میں سے صرف ایک حرف پر لکھا تھا۔ اور قراء کرام کا موجودہ اختلاف وہ نہیں ہے جو نبی کریم ﷺ نے اپنے اس قول ((إِنَّ هَذَا الْقُرْآنَ أَنْزَلَ عَلَيَّ سَبْعَةَ أَحْرَفٍ)) میں بیان فرمایا ہے۔ قراء کرام کا اختلاف اس سے ایک جدا چیز ہے۔ کیونکہ قراء کرام کا اختلاف رسم مصحف سے خارج نہیں ہوتا ہے اور مصحف صرف ایک حرف پر لکھا گیا ہے۔ باقی چھ حروف ساقط کر دیئے گئے تھے اور ایک حرف پر لکھے گئے مصحف کے خط پر بالاجماع عمل جاری ہے۔“

تو اس کا جواب یہ ہے:

سیدنا عثمان رضی اللہ عنہ کی طرف سے سب سے سببہ احرف میں سے چھ حروف کو چھوڑ کر صرف ایک حرف پر مصحف لکھنے کا یہ دعویٰ باطل اور ناقابل قبول ہے۔ کیونکہ سیدنا عثمان رضی اللہ عنہ اس کام کو جائز نہیں سمجھتے تھے۔ اور پھر وہ کتاب اللہ کے کسی حصے کو چھوڑنے یا باطل کرنے سمیت کسی ایسی چیز کو کیسے حلال کر سکتے تھے، جسے اللہ تعالیٰ نے حرام قرار دیا ہے۔ سیدنا عثمان رضی اللہ عنہ نے کتابت

① سنن القراء للدكتور عبد العزيز القاري: ۱۷، ۱۸.

مصاحف کا کام قیل و قال کا دروازہ بند کرنے کے لئے کیا تھا، تاکہ کوئی بھی شخص قرآن مجید میں کوئی غیر قرآن چیز داخل نہ کر سکے یا قرآن مجید کے الفاظ میں تغیر کو جائز نہ سمجھ بیٹھے۔ جب آپ نے یہ مصاحف لکھوادیں اور ان کی تلاوت کا حکم دے دیا تو کسی کے لئے کوئی باطل دعویٰ کرنا ممکن نہ رہا۔ اور جو ایسا کرے گا وہ خطا کار ہوگا۔ سیدنا عمر بن خطاب رضی اللہ عنہ نے سیدنا ہشام بن حکیم رضی اللہ عنہ پر ایک ایسے لفظ کا انکار کیا تھا، جو انہوں نے نبی کریم ﷺ سے نہیں سنا تھا، حالانکہ سیدنا عمر رضی اللہ عنہ جانتے تھے کہ وہ لفظ لغت عرب میں جائز ہے۔ اگر قرآن مجید میں تغیر ناجائز نہ ہوتی تو سیدنا عمر رضی اللہ عنہ ان پر انکار نہ کرتے۔ چنانچہ سیدنا عثمان نے باطل دعوے اور تبدیلی حروف کی رائے کا دروازہ بند کرنے کے لئے قرآن مجید کو ان تمام سات وجوہ پر جمع فرمایا، جن پر وہ نازل کیا گیا تھا۔ سیدنا عثمان رضی اللہ عنہ نے جمع قرآن کے وقت سیدنا ابوبکر صدیق رضی اللہ عنہ کے دور میں لکھے گئے صحف بھی سامنے رکھے جو سات حروف پر لکھے گئے تھے اور اس کے ساتھ ساتھ انہوں نے نبی کریم ﷺ کے سامنے پتھروں کے ٹکڑوں، کھجور کے پتوں اور ہڈیوں کی تختیوں پر لکھے گئے قرآن کو بھی سامنے رکھا تاکہ کسی قائل کا کوئی قول اور کسی مدعی کا کوئی دعویٰ باقی نہ رہے۔

امام طبری رحمہ اللہ کی یہ بات کہ سیدنا عثمان رضی اللہ عنہ نے سبعة احرف میں سے صرف ایک حرف پر مصاحف لکھوائے تھے، اس لئے صحیح نہیں ہے کیونکہ مختلف مصاحف میں مختلف حروف لکھے ہوئے موجود ہیں۔ مثلاً بعض مصاحف میں ((وَأَوْصَى)) لکھا ہے تو بعض میں ((وَوَصَّى)) لکھا ہے۔ بعض میں ((وَقَالُوا اتَّخَذَ اللَّهُ)) لکھا ہے تو بعض میں ((قَالُوا اتَّخَذَ اللَّهُ)) لکھا ہے۔ بعض میں ((سَارِعُوا إِلَى مَغْفِرَةٍ)) لکھا ہے تو بعض میں ((وَسَارِعُوا)) واو کے ساتھ لکھا ہے۔ مدنی اور شامی مصاحف میں ((يَرْتَدُّ)) لکھا ہے تو دیگر میں ((يَرْتَدُّ)) ایک دال کے ساتھ لکھا ہے۔ بعض مصاحف میں ((تَجْرِي تَحْتَهَا الْأَنْهَارُ)) لکھا ہے تو بعض میں ((مِنْ تَحْتِهَا)) لکھا ہے۔ شامی مصحف میں ((وَبِالزُّبْرِ وَبِالْكِتَابِ)) لکھا ہے تو دیگر میں ((وَالزُّبْرِ وَالْكِتَابِ)) لکھا ہے۔ وغیرہ وغیرہ

اس امر میں کوئی شک نہیں ہے کہ سیدنا عثمان رضی اللہ عنہ نے مکمل قرآن مجید کو تمام وجوہ کے ساتھ لکھا ہے اور اس میں سے کوئی شی بھی نہیں چھوڑی ہے۔ اور اگر وہ کوئی شی چھوڑ دیتے تو صحابہ کرام رضی اللہ عنہم ان سے موافقت نہ کرتے۔ سیدنا عثمان رضی اللہ عنہ کے بعد سیدنا علی رضی اللہ عنہ کا دور خلافت آیا، لیکن انہوں نے سیدنا عثمان رضی اللہ عنہ کے لکھے ہوئے مصحف پر کوئی ایک حرف کی بھی زیادتی نہیں کی۔^①

میں شیخ عبدالوہاب سبکی شافعی رحمہ اللہ کے فتویٰ سے موافقت کرتے ہوئے اپنی بات کو ختم کرتا ہوں کہ قراءات عشرہ، متواتر ہیں اور ضروریات دین میں سے ہیں۔ انہوں نے یہ فتویٰ حافظ ابو الخیر محمد بن محمد الدمشقی المعروف بابن الجزری رحمہ اللہ کے سوال کے جواب میں دیا تھا۔ انہوں نے اپنے سوال میں لکھا:

سوال:..... کیا فرماتے ہیں محترم علماء کرام اور ائمہ دین بیچ اس مسئلہ کے: کیا قراءات عشرہ جو آج کل پڑھی جا رہی ہیں، متواتر ہیں یا غیر متواتر ہیں؟ اگر ان قراءات عشرہ میں سے کسی حرف کے ساتھ کوئی منفرد ہو جائے تو کیا وہ متواتر ہے یا نہیں؟ اور اگر یہ متواتر ہیں تو ان سب کا یا کسی ایک حرف کا انکار کرنے والے کا کیا حکم ہے؟

امام شاطبی رحمہ اللہ کی جمع کردہ قراءات سبعہ اور امام ابن الجزری رحمہ اللہ کی جمع کردہ قراءات ثلاثہ (قراءة ابو جعفر، قراءة یعقوب اور قراءة خلف العاشر) سب کی سب متواتر اور ضروریات دین میں سے ہیں۔ اگر کوئی ان میں سے کسی ایک حرف کے ساتھ منفرد ہوتا ہے تو وہ حرف بھی ضروریات دین میں سے ہے۔ یہ سب نبی کریم ﷺ پر نازل کردہ ہیں۔ کوئی جاہل ہی ان کا انکار کر سکتا ہے۔ ان کا تواتر پڑھنے والوں کی روایات پر منحصر نہیں ہے، بلکہ یہ کلمہ (أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ) پڑھنے والے ہر مسلمان کے ہاں متواتر ہیں، خواہ وہ کوئی عامی ان پڑھ شخص ہی کیوں نہ ہو، جس نے قرآن مجید کا ایک حرف بھی حفظ نہ کیا ہو۔

① جمال القراء للسخاوی: ۱/ ۲۳۷، ۲۳۹.

یہ ایک وسیع موضوع ہے، جس کی شرح اس مختصر مقام پر ممکن نہیں ہے۔ ہر مسلمان پر فرض ہے کہ دینی حمیت کا مظاہرہ کرتے ہوئے شکوک و شبہات سے اجتناب کرے اور قراءات قرآنیہ کے متواتر اور ضروریات دین ہونے پر پختہ یقین رکھے۔^۱

علمائے قراءات نے ہر دور میں پوری قوت اور مستند دلائل کے ساتھ قرآن مجید اور قراءات قرآنیہ کے دفاع کے میدان میں بڑی شاندار خدمات سرانجام دی ہیں اور وہ ہمیشہ اپنی خدمات سرانجام دیتے رہیں گے۔ ہر مسلمان پر فرض ہے کہ وہ اپنی مقدس کتاب کا دفاع کرے اور مختلف جہات سے کتاب اللہ پر ہونے والے حملوں کے سامنے ڈٹ جائے اور کسی قسم کی بزدلی یا سستی کا مظاہرہ نہ کرے۔

قراءات قرآنیہ متواترہ کے دفاع کی ایک کڑی میرے شاگرد رشید محترم قاری المقری محمد ابراہیم میر محمدی صاحب حفظہ اللہ کا شاندار رسالہ بھی ہے۔ انہوں نے اس کا نام: ((مَكَانَةُ الْقِرَاءَاتِ عِنْدَ الْمُسْلِمِينَ وَنَظَرِيَّةُ الْمُسْتَشْرِقِينَ وَالْمُلْحِدِينَ حَوْلَهَا)) رکھا ہے۔ میں عالم اسلام خصوصاً پاکستان کے تمام مسلمان علماء کرام بھائیوں کو نصیحت کرتا ہوں کہ وہ اس رسالے کو اہتمام سے پڑھیں، اس کے موضوع کو گہرائی سے دیکھیں اور اس میں بیان کردہ صحیح منہج کو اپنالیں۔ اسی میں عمومی خیر ہے اور درست راستے کی طرف راہنمائی ہے۔

میں اللہ تعالیٰ سے دعا کرتا ہوں کہ وہ مولف موصوف کو اس کتاب کا بہترین بدلہ عطا فرمائے اور تمام مسلمانوں خصوصاً علمائے کرام کو اس سے استفادہ کرنے کی توفیق دے۔
وصلی اللہ علی نبینا محمد وعلی آلہ وصحبہ وسلم تسلیما کثیرا کثیرا۔

کتبہ

خادم الكتاب والسنة

ابو النصر الحافظ ثناء الله المدنی بن عیسیٰ خان

عَفَا اللَّهُ عَنْهُمَا وَعَافَاهُمَا

عرض مولف

تمام تعریقات اس اللہ کے لئے ہیں، جس نے اپنے حبیب کی امت پر آسانی کرتے ہوئے قرآن مجید کو سات حروف پر نازل فرمایا اور قارئین و مقررین کا ایک ایسا سلسلہ قائم کر دیا جو نبی کریم ﷺ تک جا پہنچتا ہے۔ اور درود و سلام ہو ہمارے پیارے نبی محمد ﷺ پر، جنہوں نے اللہ تعالیٰ کی طرف سے نازل کردہ پیغام کو بندوں تک پہنچا دیا۔ اور اللہ کی رحمت ہو آپ کی آل پر اور آپ کے صحابہ پر، جنہوں نے آپ ﷺ سے قرآن مجید حاصل کیا اور اسے پوری امانت داری کے ساتھ آگے نقل کر دیا اور اس کی وہی تشریح جیسا کہ وہ نازل کیا گیا تھا۔

اما بعد!

آج میں آپ کے سامنے ماضی اور مستقبل میں زندگی کے نازک ترین موضوع کو پیش کرتے ہوئے سعادت محسوس کر رہا ہوں، جس کا عنوان ہے:..... ((مکانة القراءات عند المسلمین و نظریة المستشرقین و الملحدین حولها.)) یہ رسالہ قرآن مجید اور قراءات صحیحہ محکمہ متواترہ کے حوالے سے ہر غیرت مند مومن کے لیے ایک تحفہ ہے۔ اللہ تعالیٰ سے دعا ہے کہ وہ اسے نفع مند بنائے اور اسے اپنی رضا کے لئے خالص کر لے۔ آمین

خادم القرآن والقراءات

قاری محمد ابراہیم میر محمدی حفظہ اللہ تعالیٰ



حقیقت قراءات

اس امر میں کسی شک و شبہ کی کوئی گنجائش نہیں ہے کہ قرآن مجید سات حروف پر نازل کیا گیا ہے، جیسا کہ صحیح، قطعی اور متواتر احادیث سے ثابت ہے۔ قراء کرام نے قرآن مجید کی قراءات، اس کے حروف کی روایات اور اس کے مختلف لہجات کو اپنے اساتذہ سے براہ راست سماع کے ذریعے حاصل کیا ہے۔ یہاں تک کہ ان کی اسناد درجہ بدرجہ نبی کریم ﷺ تک جا پہنچتی ہیں۔ قرآن مجید کی یہ قراءات صحیحہ معروفہ تو اترا حقیقی سے ثابت ہیں اور یہ تو اترا ایسا ہے جو کسی اور کتاب کو حاصل نہیں ہو سکا ہے۔ قراء کرام نے ان قراءات کو کلام کی تمام باریکیوں اور ثقاہت کے ساتھ نقل کیا ہے۔

یہ بات تمام مسلمانوں کے علم میں ہے کہ نبی کریم ﷺ نے قرآن مجید کو معروف قراءات کے ساتھ لوگوں کو پڑھ کر سنایا اور انہیں ان قراءات کے ساتھ قرآن کی تعلیم بھی دی۔ یہ قراءات صحیح اور متواتر اسانید سے ثابت ہیں۔^① اور یہ بات اتنی معروف ہے کہ جو شخص علوم قرآن اور قراءات سے ذرا بھی شغف رکھتا ہے وہ اسے بخوبی جانتا ہے۔

① ہر قاری نے اپنے شیوخ سے ایک یا ایک سے زائد قراءات کو سنا ہے۔ اور یہ قراءات ایک دوسرے کی قراءات کا انکار نہیں کرتے۔ ماسواء اس قراءت کے کہ جس میں راوی سے خطا کا امکان ہو یا اس قراءت کے نقل کرنے والے راوی کی صداقت میں شک ہو۔ یہ معاملہ اس وقت تک تھا جب تک کہ قراءات کی مختلف روایات کو جمع اور اکٹھا نہیں کیا گیا تھا، لیکن جب قراءات کی مختلف اسانید اور طرق معروف ہو گئے۔ متواتر اور صحیح قراءات، شاذہ اور منکر قراءات علیحدہ ہو گئیں تو پھر اب ان میں سے کسی کے انکار یا اس میں شک کی گنجائش نہیں ہے اور یہ بات ہر اس شخص پر واضح ہے کہ جو اسانید کے علم، نقل و روایت کے فنون، اصول دین اور اصول فقہ سے اچھی طرح واقف ہے۔

(الكتاب والسنة يجب ان يكونا مصدر القوانين في مصر: ۷۳)

قرآن مجید اور قراءات قرآنیہ کے بارے میں مستشرقین کا نقطہ نظر:

مستشرقین کا خیال ہے کہ تمام علمائے اسلام اور قراء کرام جھوٹے اور افترا پرداز ہیں، جنہوں نے رسم عثمانی سے ہر وہ قراءات اور روایت نکال لی ہے، جس کا اس کے رسم سے نکلنے کا احتمال تھا۔

مستشرقین کا اولین مقصود یہ ہے کہ وہ کسی طرح اللہ کی محفوظ کتاب قرآن مجید کے بارے میں لوگوں کے دلوں میں شکوک و شبہات پیدا کر دیں اور اللہ کے اس وعدے کو جھوٹا ثابت کر دیں جو اس نے قرآن مجید کی حفاظت کے حوالے سے اپنے ذمہ لیا ہے اور قرآن کی آیت مبارکہ ﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ﴾ (حَمَّ السَّجْدَةِ: ٤٢) ”باطل اس قرآن کے نہ آگے سے آسکتا ہے نہ پیچھے سے“ کو جھٹلا دیں۔ نیز وہ یہ بھی چاہتے ہیں کہ جیسے ان کی کتابوں کے بارے میں ان پر مسلمانوں کی طرف سے یہ تہمت لگائی جاتی ہے کہ انہوں نے اپنی کتابوں کو تبدیل کر دیا ہے وہ یہی الزام مسلمانوں پر بھی ان کی کتابوں کے بارے میں لگائیں۔^①

① قراءات کے بارے میں مستشرقین کا نظریہ کیا ہے؟ اس کو گولڈزیہر نے اپنی کتاب ”المذاهب الاسلاميه فى تفسير القرآن“ میں واضح کیا ہے۔ جس کا عربی ترجمہ جناب استاذ الشيخ على حسن عبدالقادر نے کیا ہے۔ گولڈزیہر (ص ۲۰۳) لکھتا ہے: یہ مختلف قراءات صحیفہ عثمانی کے گرد گھومتی ہیں اور یہ وہ مصحف ہے جس پر حضرت عثمان بن عفان رضی اللہ عنہ نے لوگوں کو جمع کیا تھا۔ حضرت عثمان رضی اللہ عنہ کا ارادہ تھا کہ کلام اللہ کی حرکات اور اس کے مختلف استعمالات میں جو خطرہ پیدا ہو سکتا تھا اس کو دور کر دیا جائے۔ کیونکہ مسلمانوں نے قرآن کی قراءات میں بہت سستی کا مظاہرہ کیا تھا اور ان سب قراءات کو مسلمان برابری کا درجہ دیتے تھے۔ باوجودیکہ ان میں سے صرف چند ایک ایسی تھیں جن کو فرض کیا گیا تھا۔ اللہ تعالیٰ نے اپنے کلام کو ایک ایک کلمہ اور ایک ایک حرف کی شکل میں نازل کیا تھا اور اس طرح کا کلام یعنی ایک کلمے اور حرف کے ساتھ لوح محفوظ میں بھی اسی طرح مبارک فرشتہ جس قرآن کو لے کر نازل ہوا اس کے لیے لازم ہے کہ وہ ایک حرکت اور ایک ہی لفظ پر مشتمل ہو اور اس موضوع پر گولڈزیہر نے اپنی کتاب ”تاریخ القرآن“ میں مفصل بحث کی ہے۔ وہ کہتا ہے، ان قراءات کی بڑی قسم کا اصل سبب عربی رسم الخط ہے۔ کیونکہ اس رسم الخط کی خصوصیت یہ ہے کہ ایک کلمے کا ایک ہی رسم حروف کے اوپر نیچے نقاط کے اعتبار سے مختلف حرکات کے ساتھ پڑھا جاسکتا ہے۔ جیسا کہ نحوی اعراب اور کلمے کی دوسری حرکات کے نہ ہونے کی وجہ سے عربی خط میں یہ بات ممکن ہے کہ کسی کلمہ کی مختلف حالتیں اس کے مختلف اعراب کے لحاظ سے بنا دی جائیں یہ تمام کام کتابی رسم کی تکمیل میں حرکات و اعراب کا یہ اختلاف ہی دراصل قراءات کے ظہور کا اصل سبب تھا، کیونکہ شروع میں قرآن کے نقاط اور اس کی حرکات نہیں تھیں۔

خاص بات:

یہ بات عام و خاص سب پر عیاں ہے کہ قرآن مجید ہم تک قطعی الثبوت تواتر کے ذریعے نقل کیا گیا ہے، جو مصاحف میں بھی لکھا ہوا ہے۔^① اسی طرح قرآن مجید کی متواتر قراءات بھی قرآن کے رسم کے مطابق ہم تک قطعی الثبوت تواتر کے ذریعے منقول ہیں یا بعض قراءات ایسی بھی ہیں کہ جو اگرچہ متواتر تو نہیں ہیں، لیکن صحیح سند کے ساتھ ثقہ راویوں سے منقول ہیں اور قراء کے مابین معروف و مشہور ہیں۔ ایسی قراءات بہت کم بلکہ نہ ہونے کے برابر ہیں کہ جن میں تواتر کی شرط پوری نہ ہو رہی ہو، یہ قراءات بھی براہ راست سماعت سے ہم تک پہنچی ہیں اور ان کی ادائیگی کے مختلف طریقے اور تلفظ کی وضاحت بھی براہ راست سماعت سے منقول ہے۔^②

امت مسلمہ اور مستشرقین کے درمیان اصل اختلاف

مستشرقین کا وہم ہے کہ رسم پہلے سے ثابت شدہ تھی اور اس میں بہت سی قراءات کا احتمال تھا۔ مسلمان قراء نے اپنی خواہش اور استطاعت کے مطابق اس رسم سے قراءات نکال لیں جبکہ امت مسلمہ کے نزدیک قراءات اصل ہیں پھر ان قراءات کی ادائیگی کے لئے رسم

◀▶ گولڈزیہر، کوئی پہلا شخص نہیں ہے جس نے قرآن مجید اور علمائے قراءات کے بارے میں یہ ہرزہ سرائی کی ہو، بلکہ یہ رائے ان سے پہلے بھی مستشرقین میں معروف رہی ہے اور قرآن اور اس کی قراءات کے بارے میں مستشرقین کی جتنی قیل و قال ہے اس کا مرکز و محور یہی نکتہ ہے۔ (الكتاب والسنة يجب ان يكونا مصدر القوانین فی مصر: ۷۰، ۷۲)

- ① یہ عربی رسم الخط معروف ہے۔ اس رسم الخط کو حفاظ صحابہ کرام رضی اللہ عنہم نے تمام صحابہ کی نگرانی میں لکھا ہے۔ اس رسم الخط کے محدود اور مفصل طرق کتب قراءات، خاص طور پر رسم القرآن کی کتابوں میں جمع کئے گئے ہیں۔
- ② کتب تفسیر اور کتب حدیث مثلاً صحیح بخاری میں جو بعض صحابہ سے مصاحف عثمانیہ کے رسم کے خلاف چند قراءات منقول ہیں، ان میں سے جن روایات کی سند صحیح ہے وہ قراءات درحقیقت اس آیت کی تفسیر ہیں اور ان کی بطور قرآن تلاوت کرنا جائز نہیں ہے، کیونکہ قرآن مجید کے ثبوت کے لئے پہلی شرط یہ ہے کہ وہ مصاحف کے رسم کے مطابق ہو۔ یہ امر اسلام کے بدیہی امور اور ضروریات دین میں سے ہے۔ (یہ بات علامہ احمد شاکر نے اپنی کتاب "الكتاب والسنة يجب ان يكونا....." کے حاشیے پر لکھی ہے۔ ص ۷۲)

بنایا گیا تاکہ تمام قراءات اس رسم میں سما جائیں اور کوئی بھی قراءت باقی نہ رہے۔
مستشرقین اور ان سے مرعوب بعض نام نہاد مسلمانوں کا گمان ہے کہ جس قرآن مجید کو
حضرت جبرئیل آپ ﷺ پر لے کر نازل ہوئے، اس کے لئے ضروری تھا کہ وہ ایک ہی
حرکت اور ایک ہی لفظ کی صورت میں ہوتا۔^① چونکہ شروع شروع میں رسم عثمانی میں نقطے اور
حرکات نہیں تھیں۔ لہذا ہر قاری نے اپنی خواہش اور مرضی سے رسم عثمانی پر حرکات اور نقطے لگا
لئے جو کہ بعد میں قراءات بن گئیں۔^②

① یہ گولڈ زیہر کا قول ہے جیسا کہ پہلے گزر چکا ہے۔

② یہ گولڈ کہ کا قول ہے، جیسا کہ پہلے گزر چکا ہے۔ ان دونوں کے اقوال کا خلاصہ یہ ہے کہ قرآن اور قراءات دونوں
الگ الگ شے ہیں۔ قرآن وہ ہے جسے فرشتہ نے رسول ﷺ پر نازل کیا ہے، جو ایک حرکت اور ایک ہی لفظ میں
تھا۔ جبکہ قراءات سے مراد وہ وجہ ہیں جن کا لکھے ہوئے رسم عثمانی میں احتمال موجود تھا، ہر قاری اپنی استطاعت اور
رائے کے مطابق ان قراءات کو مختلف شکلیں دے دیتا تھا۔ یہ قراءات اللہ کی طرف سے نازل شدہ نہیں تھیں۔
دوسرے الفاظ میں قرآن کی کچھ قراءات اصل ہیں اور کچھ فرعی ہیں۔ اصلی قراءات وہ ہیں جو اللہ کی طرف سے ایک
ہی حرکت اور لفظ پر نازل ہوئیں اور فرعی قراءات، وہ احتمالی قراءات ہیں کہ جن کا احتمال رسم عثمانی کے الفاظ اور حرکات
سے خالی ہونے کی وجہ سے پیدا ہوتا تھا۔ نیز یہ کہ قراءات اللہ کی طرف سے نازل شدہ نہیں ہیں۔

اس قسم کا قول مجددین میں سے ایک شخص کا بھی ہے جو اپنے آپ کو فکر اصلاحی کا نمائندہ تصور کرتا ہے اس شخص کا
کہنا ہے کہ قرآن مجید کا متن ہم تک محفوظ طریقے سے پہنچا ہے، لیکن اس کی قراءات میں اختلاف ہے گویا کہ اس
کے نزدیک قرآن کا متن محفوظ ہے، جبکہ قراءات قرآن کے علاوہ کوئی غیر محفوظ چیز ہیں۔

قراءات کی ایسی تقسیم کی طرف سلف و خلف میں سے کوئی بھی عالم نہیں گیا اور اس قسم کی تقسیم کی ان کے پاس
عقل و نقل سے کوئی سند یا دلیل بھی موجود نہیں ہے۔ جس بات پر محققین علماء کا اتفاق ہے وہ یہ ہے کہ جو قراءات تواتر
سے ثابت ہوں، انہیں قبول کیا جائے گا اور وہ قطعی طور پر قرآن شمار ہوں گی اور جو قراءات اخبار آحاد سے ثابت
ہوں، لیکن قراء کے ہاں معروف ہوں اور انہیں تلقی بالقبول حاصل ہو تو ایسی قراءات کو بھی قبول کیا جائے گا اور
قرآن شمار کیا جائے گا اور جو اخبار آحاد سے نقل ہوں، لیکن وہ قراء میں معروف نہ ہوں یا انہیں تلقی بالقبول حاصل نہ
ہو تو ایسی قراءات کو رد کر دیا جائے گا اور اس پر شذوذ کا حکم لگایا جائے گا اور انہیں بطور قرآن نہیں پڑھا جائے گا۔

پس فکر اصلاحی کے نمائندے کا یہ دعویٰ ہے کہ جس کی کوئی بھی دلیل ان کے پاس موجود نہیں ہے اور نہ ہی علمائے قراءات
دوسری غیر محفوظ ہے، ایک ایسا دعویٰ ہے کہ جس کی کوئی بھی دلیل ان کے پاس موجود نہیں ہے اور نہ ہی علمائے قراءات
میں سے کسی سے قراءات کی یہ تقسیم منقول ہے۔ (بلکہ علمائے قراءات کی تقسیم وہ ہے جو اوپر بیان ہو چکی ہے)

مستشرقین کی اس رائے سے صرف ایک ہی مطلب نکلتا ہے اور وہ یہ کہ مسلمانوں یعنی صحابہ، تابعین اور ان کے بعد کے زمانے کے لوگوں نے یہ قراءات گھڑ لی ہیں اور رسم میں جن قراءات کا احتمال تھا مسلمانوں نے انہیں قرآن کا نام دے کر اپنے رسول ﷺ کی طرف منسوب کر دیا اور تمام کے تمام مسلمان اپنے اس دعویٰ میں جھوٹے ہیں کہ یہ قراءات آپ سے ثابت ہیں اور انہوں نے یہ قراءات درجہ بدرجہ نسل در نسل آپ ﷺ سے حاصل کی ہیں۔ حالانکہ تمام مسلمانوں کا اس امر پر پختہ یقین ہے کہ قراءات اصل ہیں اور رسم عثمانی اس کے تابع ہے اور وہ ان قراءات کے لئے بنایا گیا ہے۔ اور تمام مسلمان کے نزدیک یہ بات قطعی تواتر سے ثابت ہے کہ آپ ﷺ نے صحابہ کرام رضی اللہ عنہم کو مختلف قراءات کے ساتھ قرآن کی ادائیگی اور اس کے تلفظ کی تعلیم دی اور پڑھ کر بھی سنایا۔ مزید یہ کہ تمام قراءات حق ہیں اور اللہ کی طرف سے نازل شدہ ہیں۔ اور یہ کہ تمام قراءات لغت عرب اور قبائلی لہجات کے مطابق ہیں۔

قرآن کو مختلف قراءات میں نازل کرنے کا مقصد اس کی حفاظت کو یقینی بنانا اور امت کے لئے اس کو یاد کرنے میں آسانی پیدا کرنا تھا۔ صحابہ کرام رضی اللہ عنہم نے ان قراءات کو اللہ کے رسول سے سنا اور آپ ﷺ کو بالمشافہ پڑھ کر سنائیں اور اپنے سینوں میں محفوظ کیا۔ پھر صحابہ رضی اللہ عنہم نے آپ ﷺ کے حکم سے جو کچھ آپ ﷺ سے سنا تھا اس کو لکھا۔ آپ ﷺ نے یہ قراءات سکھانے کے بعد صحابہ کرام رضی اللہ عنہم سے کہا کہ قرآن مجید ان حروف پر نازل کیا گیا ہے پس جو حرف تمہیں آسان لگے اس کے مطابق پڑھ لو۔ پس صحابہ نے جیسے آپ ﷺ سے قرآن اور اس کی قراءات سنی تھیں ویسے ہی ان کو آگے ادا کرتے ہوئے تابعین کو سنا دیا۔ جیسے انہوں نے ادائیگی اور تلاوت کی مختلف وجوہات سے قرآن پڑھا تھا اسے بغیر کسی کمی بیشی کے آگے پہنچا دیا۔ جو کچھ بھی صحابہ نے قرآن اور اس کی قراءات کو آپ سے سنا تھا یا زبانی یاد کیا تھا اس کو انہوں نے رسم عثمانی میں جمع کرنے کی کوشش کی۔ صحابہ کی یہ جماعت وحی کی امین تھی۔ پھر ان کے بعد آنے والے ثقہ، امانت دار راویوں نے ان سے

قرآن اور ان قراءات کو واضح اور قطعی تواتر کے ساتھ نقل کیا۔

پس مستشرقین کا یہ کہنا کہ رسم پہلے ہے اور قراءات اس کے تابع ہیں، ایک گمانِ باطل ہے، جس کی کوئی دلیل ان کے پاس موجود نہیں ہے، جبکہ مسلمانوں کے نزدیک قراءات پہلے اور رسم ان قراءات کے تابع ہے، یہ اصول تاریخی حقائق سے زیادہ حقیقی اور یقینی طور پر ثابت ہے۔

نبی کریم ﷺ کے زمانے سے لے کر آج تک تمام مسلمانوں کا یہی یقین رہا ہے کہ رسم، قراءات کے تابع ہے کیونکہ اس کے علاوہ عقلاً بھی کوئی قول درست نہیں ہے اور نقلی دلائل بھی اس بات کے متقاضی ہیں کہ اسی قول کو درست قرار دیا جائے۔ مسلمان اہل علم اللہ کے رسول ﷺ، صحابہ کرام رضی اللہ عنہم اور علماء و ائمہ قراءات کے متعلق مستشرقین کی نسبت زیادہ واقفیت رکھتے ہیں کہ جنہوں نے ان تک علم دین اور قرآن کو نقل کیا ہے۔ لہذا وہ ان کے بارے میں جھوٹ اور افتراء پر دمازی کا بُرا گمان نہیں کر سکتے۔

قراءات کی کتنی ہی مطبوعہ اور غیر مطبوعہ کتب (مخطوطات) اور ان کے مطابق قرآن کو پڑھنے والے بے شمار قراء دنیا کے کونے کونے میں موجود ہیں۔ ان میں سے ہر ایک اسناد قراءات کو ثقہ راویوں کے واسطے سے اللہ کے رسول ﷺ تک پہنچاتا ہے ❶ اور یہ قراء اپنی صداقت، امانت اور تقویٰ میں اتنے معروف ہیں کہ ان پر کوئی طعن یا الزام نہیں لگایا جاسکتا۔

❶ جس طرح نبی کریم ﷺ کی احادیث مبارکہ کے رواۃ اور ان کی اسانید ہیں، اسی طرح علم قراءات کے بھی رواۃ اور اسانید ہیں، لیکن یہ روایات اور اسانید ہمارے زمانے میں لوگوں میں اس طرح مشہور نہیں ہیں جس طرح احادیث کی روایات اور اسانید معروف ہیں۔ اور ان کے لوگوں میں معروف نہ ہونے کی کئی وجوہات ہیں:

۱۔ ایک وجہ تو یہ ہے کہ قراءات کی اسناد کو مخصوص لوگوں کی ایک جماعت ہی جانتی ہے عوام الناس ان سے ناواقف ہیں۔ لیکن احادیث کی اسناد کو مخصوص اہل علم کے ساتھ ساتھ عوام بھی کچھ نہ کچھ جانتے ہیں۔ کیونکہ واعظین، خطباء اور دعاۃ اکثر اوقات اپنے وعظ، تقریر یا خطبے میں ان اسانید یا ان کی صحت و ضعف کا تذکرہ کرتے رہتے ہیں، جس سے عام عوام الناس کو احادیث کی سند کے بارے میں کچھ نہ کچھ علم حاصل ہوتا رہتا ہے، جبکہ قراءات کا معاملہ ایسا نہیں ہے۔

۲۔ دوسری وجہ یہ ہے کہ امام شاطبی نے اپنی منظوم کتاب ”حرز الامانی“ اور ابن الجری نے ”طیبة النشر“

پس مستشرقین یا ان کے خوشہ چینوں کے لئے یہ جائز نہیں ہے کہ ان واضح اور روشن حقائق کے بعد بھی وہ قراءات قرآنیہ کے بارے میں شکوک و شبہات کا شکار رہیں۔ اور اگر کوئی شخص ان حقائق کے بعد بھی شکوک و شبہات کا شکار رہتا ہے تو وہ جاہل اور منہ کے بل اوندھا چلنے والا انسان ہے۔ ارشاد باری تعالیٰ ہے:

”پس وہ لوگ کہ جن کے دلوں میں کجی ہے وہ فتنے کی تلاش اور ان کی حقیقت جاننے کے لئے متشابہات کی پیروی کرتے ہیں۔“

اگر مستشرقین کے ان چیلوں کو..... جو اس چیز سے اعراض کرتے ہیں جس کو وہ جانتے تک نہیں ہیں اور اس چیز میں فضول بحث کرتے ہیں جو ان کی سمجھ سے بالاتر ہے..... ذرا بھی

◀◀ میں متواتر قراءات کی اسناد اور طرق کے بغیر ان کو جمع کر دیا ہے۔ تاکہ ان کو یاد کرنے میں طلبہ کے لئے آسانی ہو اور ان کی تلاوت باعث عبادت ہو۔ پس شاطبیہ، درۃ اور طیبیہ جیسی کتابوں سے بغیر اسانید کے بھی قراءات متواترہ کا حصول تو آسان ہو گیا، لیکن قراء کی ایک بڑی جماعت اسانید قراءات سے ناواقف رہی جو کہ ابن الجزریؒ کی کتاب ”النثر“ وغیرہ میں موجود ہیں۔

۳۔ تیسری وجہ یہ ہے کہ قرآن مجید میں اصل شرط مخصوص شیوخ سے تلقی اور اور مشافہت ہے، صرف مصحف سے قراءت پر اعتماد نہیں کیا جاتا ہے۔ یہ شرط صرف علم قراءات میں ہی پائی جاتی ہے، جبکہ دیگر علوم مثلاً حدیث وغیرہ میں تلقی عن الشیوخ کی شرط نہیں ہے۔ (بلکہ حدیث میں تلقی کی بجائے نقل ہوتا ہے۔ تلقی اور نقل میں بہت فرق ہے۔ تلقی میں الفاظ کی ادائیگی کے مختلف طریقے، تلفظ، لہجات، تجوید الفاظ وغیرہ شامل ہیں، جبکہ نقل میں مجرد ایک شخص اپنے شیخ سے احادیث سن کر آگے بیان کر دیتا ہے۔) اور مقری، طالب علم کو قراءت بار بار سنا کر اس کے ذہن میں بٹھاتا اور اس کے لئے ان کی اسانید کی معرفت آسان بنا دیتا ہے اگر وہ طیبہ کے طریق سے ہوں۔

۴۔ چوتھی وجہ یہ ہے کہ علامہ ابن الجزریؒ کے زمانے کے بعد اسانید قراءات میں بحث موقوف ہو گئی ہے۔ چنانچہ کسی کے لئے بھی یہ جائز نہیں ہے کہ وہ ”طیبیہ“ کے مصادر میں سے کسی مصدر مثلاً ”التیسیر“ اور ”المنج“ میں سے کوئی ایسی قراءت پڑھے جو اپنی سند کے ساتھ ”النثر“ میں موجود نہ ہو۔ اس کے برعکس حدیث کی اسانید میں بحث مسلسل جاری ہے۔ اب بھی متعدد ایسی احادیث موجود ہیں جن کی صحت اور ضعف کو واضح کیا جانا باقی ہے۔

اسانید کے مشہور نہ ہونے کی وجہ سے بعض جہلاء قراءات قرآنیہ میں شکوک و شبہات پیدا کرنے لگ جاتے ہیں۔ لیکن اللہ تعالیٰ ان لوگوں سے اس کتاب کی حفاظت کرنے والا ہے۔ (یہ اسباب میرے استاد محترم فضیلۃ الشیخ عبدالرازق نے اپنی کتاب فتح الرحمانی شرح کنز المعانی کی تحقیق کے مقدمے میں نقل کئے ہیں۔)

عقل آجائے تو یہ جان لیں گے کہ ان کی اس رائے کا کوئی نتیجہ یا مقصد نہیں ہے۔ عقل و منطق تو اس بات کی متقاضی ہے کہ قرآن جس طرح آپ ﷺ پر نازل ہوا، اسی طرح یہ مسلمانوں سے قراءات کی مختلف وجوہات کے ساتھ آگے منتقل ہوا ہے۔

گولڈزیہر یہودی کا یہ کہنا بھی خلاف عقل ہے کہ ”قرآن کے لئے لازم ہے کہ وہ ایک ہی لفظ اور ایک ہی حرکت پر مشتمل ہو“۔ اور اس کا کہنا کہ ”قرآن کے پڑھنے کا ایک انداز بعد کے زمانوں میں غیر معین اور غیر معروف پڑھنے کے مختلف اندازوں میں تبدیل ہو گیا۔“ مزید یہ کہ ”قرآن ان وجوہات قراءات پر نازل نہ ہوا تھا۔ مسلمانوں نے رسم کے مطابق قراءات اپنی مرضی سے ایجاد کر لیں اور یہ قراءات اللہ کے رسول ﷺ پر نازل نہیں کی گئیں اور نہ ہی ان کی صحت یا ان کے پڑھنے اور آگے پہنچانے کا حکم آپ ﷺ سے ثابت ہے۔“ گویا مستشرقین اور ان کے تبعین کے نظریہ کے مطابق یہ تمام قراءات قرآن کے ساتھ نازل نہیں ہوئی ہیں، بلکہ قرآن ایک ہی قراءت پر نازل ہوا تھا جو کہ غیر معین تھی جسے نہ مسلمان جانتے ہیں اور نہ ہی مستشرقین۔

اللہ کی پناہ کہ معاملہ ایسا ہی ہو..... جیسا کہ مستشرقین کا کہنا ہے..... ہم اللہ کے بارے میں ایسی بات نہیں کہتے کیونکہ وہ اس سے پاک ہے اور یہ اس پر بہت بڑا بہتان ہے۔^①

تمام مسلمانوں کو یہ معلوم ہونا چاہئے کہ سیدنا عثمان رضی اللہ عنہ نے جو مصاحف مختلف شہروں کی طرف بھیجے تھے، وہ چھ تھے۔^②

مصحف امام:

یہ وہ مصحف ہے جسے سیدنا عثمان رضی اللہ عنہ نے اپنے پاس رکھ لیا تھا اور اسی سے امام ابو عبیدہ قاسم بن سلام رحمہ اللہ نقل کرتے ہیں۔

① تہذیب من کتاب: الكتاب والسنة يجب ان يكونا مصدر القوانین فی مصر للعلامة احمد محمد

شاکر: ۷۸ تا ۸۱

② صحیح قول کے مطابق (تاریخ المصحف الشریف للشیخ عبد الفتاح القاضی: ۵۹)۔

مصحف مدنی:

یہ وہ مصحف ہے جو اہل مدینہ کے پاس تھا۔ امام نافع رحمۃ اللہ علیہ اسی سے نقل کرتے ہیں۔

مصحف مکی:

یہ مصحف حضرت عثمان رضی اللہ عنہ نے اہل مکہ کے لئے تیار کروایا تھا۔ یہ اور اس سے پہلے دو مصاحف تینوں کو مصاحف حجازیہ اور حرمیہ بھی کہتے ہیں۔

مصحف شامی:

اسے حضرت عثمان رضی اللہ عنہ نے اہل شام کے لئے تیار کروایا تھا۔

مصحف کوفی:

اسے حضرت عثمان رضی اللہ عنہ نے اہل کوفہ کے لئے تیار کروایا تھا۔

مصحف بصری:

اسے حضرت عثمان رضی اللہ عنہ نے اہل بصرہ کے لئے تیار کروایا تھا۔ ان دونوں کو مصاحف اہل عراق بھی کہا جاتا تھا۔

قرآن مجید کو مختلف مصاحف میں لکھنے کی وجہ یہ تھی کہ سیدنا عثمان رضی اللہ عنہ کو یہ خبر ملی کہ اہل حمص، اہل دمشق، اہل کوفہ اور اہل بصرہ میں سے ہر ایک اپنی قراءت کو دوسرے کی قراءت سے بہتر قرار دیتا ہے۔ سیدنا عثمان رضی اللہ عنہ نے تمام صحابہ کرام رضی اللہ عنہم کو جمع فرمایا، جن کی اس وقت تعداد بارہ ہزار (۱۲۰۰۰) تھی۔ حضرت عثمان رضی اللہ عنہ نے انہیں اس سارے معاملے کے بارے میں بتایا۔ انہوں نے اسے بہت بڑا معاملہ سمجھا، انہوں نے سیدنا عثمان رضی اللہ عنہ سے پوچھا کہ آپ کی کیا رائے ہے؟ تو سیدنا عثمان رضی اللہ عنہ نے کہا کہ میری رائے یہ ہے کہ لوگوں کو ایک مصحف پر جمع کر دوں تاکہ تفرقہ بازی اور اختلاف ختم ہو جائے۔ صحابہ کرام رضی اللہ عنہم نے آپ کی رائے کی تحسین فرمائی اور کہا: کیا ہی خوب رائے ہے۔

اس کے بعد حضرت عثمان رضی اللہ عنہ نے خلافت ابی بکر رضی اللہ عنہ میں جمع کئے گئے صحف منگوائے جو کہ حضرت حفصہ رضی اللہ عنہ کے پاس موجود تھے۔ آپ نے حضرت زید بن ثابت رضی اللہ عنہ وغیرہ کو

مصاحف کی کتابت کا حکم دیا تو حضرت زید رضی اللہ عنہ نے ان مصاحف کو عرضہ اخیرہ کے مطابق لکھا؛ یعنی آخری بار جب اللہ کے رسول ﷺ نے حضرت جبرئیلؑ کو اپنی وفات والے سال قرآن سنایا تھا۔ پھر حضرت عثمان رضی اللہ عنہ نے ایک ایک مصحف مکہ، شام، کوفہ اور بصرہ بھیجا۔ ایک مصحف مدینہ والوں کے لئے رکھ لیا اور ایک مصحف اپنے پاس ذاتی تلاوت کے لئے رکھ لیا، جسے انہوں نے مصحف امام کا نام دیا۔

حضرت عثمان رضی اللہ عنہ نے ان تمام مصاحف کے ساتھ ایک ایک قاری بھی بھیجا، جو اس شہر والوں کو اس مصحف کے رسم کے مطابق صحیح اور متواتر قراءات کی تعلیم دیتا تھا۔ آپ نے حضرت زید بن ثابت رضی اللہ عنہ کو حکم دیا کہ وہ اہل مدینہ کو مدنی مصحف کے مطابق قرآن پڑھائیں۔ عبداللہ بن السائب کو مکہ بھیجا گیا۔ مغیرہ بن ابی شہاب کو شام، ابو عبد الرحمن السلمی کو کوفہ اور حضرت عامر بن عبد قیس کو بصری مصحف کے ساتھ بصرہ روانہ کیا۔

ان شہروں میں اس وقت تابعین میں سے حفاظ قرآن کریم کا ایک جم غفیر موجود تھا۔ ہر شہر کے لوگوں نے اپنے شہر کے تیار کردہ مصحف کے مطابق مذکورہ بالا قراءات سے قرآن پڑھا اور اپنے شہر کے مصحف کی تمام قراءات کو صحابہ سے نقل کیا، وہ قراءات جو صحابہ نے آپ ﷺ سے لی تھیں۔^①

یہ بات اہم ہے کہ حضرت عثمان رضی اللہ عنہ نے مصاحف کے لکھنے اور ان کو مختلف اسلامی شہروں کی طرف بھیجنے کی جوہم چلائی تھی اس کا مقصد قرآن کی ایک نص پر لوگوں کو اکٹھا کرنا نہیں تھا^② بلکہ اس سے مطلوب صرف یہ تھا کہ اللہ کے رسول ﷺ سے ثابت شدہ متواتر قراءات کو جمع کر دیا جائے اور جو قراءات شروع میں امت کی آسانی کے لئے نازل کی گئی

① تنبیہ الخلان الی شرح الاعلان بتکمیل مورد الظمان: للعلامة ابراهيم بن احمد المارغنى التونسي

ص: ٤٤٩، وسمیر الطالبین: للشيخ علی محمد الضباع ص: ١٦.

② جیسا کہ گولڈزیہر کا دعویٰ ہے دیکھیں: القراءات فی نظر المستشرقین: للشيخ عبدالفتاح القاضي

ص: ١٩.

تھیں بعد میں عرضہ اخیرہ میں منسوخ ہوگئی تھیں اور اکثر لوگ جن کو ان کے نسخ کا علم نہ تھا، کا سد باب کیا جائے، جو ان کو برابر پڑھتے چلے آ رہے تھے۔ مصاحف عثمانیہ کو حرکات اور نقاط سے خالی اس لئے رکھا گیا، کیونکہ مصاحف کا حرکات اور نقاط سے خالی ہونا حضرت عثمان رضی اللہ عنہ سے ہاں اس لحاظ سے مفید تھا کہ وہ ان لوگوں کو منسوخ اور شاذہ کی بجائے متواتر قراءات پر جمع کر سکیں۔

قاضی ابوبکر بن ابوالطیب رحمہ اللہ فرماتے ہیں:

”حضرت عثمان رضی اللہ عنہ کا مقصد حضرت ابوبکر رضی اللہ عنہ کی طرح دو تختیوں کے درمیان قرآن کو جمع کرنا نہیں تھا، بلکہ ان کا اصل مطلوب قراءات ثابتہ متواترہ پر لوگوں کو اکٹھا کرنا اور ان کو دیگر قراءات سے جدا کرنا تھا۔“^①

حافظ ابو عمر والدانی رحمہ اللہ فرماتے ہیں:

”حضرت عثمان رضی اللہ عنہ اور صحابہ کی جماعت نے کچھ باطل حروف اور قراءات، جو غیر معروف اور غیر ثابت شدہ تھیں کو الگ کر دیا۔ یہ قراءات نبی مکرم ﷺ سے بطور احادیث کے روایت کی گئیں تھیں، اور اس طرح سے نقل شدہ روایات سے قرآن یا قراءات ثابت نہیں ہوتی ہیں۔“^②

حافظ ابو عمر والدانی رحمہ اللہ ایک اور جگہ لکھتے ہیں:

”حضرت عثمان رضی اللہ عنہ نے حضرت ابوبکر رضی اللہ عنہ کی طرح دو تختیوں میں قرآن مجید جمع کرنے کا ارادہ نہ کیا تھا، بلکہ انہوں نے تو صحابہ کو آپ ﷺ سے ثابت معروف قراءات پر جمع کیا تھا اور ان کے علاوہ دیگر قراءات کو الگ کر دیا تھا، لیکن آپ ﷺ سے مروی اور ثابت شدہ کوئی بھی صحیح قراءات ان سے ضائع نہ ہوئی تھی۔“

① قاله في كتابه الانتصار۔ انظر القراءات في نظر المستشرقين ص: ۹۳.

② جامع البيان في القراءات السبع، مخطوط.

اوپر جو کچھ ہم نے بیان کیا ہے اس سے یہ نتیجہ نہیں نکلتا کہ خلیفہ عثمان رضی اللہ عنہ نے جن مصاحف کی کتابت کا حکم دیا تھا، ان میں بہت زیادہ مقامات پر رسم کا اختلاف تھا، تا کہ ان مقامات پر قراءات کا اختلاف معلوم ہو سکے۔ جیسا کہ قراءات اور رسم القرآن کی کتابوں میں لکھا ہوا ہے۔ بلکہ رسم کا یہ اختلاف مختلف مصاحف میں بہت کم مقامات پر تھا۔ جیسا کہ آگے آ رہا ہے۔

اگر حضرت عثمان نے قرآن کی ایک نص پر لوگوں کو جمع کرنے کا ارادہ کیا ہوتا، تو تمام مصاحف کو ایک ہی صورت میں لکھا جاتا اور ان میں کسی قسم کا بھی اختلاف نہ ہوتا، لیکن مصاحف عثمانیہ کی مختلف صورتوں اور متعدد کیفیات میں کتابت اس بات کی واضح دلیل ہے کہ حضرت عثمان رضی اللہ عنہ نے ایک نص کے حصول کا ارادہ نہ کیا تھا بلکہ ان کا اصل مقصود لوگوں کو غیر متواتر قراءات کے بالمقابل متواتر قراءات پر جمع کرنا تھا۔

جب یہ بات واضح ہو گئی تو اب کسی کو بھی پروپیگنڈا کرنے والوں کی یہ بات پریشان نہ کرے کہ جب حضرت عثمان رضی اللہ عنہ نے مسلمانوں میں قراءات کے اختلافات محسوس کئے تو ان کو ایک مصحف پر جمع کر دیا اور وہ مصحف وہی ہے جو بلادِ مشرق میں پایا جاتا ہے (جیسا کہ بعض مجددین کہتے ہیں۔

یاد رہے کہ بلادِ مشرق، مشرق میں موجود مسلمان ممالک کو کہتے ہیں اور مسلمانوں کا بلادِ مغرب پانچ ممالک پر مشتمل ہے۔ تونس، الجزائر، مراکش، لیبیا اور موریتانیہ) ان لوگوں کا یہ قول سلف و خلف میں سے کسی ایک سے بھی ثابت نہیں ہے اور اس قول کے قائلین کے پاس دلیل تو کجا اس سے مشابہ عقل و نقل کی بھی کوئی چیز ایسی نہیں ہے، جس کو وہ اس قول کی بنیاد بنا سکیں، بلکہ یہ من گھڑت باتوں کی طرح ایک بات ہے اور ایسے لوگوں کا قول ہے، جو قرآن، علوم قرآن اور قراءات قرآنیہ سے بالکل جاہل اور ناواقف لوگ ہیں۔

یہاں ہم بعض ایسے مقامات ذکر کریں گے، جن میں اہل حجاز، عراق اور شام کے مصاحف میں اختلاف واقع ہوا ہے۔

سورة البقره

۱- آیت مبارکہ ﴿وَقَالُوا اتَّخَذَ اللَّهُ وَلَدًا سُبْحٰنَهُ﴾ (البقره: ۱۱۶) اہل شام کے مصاحف میں بغیر واو کے (قالوا) لکھی ہوئی ہے اور امام ابن عامر شامی رحمہ اللہ کی قراءت بھی اسی رسم کے مطابق بغیر واو کے (قالوا) ہے، جبکہ باقی تمام مصاحف میں واو کے ساتھ (وقالوا) ہے اور باقی قراءت کی قراءت بھی اسی رسم کے مطابق واو کے ساتھ (وقالوا) ہے۔

امام ابن عاشر الاندلسی رحمہ اللہ 'الاعلان' میں فرماتے ہیں:

((وَقَالُوا اتَّخَذَا يَحْذِفُ شَامٍ وَاوَهُ.)) ❶

”اور شامی وَقَالُوا اتَّخَذَا کی واو کو حذف کرتے ہیں۔“

امام شاطبی رحمہ اللہ 'شاطبیه' میں فرماتے ہیں:

((عَلَيْمٌ وَقَالُوا الْوَاوُ الْأُولَى سُقُوْطَهَا.)) ❷

”عَلَيْمٌ وَقَالُوا میں پہلی واو کو ابن عامر شامی رحمہ اللہ نے گرا دیا ہے۔“

۲- آیت مبارکہ ﴿وَوَصَّىٰ بِهَا إِبْرٰهٖمُ بَنِيْهِ وَيَعْقُوْبُ﴾ (البقره: ۱۳۲) اہل مدینہ اور اہل شام کے مصاحف میں دو واوؤں کے درمیان ہمزہ سے (واوصی) لکھی ہوئی ہے۔ امام ابو عبید رحمہ اللہ کہتے ہیں کہ میں نے اس آیت کو مصحف امام میں بھی اسی

❶ آپ کا مکمل نام عبد الواحد ابن العاشر ہے۔ آپ عالم باعمل، عابد، متعدد علوم کے ماہر، علم قراءات اور ان کی توجیہات، تفسیر، رسم، ضبط، علم الکلام، اصول فقہ، فرائض اور علوم عربیہ کو جاننے والے تھے۔ آپ نے متعدد مفید کتب تصنیف فرمائی ہیں، جن میں سے ایک یہ (الاعلان بتکمیل مورد الظمان) بھی ہے۔ آپ ۳ ذی الحجہ ۱۰۴۰ھ کو فوت ہوئے۔ (تنبیہ الخلان علی الاعلان: ۴۴۸)

❷ آپ کا مکمل نام القاسم بن فیرہ بن خلف الشاطبی الاندلسی ہے۔ آپ علم قراءات کے بہت بڑے امام تھے۔ آپ کی معروف کتاب (الشاطبیه) قراءات سبعہ کے میدان میں ایک دلیل کی حیثیت رکھتی ہے اور علوم قراءات کے مدارس میں داخل نصاب ہے۔ آپ ۲۸ جمادی الاول ۵۹۰ھ کو فوت ہوئے۔ (غایۃ النہایۃ لابن الجزری: ۱۲)

۲۰، ہدایۃ القاری للشیخ عبد الفتاح المرصفی: (۷۰۱)

طرح دو واؤں کے ساتھ (واوصی) لکھا ہوا دیکھا ہے۔ امام نافع رضی اللہ عنہ اور امام ابن عامر شامی رحمہ اللہ کی قراءت بھی دو واؤں کے درمیان ہمزہ سے (واوصی) ہے، جبکہ باقی تمام مصاحف میں (ووصی) بغیر ہمزہ کے لکھی ہے اور باقی قراءت بھی اسی کے مطابق بغیر ہمزہ کے ہے۔

امام ابن عاشر الاندلسی رحمہ اللہ 'الاعلان' میں فرماتے ہیں:

((أَوْصَى خُذًا لِلْمَدِينِيِّينَ وَشَامٍ .))

”مدینین اور شامی کے لئے اوصی کو لازم پکڑ۔“

امام شاطبی رحمہ اللہ 'شاطبیہ' میں فرماتے ہیں:

((أَوْصَى بِوَصِي كَمَا اعْتَلَا .))

”وصی کو اوصی کے ساتھ نافع اور شامی نے پڑھا ہے۔“

سورة آل عمران

۱- آیت مبارکہ ﴿وَسَارِعُوا إِلَىٰ مَغْفِرَةٍ مِّن رَّبِّكُمْ﴾ (آل عمران: ۱۳۳) اہل مکہ اور اہل عراق کے مصاحف میں (وسار عوا) سین سے قبل واؤ کے ساتھ ہے اور امام ابن کثیر مکی، امام ابو عمرو بصری، امام عاصم، امام حمزہ اور امام کسائی رحمہم اللہ کی قراءت اسی کے مطابق واؤ کے ساتھ (وسار عوا) ہے۔ جبکہ اہل مدینہ اور اہل شام کے مصاحف میں (سار عوا) واؤ کے بغیر ہے اور امام نافع رحمہ اللہ اور امام ابن عامر شامی رحمہم اللہ کی قراءت بھی اسی کے مطابق ہے۔

امام ابن عاشر الاندلسی رحمہ اللہ 'الاعلان' میں فرماتے ہیں:

((وَالْمَلِكِ وَالْعِرَاقِ وَأَوَّ سَارِعُوا .))

”مکی اور عراقی مصاحف میں (سار عوا) واؤ کے ساتھ مکتوب ہے۔“

امام شاطبی رحمہ اللہ 'شاطبیہ' میں فرماتے ہیں:

((قُلْ سَارِعُوا لَا وَآوَقَبْلُ كَمَا أَنْجَلَا .))

امام ابن عامر شامی رحمۃ اللہ علیہ اور امام نافع کے لئے (سار عوا) سے قبل واؤ نہ پڑھو۔

۲۔ آیت مبارکہ ﴿جَاءَ وَبِالْبَيِّنَاتِ وَالزُّبُرِ وَالْكِتَابِ﴾ (آل عمران: ۱۸۴) اہل شام کے مصاحف میں (وبالزبر و بالکتاب) دونوں کلمات سے قبل باء کی زیادتی کے ساتھ مکتوب ہے اور امام ابن عامر شامی رحمۃ اللہ علیہ کی قراءت بھی اسی کے مطابق دونوں جگہ (وبالزبر و بالکتاب) باء کے ساتھ ہے۔ جبکہ باقی تمام مصاحف میں یہ آیت باء کے بغیر (والزبر و الکتاب) مکتوب ہے اور باقی تمام قراء کرام کی قراءت بھی باء کے بغیر (والزبر و الکتاب) ہے۔

امام ابن عاشر الاندلسی رحمۃ اللہ علیہ 'الاعلان' میں فرماتے ہیں:

((بِالزُّبُرِ الشَّامِيَّ بِبَاءٍ شَائِعَةٍ... كَذَا الْكِتَابِ بِخِلَافِ عَنْهُمْ.))^۱

”بالزبر میں شامی باء کے ساتھ معروف ہیں، اسی طرح بالکتاب میں بھی، ناقلین کے اختلاف کے ساتھ۔“

امام شاطبی رحمۃ اللہ علیہ 'شاطبیه' میں فرماتے ہیں:

((وَبِالزُّبُرِ الشَّامِيَّ كَذَا رَسْمُهُمْ... وَبِالْكِتَابِ هِشَامٌ وَآكُشِفِ الرَّسْمَ مُجْمَلًا.))

”امام ابن عامر شامی رحمۃ اللہ علیہ بالزبر پڑھتے ہیں، ان کا رسم بھی ایسے ہی ہے، اور ہشام نے بالکتاب پڑھا ہے، آپ مجمل رسم کو واضح کریں۔“

سورة النساء

۱۔ آیت مبارکہ ﴿مَا فَعَلُوا إِلَّا قَلِيلٌ مِّنْهُمْ﴾ (النساء: ۶۶) اہل شام کے مصاحف میں (الاقلیلا) نصب کے ساتھ مکتوب ہے اور امام ابن عامر شامی رحمۃ اللہ علیہ کی قراءت بھی اسی کے مطابق (الاقلیلا) ہے۔ جبکہ باقی تمام مصاحف میں (الاقلیل) رفع کے ساتھ ہے اور باقی تمام قراء سبعہ کی قراءت بھی اسی رسم الخط کے مطابق

① (كذا الكتاب بخلاف عنهم) سے مراد مصحف شامی سے نقل کرنے والے رواۃ ہیں۔

(الاقلیل) ہے۔

امام ابن عاشر الاندلسی رحمۃ اللہ علیہ 'الاعلان' میں فرماتے ہیں:

((وَالشَّامُ يَنْصَبُ قَلِيلًا مِنْهُمْ .))

”اور امام ابن عامر شامی رحمۃ اللہ علیہ (قلیلا منهم) کو نصب دیتے ہیں۔“

امام شاطبی رحمۃ اللہ علیہ 'شاطبیہ' میں فرماتے ہیں:

((وَرَفَعُ قَلِيلٌ مِنْهُمْ النَّصْبَ كَلِيلًا .))

”اور امام ابن عامر شامی رحمۃ اللہ علیہ (قلیل منهم) کے رفع کو نصب دے کر پڑھتے

ہیں۔“

سورة المائدة

۱- آیت مبارکہ ﴿وَيَقُولُ الَّذِينَ آمَنُوا﴾ (المائدة: ۵۳) اہل مدینہ، اہل مکہ اور اہل شام کے مصاحف میں (یقول) بغیر واؤ کے مکتوب ہے اور امام نافع رحمۃ اللہ علیہ، امام ابن کثیر رحمۃ اللہ علیہ اور امام ابن عامر شامی رحمۃ اللہ علیہ کی قراءت بھی اسی کے مطابق (یقول) ہے۔ جبکہ اہل کوفہ اور اہل بصرہ کے مصاحف میں (ویقول) واؤ کے ساتھ مکتوب ہے اور امام ابو عمرو بصری، امام عاصم، امام حمزہ اور امام کسائی رحمۃ اللہ علیہ کی قراءت بھی اسی کے مطابق (ویقول) ہے۔

امام ابن عاشر الاندلسی رحمۃ اللہ علیہ 'الاعلان' میں فرماتے ہیں:

((وَأَوْ يَقُولُ لِلْعِرَاقِيِّ فَرِدًا .))

”عراقی مصحف کے لئے (یقول) کی واؤ زیادہ کر دو۔“

امام شاطبی رحمۃ اللہ علیہ 'شاطبیہ' میں فرماتے ہیں:

((وَقَبْلَ يَقُولُ الْوَاوِ عُصْنٌ وَرَافِعٌ سِوَى ابْنِ الْعَلَاءِ .))

”(یقول) سے پہلے واؤ ہے کوئیون اور امام ابو عمرو بصری کے لئے اور امام

ابو عمرو بصری کے علاوہ تمام قراء اسے رفع دیتے ہیں۔“

۲۔ آیت مبارکہ ﴿يَأْتِيهَا الَّذِينَ آمَنُوا مَن يَرْتَدَّ﴾ (المائدة: ۵۴) اہل مدینہ اور اہل شام کے مصحف میں (یستدد) دو دالوں کے ساتھ مکتوب ہے اور امام نافع رحمہ اللہ اور امام ابن عامر شامی رحمہ اللہ کی قراءت بھی اسی کے مطابق (یستدد) ہے، جبکہ باقی تمام مصحف میں (یستد) ایک دال کے ساتھ مکتوب ہے اور باقی تمام قراء سب سے کی قراءت بھی اسی کے مطابق (یستد) ہے۔

امام ابن عاشر الاندلسی رحمہ اللہ 'الاعلان' میں فرماتے ہیں:

((وَالْمَدَنِيَّانِ وَشَامٍ يَرْتَدُّ.))

”مدنیان اور شامی (یستدد) دو دالوں سے پڑھتے ہیں۔“

امام شاطبی رحمہ اللہ 'شاطبیہ' میں فرماتے ہیں:

((مَنْ يَرْتَدُّ عَمَّ مُرْسَلًا--- وَحَرَكَ بِالْإِدْعَامِ لِلْغَيْرِ دَالَهُ.))

”نافع اور شامی نے (من یستدد) پڑھا ہے، جبکہ دیگر کے لئے اس کی دال کا ادغام کرتے ہوئے حرکت دی گئی ہے۔“

سورة الانعام

۱۔ آیت مبارکہ ﴿وَلِلدَّارِ الْآخِرَةِ خَيْرٌ﴾ (الانعام: ۳۲) اہل شام کے مصحف میں (ولدار) ایک لام کے ساتھ مکتوب ہے اور امام ابن عامر شامی رحمہ اللہ کی قراءت بھی اسی کے مطابق (ولدار) ہے۔ جبکہ باقی مصحف میں (وللدار) دو لاموں کے ساتھ مکتوب ہے اور باقی تمام قراء سب سے کی قراءت اسی کے مطابق (وللدار) ہے۔

امام ابن عاشر الاندلسی رحمہ اللہ 'الاعلان' میں فرماتے ہیں:

((لِلدَّارِ لِلشَّامِ بِلَامٍ.))

”(ولدار) امام ابن عامر شامی رحمہ اللہ کے لئے ایک لام کے ساتھ ہے۔“

امام شاطبی رحمہ اللہ 'شاطبیہ' میں فرماتے ہیں:

((وَلِلدَّارِ حَدْفَ اللَّامِ الْاُخْرَى ابْنُ عَامِرٍ--- وَالْآخِرَةُ الْمَرْفُوعُ

بِالْحَفْضِ وَكَلًّا))

”اور (وللدار) کے دوسرے لام کو امام ابن عامر شامی نے حذف کیا ہے، اور (الآخرہ) جو مرفوع تھا، اسے مجرور پڑھا ہے۔

سورة الاعراف

۱۔ آیت مبارکہ ﴿قَلِيلًا مَّا تَذَكَّرُونَ﴾ (الاعراف: ۳) اہل شام کے مصاحف میں (یتذکرون) یاء اور تاء کے ساتھ مکتوب ہے اور امام ابن عامر شامی رحمہ اللہ کی قراءت بھی اسی کے مطابق (یتذکرون) ہے۔ جبکہ باقی مصاحف میں (تذکرون) میں بدون یاء صرف تاء کے ساتھ مکتوب ہے اور باقی قراء سبعہ کی قراءت بھی اسی کے مطابق (تذکرون) ہے۔

امام ابن عاشر الاندلسی رحمہ اللہ ’الاعلان‘ میں فرماتے ہیں:

((تَذَكَّرُونَ الشَّامَ يَاءً قَدَمًا .))

” (تذکرون) سے پہلے شامی نے یاء بڑھائی ہے۔“

امام شاطبی رحمہ اللہ ’شاطبیہ‘ میں فرماتے ہیں:

((وَتَذَكَّرُونَ الْغَيْبَ زِدْ قَبْلَ تَائِهِ---- كَرِيمًا وَخَفَّ الذَّالَ كَمْ شَرَفًا

عَلَا .))

”اور (تذکرون) کی تاء سے قبل (یاء) غیب زیادہ کر دے شامی کے لئے، اور

اس کی ذال کو مخفف کر دے بلند شرف والے (شامی کے لئے)۔“

۲۔ آیت مبارکہ ﴿وَمَا كُنَّا لِنَهْتَدِيَ﴾ (الاعراف: ۴۳) اہل شام کے مصاحف میں

(ماکنا) بغیر واؤ کے مکتوب ہے اور امام ابن عامر شامی رحمہ اللہ کی قراءت بھی اسی کے

مطابق (ماکنا) ہے۔ جبکہ باقی مصاحف میں (وماکنا) واؤ کے ساتھ مکتوب ہے

اور باقی تمام قراء سبعہ کی قراءت بھی اس کے مطابق (وماکنا) ہے۔

امام ابن عاشر الاندلسی رحمہ اللہ ’الاعلان‘ میں فرماتے ہیں:

((وَوَأَوْ مَا كُنَّا لَهُ أُيُنَا .))

”اور (ما کننا) کی واؤ شامی کے لئے حذف کر دی گئی ہے۔“

امام شاطبی رحمہ اللہ ’شاطبیہ‘ میں فرماتے ہیں:

((وَمَا الْوَأُو دَعَّ كَفَى .))

”اور شامی کے لئے (وما کننا) کی واؤ کو چھوڑ دے۔“

۳۔ آیت مبارکہ ﴿قَالَ الْمَلَأُ الَّذِينَ اسْتَكْبَرُوا﴾ (الاعراف: ۸۸) اہل شام کے

مصاحف میں (وقال) قاف سے پہلے واؤ کے اضافے کے ساتھ مکتوب ہے اور امام ابن عامر شامی رحمہ اللہ کی قراءت بھی اسی کے مطابق (وقال) ہے۔ جبکہ باقی تمام مصاحف میں (قال) بغیر واؤ کے مکتوب ہے اور باقی تمام قراء سبعہ کی قراءت بھی اسی کے مطابق (قال) ہے۔

امام ابن عاشر الاندلسی رحمہ اللہ ’الاعلان‘ میں فرماتے ہیں:

((بَعَكْسٍ قَالَ بَعْدَ مُفْسِدِينَ .))

”مفسدین (کے بعد میں آنے والے قال کا حکم (ما کننا) کے برعکس

ہے۔ یعنی یہاں شامی کے لئے واؤ زائد ہے)“

امام شاطبی رحمہ اللہ ’شاطبیہ‘ میں فرماتے ہیں:

((وَلَوْ أَوْ زِدْ بَعْدَ مُفْسِدِينَ كَفُوا .))

”اور (مفسدین) کے بعد واؤ کو زیادہ کر دے شامی کے لئے۔“

سورة التوبه

۱۔ آیت مبارکہ ﴿تَجْرِي مِنْ تَحْتِهَا الْأَنْهَارُ﴾ (التوبة: ۸۹) اہل مکہ کے مصاحف

میں (من تحتها) حرف (من) کے اضافہ کے ساتھ مکتوب ہے اور امام ابن کثیر رحمہ اللہ کی قراءت بھی اسی کے مطابق (من تحتها) ہے، جبکہ باقی مصاحف میں حرف (من) کے بغیر مکتوب ہے اور باقی تمام قراء سبعہ کی قراءت بھی اسی کے مطابق

(تجری تحتہا الانہار) ہے۔

امام ابن عاشر الاندلسی رحمۃ اللہ علیہ 'الاعلان' میں فرماتے ہیں:

((وَمِنْ مَعِ تَحْتِهَا آخِرَ تَوْبَةٍ يَعْنِ لِلْمَلِكِ .))

”اور سورہ توبہ کے آخر میں (تحتہا) کے ساتھ (من) کوئی کے لئے متعین کر دے۔“

امام شاطبی رحمۃ اللہ علیہ 'شاطبیہ' میں فرماتے ہیں:

((وَمِنْ تَحْتِهَا الْمَكِّيَّ يَجْرُ وَزَادَ مِنْ .))

”اور (من) تحتہا) میں امام ابن کثیر کی جر دے کر (من) کو زیادہ کرتے ہیں۔“

۲۔ آیت مبارکہ ﴿وَالَّذِينَ اتَّخَذُوا مَسْجِدًا ضِرَارًا﴾ (التوبہ: ۱۰۷) اہل مدینہ

اور اہل شام کے مصاحف میں (الذین) بغیر واؤ کے مکتوب ہے اور امام نافع رحمۃ اللہ علیہ

اور امام ابن عامر شامی رحمۃ اللہ علیہ کی قراءت بھی اسی کے مطابق (الذین) ہے۔ جبکہ باقی

مصاحف میں (والذین) واؤ کے ساتھ مکتوب ہے اور باقی تمام قراء سبعہ کی قراءت

بھی اسی کے مطابق (والذین) ہے۔

امام ابن عاشر الاندلسی رحمۃ اللہ علیہ 'الاعلان' میں فرماتے ہیں:

((وَالَّذِينَ بَعْدَ الْمَدَنِيِّ وَالشَّامِ لَا وَآوِ بِهَا فَاسْتَبْنُ .))

”اور (والذین) مدنی اور شامی مصحف میں واؤ کے بغیر مکتوب ہے، اس کو واضح

کر لیں۔“

امام شاطبی رحمۃ اللہ علیہ 'شاطبیہ' میں فرماتے ہیں:

((وَعَمَّ بِلَا وَآوِ الذِّينَ .))

”اور (الذین) امام نافع اور امام شامی کے لئے بغیر واؤ کے ہے۔“

ہم اتنی ہی مثالوں پر اکتفا کرتے ہیں۔ یہاں ہم نے اہل حجاز، اہل عراق اور اہل شام

کے مصاحف میں موجود باہمی اختلافات کے چند نمونے پیش کئے ہیں، حالانکہ کتب قراءت

اور بالخصوص رسم الخط کی کتابوں میں اس قسم کی مثالیں بکثرت موجود ہیں۔

قراءات قرآنیہ پر طعن و تشنیع

دشمنانِ اسلام اپنے تمام تر وسائل کے ساتھ اس کوشش میں مصروف ہیں کہ وہ مسلمانوں میں قرآن کریم کے بارے میں شکوک و شبہات پیدا کر دیں اور انہیں باہمی اختلافات کا شکار کرتے ہوئے آپس میں لڑا دیں۔ دشمنانِ اسلام پر یہ بات بڑی اچھی طرح سے واضح ہے کہ قرآن کریم ہی دینِ اسلام کی اصل بنیاد اور صراطِ مستقیم کا سرچشمہ ہے۔ لہذا قرآن مجید میں شکوک و شبہات پیدا کرنا دراصل دینِ اسلام کو کمزور کرنا اور مسلمانوں کو اس صراطِ مستقیم سے ہٹا دینا ہے، جس میں کسی قسم کا کوئی ٹیڑھ یا کجی نہیں ہے۔ قابلِ افسوس بات تو یہ ہے کہ مسلمانوں میں بھی ایک ایسا طبقہ موجود ہے، جو دشمنانِ اسلام کی ان سازشوں سے متاثر ہے اور جرمنی و یورپ میں مستشرقین کے پروان چڑھنے کے بعد قراءات قرآنیہ کے خلاف زیادہ سرگرم ہو گیا ہے۔ یہ طبقہ قراءات قرآنیہ کے بارے میں غلط نظریات بیان کر کے اسلام اور مسلمانوں کو دشمنوں سے بھی زیادہ تکلیف پہنچاتا ہے۔

جو لوگ ’فکر قرآنی‘ کی ترویج و اشاعت کے دعویدار ہیں، وہ اپنے باطل نظریات زنادقہ، ملحدین اور مستشرقین جیسے دشمنانِ اسلام سے حاصل کرتے ہیں اور حیران کن، عجیب و غریب قسم کے افکار و نظریات پیش کرتے ہیں۔ انہی نام نہاد دعویداروں میں سے ایک بے دین پاکستانی شخص مسٹر غلام احمد پرویز ہے جو قرآن مجید کو حفظ کرنے اور اس کی تلاوت کرنے کا بھی قائل نہیں ہے۔ وہ اپنی اسی بات پر بضد ہے کہ ’’علماء سلف و خلف قرآن کی حکمت کو نہیں سمجھ سکے اور انہوں نے اس کو دائمی شریعت بنا لیا ہے، حالانکہ اللہ تعالیٰ کے ہاں شریعتیں مسلسل بدلتی رہتی ہیں۔‘‘

اسی طرح فکر اصلاحی کے حاملین جیسے بعض متجددین نے قرآن مجید کی قراءات متواترہ

کا انکار کرتے ہوئے یہ دعویٰ کر دیا کہ بلاد مشرق میں رائج روایت حفص عن عاصم کے علاوہ کوئی دوسری روایت ثابت نہیں ہے۔ ان کا اصرار ہے کہ ”فقط روایت حفص ہی قرآن مجید کی متواتر قراءت ہے، جبکہ باقی قراءات قراء کرام کی جانب سے گھڑ لی گئی ہیں۔“ یہاں تک کہ بعض حضرات کا کہنا ہے کہ ”قراءات سب سے کا وحی الہی کے ساتھ کوئی تھوڑا بہت بھی تعلق نہیں ہے اور ان کا منکر نہ تو کافر ہوتا ہے اور نہ ہی فاسق اور نہ ہی اس کی دینداری پر کوئی انگلی اٹھائی جائے گی۔ کیونکہ قراءات دراصل مختلف قبائل کے لہجات اور ان کے اختلاف کی وجہ سے بنی ہیں۔“¹

لیکن افسوس کی بات تو یہ ہے کہ بعض مخلص علماء نے بھی علوم قرآن و علوم قراءات کا مطالعہ کئے بغیر مستشرقین کے باطل نظریات پر اعتماد کر کے یہ بات کہنا شروع کر دی ہے کہ ”روایت حفص عن عاصم ہی وہ روایت ہے جسے سیدنا عثمان بن عفان رضی اللہ عنہ نے باقی رکھا تھا اور یہی قرآن مجید کی صحیح قراءت ہے۔“ (معاذ اللہ)

مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ.

عجیب بات تو یہ ہے کہ قراءات قرآنیہ میں سے کوئی ایک قراءت بھی ایسی نہیں ہے، جس پر معترضین کی جانب سے طعن نہ کیا گیا ہو، یا اس پر جرح نہ ہوئی ہو، یا اس کے بارے میں کسی قسم کا کوئی بحث مباحثہ نہ ہو ہو۔ اور اگر ہم معترضین کی جرح و طعن کو اس کی قبولیت یا عدم قبولیت کا معیار بنا لیں تو پھر کوئی بھی قراءت ثابت نہ ہوگی، چاہے وہ صحت، وثوق اور تواتر کے بلند ترین درجے پر ہی کیوں نہ ہو۔

میں آپ حضرات کے سامنے چند معاصر علماء کے وہ اعداد و شمار بیان کر رہا ہوں، جو اس بات کو واضح کرتے ہیں کہ بغیر کسی استثناء کے تمام قراءات سب سے پر طعن کیا گیا ہے اور ان میں غلطیاں نکالی گئیں۔ فضیلتہ الشیخ عظیمہ اس بات کو بیان کرنے کے لئے (القراء السبعة ونصیب کل منہم فی تلحین قراءاتہ) ”قراء سب سے اور ان کی قراءات میں سے

¹ یہ بات ڈاکٹر طحسین نے اپنی کتاب ”الادب الجاہلی“ میں لکھی ہے۔ دیکھیں: القراءات القرآنیہ از ڈاکٹر عبدالهادی فضلی: ۸۴۔

نکالی جانے والی غلطیاں۔“ کے نام سے ایک عنوان قائم کرتے ہیں، پھر وہ قراء سبعہ میں سے ہر قاری کا ذکر کرتے ہوئے اس کی قراءت میں سے جس قدر غلطیاں نکالی گئیں ہیں ان کے اعداد و شمار پیش کرتے ہیں۔ ان اعداد و شمار کا خلاصہ درج ذیل ہے۔ (مقدمہ دراسات لاسلوب القرآن الکریم ص: ۳۴ جزء اول، قسم اول)

- ۱۔ امام نافع رحمہ اللہ (متوفی ۱۶۹ھ) کی قراءت: اس میں بارہ ۱۲ مقامات پر غلطیوں کا دعویٰ کیا گیا ہے۔ (المقدمہ: ۱ / ۳۹، اور اس کے مابعد)
 - ۲۔ امام ابن کثیر رحمہ اللہ (متوفی ۱۲۰ھ) کی قراءت: اس میں ۹ مقامات پر غلطیوں کا دعویٰ کیا گیا ہے۔ (المقدمہ: ۱ / ۳۶، اور اس کے مابعد)
 - ۳۔ امام ابو عمر رحمہ اللہ (متوفی ۱۵۳ھ) کی قراءت: اس میں ۷ مقامات پر غلطیوں کا دعویٰ کیا گیا ہے۔ (المقدمہ: ۱ / ۳۸، اور اس کے مابعد)
 - ۴۔ امام ابن عامر رحمہ اللہ (متوفی ۱۱۸ھ) کی قراءت: اس میں ۱۸ مقامات پر غلطیوں کا دعویٰ کیا گیا ہے۔ (المقدمہ: ۱ / ۳۴، اور اس کے مابعد)
 - ۵۔ امام عاصم رحمہ اللہ (متوفی ۱۲۷ھ) کی قراءت: اس میں ۷ مقامات پر غلطیوں کا دعویٰ کیا گیا ہے۔ (المقدمہ: ۱ / ۴۰، اور اس کے مابعد)
 - ۶۔ امام حمزہ رحمہ اللہ (متوفی ۱۵۰ھ) کی قراءت: اس میں ۱۵ مقامات پر غلطیوں کا دعویٰ کیا گیا ہے۔ (المقدمہ: ۱ / ۴۲، اور اس کے مابعد)
 - ۷۔ امام کسائی رحمہ اللہ (متوفی ۱۸۰ھ) کی قراءت: اس میں ۱۱ مقامات پر غلطیوں کا دعویٰ کیا گیا ہے۔ (المقدمہ: ۱ / ۴۱، اور اس کے مابعد)
- یہ تو صرف قراءات سبعہ پر کئے جانے والے اعتراضات کے چند نمونے ہیں۔ دیگر قراءات، خواہ وہ قراءات عشرہ ہوں، قراءات اربعہ عشرہ ہو یا ان کے علاوہ ہوں ان میں جو طعن کیا گیا ہے، اس کا کیا حال ہوگا۔^①

① نظریۃ النحو القرآنی: للدكتور احمد مکی الانصاری: ۱۴۵.

لیکن یاد رہے کہ قراءات متواترہ کا انکار زیادہ لوگ کریں یا کم لوگ کریں، اس سے قراءات کے ثبوت پر کوئی فرق نہیں پڑتا ہے۔ محقق علامہ ابن جزری رحمۃ اللہ علیہ فرماتے ہیں:

”کتنی ہی قراءات ایسی ہیں، جن کا بعض یا اکثر اہل نحو نے انکار کیا ہے، لیکن ان کا یہ انکار معتبر نہیں ہے، کیونکہ سلف صالحین میں جن ائمہ کی اقتداء کی جاتی ہے وہ سب ان قراءات کو قبول کرنے پر متفق ہیں۔“^۱

خلاصہ کلام

ساری بحث کا خلاصہ یہ ہے کہ کوئی ایک قراءات بھی ایسی نہیں ہے جو مطلق طور پر تسلیم کی گئی ہو اور ہم اس کے بارے میں یہ کہہ سکتے ہوں کہ یہی وہ مقدس قراءات ہے، جسے بلا استثناء تمام لوگ تسلیم کرتے ہیں یا اس کو قبول کرنے میں کوئی طعن، جرح یا کسی قسم کا کوئی بحث مباحثہ نہیں ہوا ہے۔

کیا قراءات قرآنیہ کا حکم کھلا انکار کرنا شرعاً جائز ہے؟ ہرگز نہیں۔

قراءات قرآنیہ ضروریات دین میں سے ہے۔ امام عبدالوہاب بن سبکی رحمۃ اللہ علیہ فرماتے ہیں:

”قراءات سبعہ، جن کو امام شاطبی رحمۃ اللہ علیہ نے اور قراءات ثلاثہ (یعنی امام ابو جعفر، امام یعقوب اور امام خلف رحمہم اللہ کی قراءات) جن کو امام ابن الجوزی نے بیان کیا ہے، وہ متواتر قراءات ہیں اور دین کی بنیادی تعلیمات میں سے ہیں۔ ہر وہ قراءات جس کے ساتھ قراءت عشرہ میں سے کوئی قاری منفرد ہوا ہے، وہ بھی ضروریات دین میں سے ہے۔ یہ سب اللہ تعالیٰ کی طرف سے نبی کریم صلی اللہ علیہ وسلم پر نازل کی گئی ہیں۔ صرف جاہل شخص ہی ان کا انکار کر سکتا ہے۔ ان قراءات کا تواتر صرف ان قراءت کرام تک ہی محدود نہیں ہے جنہوں نے ان روایات کو پڑھا ہے، بلکہ کلمہ شہادت کی گواہی دینے والے ہر مسلمان کے نزدیک متواتر ہیں۔ اگرچہ وہ شخص کوئی عامی اور جاہل ہی کیوں نہ ہو، جس نے قرآن مجید

① النشر فی القراءات العشر: ۱۰/۱۔

کا ایک حرف بھی زبانی یاد نہ کیا ہو۔ ہر مسلمان پر فرض ہے کہ وہ اللہ کے دین کو اختیار کرے اور اس بات پر پختہ یقین رکھے کہ جن قراءات کا ہم نے اوپر ذکر کیا ہے وہ سب متواتر ہیں اور یقینی طور پر معلوم ہیں، ظن اور شکوک و شبہات ان سے کوسوں دور ہیں۔ واللہ اعلم،^①

امام ابن عطیہ اندلسی رحمۃ اللہ علیہ فرماتے ہیں:

”قراءات سبعہ، بلکہ عشرہ کئی زمانوں سے کئی شہروں میں رائج ہیں اور ان کے ساتھ نمازیں پڑھی جاتی ہیں، کیونکہ یہ اجماع سے ثابت ہیں۔“^②

علامہ ابن جزری رحمۃ اللہ علیہ فرماتے ہیں:

”ہر وہ قراءت جو مطلق طور پر عربی زبان کے موافق ہو، مصاحف عثمانیہ میں سے کسی ایک مصحف کے رسم کے مطابق ہو، یہ مطابقت خواہ تقدیراً ہی کیوں نہ ہو اور تواتر سے منقول ہو وہ قراءت متواترہ ہوگی جو قطعی طور پر ثابت ہے۔“

علامہ ابن جزری رحمۃ اللہ علیہ کے اوپر بیان کردہ تینوں ارکان ہمارے زمانے میں پائی جانے والی قراءات عشرہ (یعنی امام ابو جعفر، امام نافع، امام ابن کثیر، امام ابو عمرو، امام یعقوب، امام ابن عامر، امام عاصم، امام حمزہ، امام کسائی اور امام خلف رحمہم اللہ کی قراءات) میں بدرجہ اتم موجود ہیں، اور ان قراءات عشرہ کو لوگوں کی جانب سے تلقی بالقبول حاصل ہے۔ جنہیں متاخرین نے متقدمین سے حاصل کیا یہاں تک کہ وہ نسل در نسل منتقل ہوتے ہوئے ہمارے زمانے تک پہنچ گئی ہیں۔ ان میں سے کسی ایک قراءت کی تلاوت باقی قراءات کی تلاوت کی مانند ہے جو قطعی طور پر ثابت ہے۔

اس کے بعد علامہ ابن جزری رحمۃ اللہ علیہ فرماتے ہیں:

”جو قراءات آج ہم تک تواتر، صحت، سند، قطعیت، اجماع، بلا اختلاف اور

① منجد المقرئین: ۵۱۔

② القراءات فی نظر المستشرقین والملحدین: ۹۳۔

تلقی بالقبول کی خصوصیات کے ساتھ پہنچی ہیں، وہ قراء عشرہ اور ان کے مشہور رواۃ کی قراءات ہیں۔ یہ قراءات علماء کرام کے اقوال میں بھی ملتی ہیں اور انہی قراءات پر شام، عراق، مصر اور حجاز میں آج لوگ متفق ہیں۔^①

پھر علامہ ابن جزری رحمہ اللہ نے جمہور ائمہ اسلام جیسے امام ابو محمد حسن بن مسعود بغوی، امام ابوالعلاء حسن بن احمد ہمدانی، حافظ ابن الصلاح، امام ابن تیمیہ، امام سبکی رحمہ اللہ اور ان کے بیٹے قاضی القضاة وغیرہ سے قراءات عشرہ کے تواتر کو نقل کیا ہے۔^②

علامہ عبدالفتاح القاضی رحمہ اللہ لکھتے ہیں:

”جب آپ کو معلوم ہو گیا کہ قراءات عشرہ متواتر ہیں، تو یہ جاننا بھی آپ پر لازم ہے کہ ان میں سے بعض قراءات کے تواتر کو جمہور اہل علم جانتے ہیں اور بعض کے تواتر کو صرف ماہر قراء ہی جانتے ہیں، جو علوم قراءات کے متخصص ہیں۔ عامۃ الناس ان کے تواتر سے آگاہ نہیں ہیں۔ پس پہلی قسم کی قراءات کا انکار بالاتفاق کفر شمار کیا جائے گا جبکہ دوسری قسم کی قراءات کا انکار اس وقت کفر شمار ہوگا جب دلائل واضح اور صحت قائم ہو جانے کے بعد بھی کوئی اپنے انکار پر مصر رہے۔“^③

جب یہ بات واضح ہوگئی کہ دین اسلام قراءات متواترہ پر طعن کا انکار کرتا ہے اور ہم بعض لوگوں کو طعن کرتے ہوئے دیکھتے بھی ہیں، لہذا اس صورتحال میں ہمارا کیا رویہ ہونا چاہئے؟

① منجد المقرئین: ۱۵، ۲۳۔

② منجد المقرئین: ۴۶ اور اس کے مابعد۔

③ دیکھیں: شیخ عبدالفتاح القاضی کی کتاب ”القراءات فی نظر المستشرقین والملحدین: ۹۲، ۹۶، اور انہی کی کتاب ”ابحاث فی قراءات القرآن الکریم: ۲۵، ۲۷۔

ہم کیا کریں؟

کیا قراءات قرآنیہ پر طعن کی صورت میں خاموشی جائز ہے؟

کیا ہمیں خوش اخلاقی کا مظاہرہ کرتے ہوئے ناقدین قراءات کی آراء کو قبول کر لینا چاہئے یا اپنی قوت، استطاعت، دلیل اور موجود اسباب و وسائل کے ساتھ قرآن مجید کا دفاع کرنا چاہئے؟

کیا کسی غیرت مند مسلمان کے لئے یہ طرز عمل صحیح ہے کہ وہ اپنے دین اور مقدس کتاب پر طعن کے باوجود خاموش رہے؟ ہرگز نہیں، کبھی بھی نہیں، یہ قطعاً جائز نہیں ہے۔ قراءات قرآنیہ پر طعن کی صورت میں خاموش رہنا کسی طور بھی صحیح نہیں ہے، بلکہ ہر مسلمان پر فرض ہے کہ وہ کتاب اللہ کا حتی الامکان دفاع کرے اور ادھر ادھر سے آنے والے نظریات کے سامنے نہ تو اپنی کوشش ترک کرے اور نہ ہی ان کے مقابلے میں سستی کا مظاہرہ کرے۔

بالفرض اگر ہم اس فرض کی ادائیگی کے لئے کھڑے نہیں ہوتے اور قراءات قرآنیہ پر کئے گئے طعن کو تسلیم کر لیتے ہیں تو سوال یہ پیدا ہوتا ہے کہ ہم وہ قراءات کہاں سے لائیں گے کہ جس کے بارے میں تمام لوگوں کا یہ عقیدہ ہو کہ یہی وہ مقدس قراءات ہے، جو اللہ رب العالمین کی طرف سے نازل شدہ ہے؟

یہ بڑی ہی عجیب بات ہوگی کہ ہم ایک ایسی چیز کو تسلیم کر لیں جس کی حقیقت کچھ بھی نہیں ہے۔ اور اس سے بھی زیادہ عجیب بات تو یہ ہے کہ بعض لوگ دفاع قراءات کی فکر کے خلاف ہیں۔ افسوس کی بات یہ ہے کہ عملاً یہ سب ہو رہا ہے۔

لیکن ہمیں کیا کرنا چاہئے؟

کیا ہم اس سرکش اور تباہی مچانے والے نجوم میں کمزور اور مسکین بن کر خاموش ہو جائیں؟ ہرگز نہیں، ہم اللہ کی توفیق سے ان لوگوں کے ساتھ جہاد اور مجادلہ کریں گے اور قرآن اور قراءات متواترہ محمدیہ کا اس وقت تک دفاع کریں گے جب تک کہ ہمارے اندر

زندگی کی رتق یا سانس باقی ہے۔

یہ چند حسرت بھرے کلمات ایک زنجی دل کی آواز ہیں۔

اس مضمون (مکانة القراءات عند المسلمین و نظریة المستشرقین والملحدین

حولہا) میں میں نے جمع و ترتیب کے علاوہ کوئی کام نہیں کیا ہے اور طوالت کی بجائے حتی الامکان اختصار سے کام لیا ہے اور بعض ضروری امور حواشی میں درج کر دیئے ہیں تاکہ طالب علم کے لئے استفادہ کرنا آسان رہے۔

اگر میں نے اپنا مقصود پورا کر دیا ہے تو یہ اللہ کے توفیق اور فضل سے ہے، اور اگر اس میں کوئی کمی کوتاہی رہ گئی ہے تو میری طرف سے ہے۔

امام عماد الاصفہانی رحمۃ اللہ علیہ فرماتے ہیں:

”کوئی بھی انسان جب کوئی کتاب لکھتا ہے تو اگلے روز اس کی یہ خواہش ہوتی ہے کہ اگر یہ ایسے ہوتی تو زیادہ بہتر ہوتا، اگر وہ یہ اضافہ بھی کر دیتا تو اچھا تھا، اگر وہ یہ چیز مقدم کر دیتا تو خوبصورت ہوتا اور اگر یہ چیز چھوڑ دیتا تو زیادہ افضل ہوتا۔ یہ بہت بڑی عبرت کی بات ہے اور اس امر پر دلیل ہے کہ انسانی امور میں کمی کوتاہی رہ ہی جاتی ہے۔“

میں اپنی بات کا اختتام امام شاطبی رحمۃ اللہ علیہ کے ان اشعار کے ساتھ کرتا ہوں:

وَقَدْ وَفَقَ لِلَّهِ الْكَرِيمِ بِمَنْنِهِ
لِإِكْمَالِهَا حَسَنَاءَ مَيْمُونَةَ الْجَلَا
وَتَمَّتْ بِحَمْدِ اللَّهِ فِي الْخَلْقِ سَهْلَةً
مُنَزَّهَةً عَنِ مَنَاطِقِ الْهُجْرِ مَقُولًا
وَلَيْسَ لَهَا إِلَّا ذُنُوبٌ وَلِيَّهَا
فِي طَيْبِ الْأَنْفَاسِ أَحْسَنُ تَأْوِيلًا

وَقُلْ رَحِمَ الرَّحْمَنُ حَيًّا وَمَيِّتًا
فَتَى كَانَ لِلْإِنصَافِ وَالْحِلْمِ مَعْقِلًا
عَسَى اللَّهُ يُدْنِي سَعِيَهُ بِجَوَازِهِ
وَإِنْ كَانَ زَيْفًا غَيْرَ خَافٍ مُزَلَّلًا

”اور اللہ تعالیٰ نے اپنے فضل سے اس قصیدہ کی تکمیل کی تو فیق بخشی جو نہایت عمدہ اور روشنی والا ہے۔ یہ قصیدہ الحمد للہ مکمل ہوا جو اپنی تخلیق میں نہایت سہل ہے، ہر اس بات سے پاک ہے جو زبان کے اعتبار سے ناشائستہ ہو۔ اس قصیدے کے لئے مماثل نہ ملنے کی وجہ اور تو کچھ نہیں مگر اس کے ناظم کے گناہ ہیں، پس اے بہترین عادت کے مالک تو کوئی اچھی توجیہ اختیار کر۔ اور کہو کہ اللہ تعالیٰ مہربان رحم فرمائے ہر اس جوان پر، خواہ وہ زندہ ہو یا مردہ، جو انصاف و حلم کا قلعہ ہو۔ امید ہے کہ اللہ تعالیٰ ناظم کی مساعی کو اپنے انعام سے قریب فرمائے گا۔ اگرچہ نظم واضح طور پر کھوٹی اور لغزشوں میں ڈوبی ہوئی ہے۔“

میں اللہ عزوجل کے حضور گرگڑاتے ہوئے اپنی ہتھیلیاں بلند کرتا ہوں اور قبولیت کی امید سے دعا کرتا ہوں کہ اللہ سبحانہ و تعالیٰ قرآن کریم اور قراءات قرآنیہ کی حفاظت فرمائے اور اپنے اس قول ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹) ”ہم نے اس ذکر کو نازل کیا ہے اور ہم ہی اس کی حفاظت کرنے والے ہیں۔“ کو ثابت کر دے۔ اور قرآن مجید کو ہمارے حق میں حجت بنائے اور اسے ہمارے خلاف حجت نہ بنائے اور ہمارے اس عمل کو شرف قبولیت بخشے اور میری اس کاوش کو میرے لئے، میرے والدین، اساتذہ اور تمام استفادہ کرنے والوں کے لئے اس دن کے لئے ذخیرہ بنا دے کہ جس دن مال اور اولاد بھی کام نہ آئیں گے، سوائے اس کے جو اللہ کے ہاں قلب سلیم لے کر آئے۔

وآخر دعوانا ان الحمد لله رب العالمين ، وصلى الله على سيدنا محمد
خاتم الانبياء والمرسلين ، وعلى آله وصحبه الطاهرين ، ومن تبعهم
باحسان الى يوم الدين

والسلام عليكم ورحمة الله وبركاته

كاتب

ابو مصعب محمد ابراهيم مير محمدی



تمرین

- ۱۔ تو اتر قراءات سبعہ و عشرہ کے حوالے سے شیخ عبدالوہاب سبکی شافعی رحمہ اللہ کا کیا فتویٰ ہے؟
- ۲۔ قراءات قرآنیہ کے حوالے سے مستشرقین کا کیا موقف ہے؟
- ۳۔ قراءات قرآنیہ کے حوالے سے مستشرقین کے موقف کا مدلل رد کریں۔
- ۴۔ سیدنا عثمان رضی اللہ عنہ کی طرف سے متعدد مصاحب لکھوانے کا کیا سبب تھا؟
- ۵۔ مصاحف عثمانیہ میں کتابت قرآن کی کیفیت اور صورت کیا تھی؟ مثالوں سے واضح کریں۔
- ۶۔ قراءات کی اسانید کے عدم شہرت کے اسباب قلم بند کریں؟
- ۷۔ اہل حجاز، اہل عراق اور اہل شام کے مصاحف میں اختلافات کی مثالیں لکھیں؟
- ۸۔ قراءات قرآنیہ کے حوالے سے فکر قرآنی و فکر اصلاحی کے حاملین کا موقف بیان کرتے ہوئے ان کا رد فرمائیں؟
- ۹۔ قراءات قرآنیہ پر اعتراضات کے حوالے سے مسلمانوں کا طرز عمل کیا ہونا چاہیے؟



ابحاث فی قراءات القرآن الکریم

تالیف

فضیلۃ الشیخ عبدالفتاح القاضی رحمۃ اللہ علیہ

شیخ معہد دمنہور الازہری
رئیس لجنۃ مراجعۃ المصاحف بالازہر

سبعة أحرف پر نزول قرآن کی احادیث مبارکہ

اس سلسلہ میں نبی کریم ﷺ سے متعدد احادیث مروی ہیں، ان میں سے چند احادیث کو ذیل میں بعض ضروری وضاحتوں کے ساتھ پیش کیا جا رہا ہے:

((عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: أَقْرَأَنِي جِبْرِيلُ عَلِيَّ حَرْفٍ فَرَأَجَعْتُهُ، فَلَمْ أَزَلْ أَسْتَزِيدُهُ وَوَيْدُنِي حَتَّى انْتَهَى إِلَيَّ سَبْعَةَ أَحْرَفٍ. [أخرجہ البخاری، ومسلم]))¹

”سیدنا عبد اللہ بن عباس رضی اللہ عنہما روایت کرتے ہیں کہ رسول اللہ ﷺ نے فرمایا: جبریل علیہ السلام نے مجھے ایک لہجہ پر قرآن مجید کو پڑھنے کا حکم دیا، میں نے زیادہ کا مطالبہ کیا اور مسلسل زیادتی کا سوال کرتا رہا، حتیٰ کہ معاملہ سات لہجات تک جا پہنچا۔“

بعض الفاظ حدیث کی شرح:

حافظ ابن حجر رحمہ اللہ اس حدیث کی شرح کرتے ہوئے فرماتے ہیں:

”اس حدیث میں سیدنا ابن عباس رضی اللہ عنہما نے نبی کریم ﷺ سے اپنے سماع کی صراحت نہیں کی ہے، گویا انہوں نے یہ حدیث سیدنا ابی بن کعب رضی اللہ عنہ سے سنی ہے۔ امام نسائی رحمہ اللہ نے عکرمہ بن خالد عن سعید بن جبیر عن ابن عباس عن أبي بن كعب الخ کی سند سے اس حدیث کو نقل فرمایا ہے۔“²

آپ ﷺ کے قول ”فَلَمْ أَزَلْ أَسْتَزِيدُهُ“ کی وضاحت صحیح مسلم کی حدیث میں ہے،

² فتح الباری: ۲۸/۱۱، ۲۹.

¹ صحیح بخاری: ۴۹۹۱.

جس کے الفاظ یہ ہیں:

((فَرَدَدْتُ إِلَيْهِ أَنْ هَوِّنَ عَلَيَّ أُمَّتِي وَإِنَّ أُمَّتِي لَا تُطِيقُ ذَلِكَ.))^❶
 ”میں بار بار جبرئیل سے کہتا رہا کہ میری اُمت پر آسانی کیجئے، کیونکہ وہ صرف
 ایک لہجہ پر قرآن کریم پڑھنے کی طاقت نہیں رکھتی ہے۔“

دوسری حدیث:

((عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ: سَمِعْتُ هِشَامَ بْنَ حَكِيمِ بْنِ حِزَامٍ يَقْرَأُ سُورَةَ الْفُرْقَانِ فِي حَيَاةِ رَسُولِ اللَّهِ ﷺ فَاسْتَمَعْتُ لِقِرَاءَتِهِ فَإِذَا هُوَ يَقْرَأُ عَلَى حُرُوفٍ كَثِيرَةٍ لَمْ يُقْرَأْ بِهَا رَسُولُ اللَّهِ ﷺ فَكَدْتُ أَسَاوِرَهُ فِي الصَّلَاةِ فَتَصَبَّرْتُ حَتَّى سَلَّمَ فَلَبَّيْتُهُ بِرِدَائِهِ فَقُلْتُ مَنْ أَقْرَأَكَ هَذِهِ السُّورَةَ الَّتِي سَمِعْتُكَ تَقْرَأُ؟ قَالَ: أَقْرَأَنِيهَا رَسُولُ اللَّهِ ﷺ، فَقُلْتُ كَذَبْتَ فَإِنَّ رَسُولَ اللَّهِ ﷺ قَدْ أَقْرَأَنِيهَا عَلَى غَيْرِ مَا قَرَأْتُ، فَاَنْطَلَقْتُ بِهِ أَقْوَدُهُ إِلَى رَسُولِ اللَّهِ ﷺ فَقُلْتُ إِنِّي سَمِعْتُ هَذَا يَقْرَأُ سُورَةَ الْفُرْقَانِ عَلَى حُرُوفٍ لَمْ تُقْرَأْ بِهَا، فَقَالَ رَسُولُ اللَّهِ ﷺ أَرْسَلَهُ، إِقْرَأْ يَا هِشَامُ! فَقَرَأَ عَلَيْهِ الْقِرَاءَةَ الَّتِي سَمِعْتَهُ يَقْرَأُ فَقَالَ رَسُولُ اللَّهِ ﷺ كَذَلِكَ أَنْزَلْتُ، ثُمَّ قَالَ اقْرَأْ يَا عُمَرُ! فَقَرَأْتُ الْقِرَاءَةَ الَّتِي أَقْرَأَنِي، فَقَالَ رَسُولُ اللَّهِ ﷺ كَذَلِكَ أَنْزَلْتُ، إِنَّ هَذَا الْقُرْآنَ أَنْزَلَ عَلَى سَبْعَةِ أَحْرَفٍ، فَاقْرَأْ وَامَّا تَسَّرَ مِنْهُ. متفق عليه.))^❷

”سیدنا عمر بن خطاب رضی اللہ عنہ سے مروی ہے، فرماتے ہیں کہ میں نے آپ ﷺ کی زندگی میں ہشام بن حکیم بن حزام رضی اللہ عنہ کو سورۃ الفرقان کی تلاوت کرتے ہوئے سنا۔ وہ ایسے لہجات میں پڑھ رہے تھے جو آپ ﷺ نے مجھے نہیں

❷ صحیح البخاری: ۲۴۱۹، ۵۰۴۱.

❶ صحیح مسلم: ۸۲۰، ۸۲۱.

پڑھائے تھے۔ قریب تھا کہ میں نماز ہی میں ان پر حملہ کر دیتا۔ پھر میں نے صبر سے کام لیا حتیٰ کہ انہوں نے سلام پھیرا۔ میں نے انہی کی چادر کو ان کے گلے میں ڈال کر کھینچتے ہوئے کہا جو سورت میں نے تمہیں پڑھتے ہوئے سنا ہے، وہ تمہیں کس نے پڑھائی ہے؟ انہوں نے کہا: رسول اللہ ﷺ نے۔ میں نے کہا تم جھوٹ بولتے ہو، مجھے تو رسول اللہ ﷺ نے یوں نہیں پڑھائی۔ میں انہیں کھینچتا ہوا آپ ﷺ کے پاس لایا اور کہا کہ میں نے اسے سورہ فرقان ایسے پڑھتے ہوئے سنا ہے، جیسے آپ ﷺ نے مجھے نہیں پڑھائی۔ آپ ﷺ نے فرمایا اے عمر رضی اللہ عنہ! ہشام رضی اللہ عنہ کو چھوڑ دو، پھر آپ ﷺ نے ہشام رضی اللہ عنہ کو پڑھنے کو کہا۔ انہوں نے بالکل ویسے پڑھا، جیسے میں نے انہیں سنا تھا۔ آپ ﷺ نے فرمایا: ﴿كَذَلِكَ أَنْزَلْتُ﴾ یعنی یہ سورت اسی طرح نازل کی گئی ہے۔ پھر آپ ﷺ نے مجھے پڑھنے کو کہا۔ میں نے ویسے پڑھا جیسے آپ ﷺ نے مجھے سکھایا تھا، تو آپ ﷺ نے فرمایا: ﴿كَذَلِكَ أَنْزَلْتُ﴾ یعنی یہ سورت اسی طرح نازل کی گئی۔ پھر آپ ﷺ نے فرمایا: ﴿إِنَّ هَذَا الْقُرْآنَ أَنْزَلَ عَلَيَّ سَبْعَةَ أَحْرَفٍ، فَأَقْرَأُوا مَا تيسَّرَ مِنْهُ﴾ یعنی قرآن مجید کو سات لہجات میں نازل کیا گیا ہے، جس طرح آسانی ہو، اس کے مطابق پڑھ لیا کرو۔“

بعض الفاظ حدیث کی شرح:

آپ ﷺ کے قول: ((فَكَيْدَتْ أَسَاوِرُهُ فِي الصَّلَاةِ)) کا مطلب ہے: ”اُوْاْثِيَهُ وَأَقَاتِلُهُ أَوْ أَحْذُبْ بِرَأْسِهِ“ یعنی میں اس پر حملہ کروں اور اس سے جھگڑا کروں یا میں اس کے بالوں کو نوچ لوں۔

قولہ: ”فَتَصَبَّرْتُ حَتَّى سَلَّم“ کا معنی ہے کہ میں نے بمشکل خود کو کنٹرول کیا اور انہیں نماز سے فارغ ہونے تک کی مہلت دی۔

آپ ﷺ کے قول: ”فَلَبَّبْتُهُ بِرِدَائِهِ“ کا معنی ہے کہ ان کے گریبان سے کھینچتے وقت میں نے ان کی چادر کو ان کی گردن پر کس دیا تاکہ وہ بھاگ نہ سکیں۔ امام نووی رحمہ اللہ شرح مسلم میں فرماتے ہیں:

”اس کا معنی ہے کہ میں نے انہی کی چادر کو ان کے گلے میں ڈالتے ہوئے انہیں پکڑا اور اسی چادر کے ساتھ انہیں کھینچتے ہوئے رسول اللہ ﷺ تک لے آیا۔ یہ لفظ اللَّبَّةُ لام کے فتح کے ساتھ ہے، جو گلے کے لیے بولا جاتا ہے، کیونکہ چادر وغیرہ اسی جگہ لٹکائی جاتی ہے۔ اس سارے معاملہ میں صحابہ رضی اللہ عنہم کا قرآن مجید کے رسول اللہ ﷺ سے سننے گئے الفاظ کا اہتمام، ان کی حفاظت اور دفاع کا زبردست اہتمام واضح ہوتا ہے۔“^①

سیدنا عمر رضی اللہ عنہ سخت طبیعت کے مالک ہونے کے ساتھ ساتھ امر بالمعروف ونہی عن المنکر کے معاملہ میں انتہائی شدید تھے، جو سیدنا ہشام رضی اللہ عنہ کے ساتھ ان کے سلوک سے واضح ہے۔ انہوں نے ایسا اس لیے کیا کہ ان کے غالب گمان کے مطابق ہشام رضی اللہ عنہ غلط پڑھ رہے تھے اور یہ کہ انہوں نے رسول اللہ ﷺ سے پڑھنے کے بجائے خود ہی قراءت وضع کر لی تھی۔ چونکہ یہ سیدنا عمر رضی اللہ عنہ کا اپنا اجتہاد تھا، لہذا نبی کریم ﷺ نے سیدنا ہشام رضی اللہ عنہ کے ساتھ درپیش معاملہ پر نہ تو ان کا مواخذہ کیا اور نہ ہی انہیں ڈانٹا۔

حضرت عمر رضی اللہ عنہ کا سیدنا ہشام رضی اللہ عنہ سے کہنا ”كَذَّبْتَ“ یعنی تو نے جھوٹ بولا ہے، اس بارے میں حافظ ابن حجر رحمہ اللہ فتح الباری شرح بخاری میں فرماتے ہیں:

”انہوں نے ظن غالب کی بنا پر یہ لفظ مطلقاً کہا تھا یا ”كَذَّبْتَ“ سے ان کی مراد أَحْطَطَاتٌ ہے یعنی تو نے غلط پڑھا۔ اہل حجاز خطا پر جھوٹ کا اطلاق کرتے ہیں۔“^②

حضرت عمر رضی اللہ عنہ کا کہنا کہ آپ ﷺ نے مجھے تو ایسے نہیں پڑھایا، دراصل حضرت عمر رضی اللہ عنہ نے اپنے ظن غالب سے استدلال کرتے ہوئے کہا اور سیدنا ہشام رضی اللہ عنہ کو اپنے علم

کے مطابق کہا کہ وہ غلط پڑھ رہے ہیں۔ وجہ اس کی یہ تھی کہ حضرت عمر رضی اللہ عنہ کے خیال کے مطابق حضرت ہشام رضی اللہ عنہ نے نئے مسلمان ہوئے تھے، تو ہو سکتا تھا کہ انہوں نے جو آپ ﷺ سے سنا ہوا اسے صحیح طرح سے یاد نہ رکھ سکے ہوں۔ ان کے برعکس حضرت عمر رضی اللہ عنہ پہلے اسلام لائے تھے، اسلام میں پختہ بھی تھے اور جتنا قرآن آپ ﷺ سے سنا، اسے زیادہ اچھی طرح یاد رکھنے والے اور اس میں زیادہ پختہ تھے۔

حافظ ابن حجر رحمہ اللہ لکھتے ہیں:

”اس کی وجہ یہ تھی کہ حضرت عمر رضی اللہ عنہ نے تو سورۃ الفرقان آپ ﷺ سے بہت پہلے سن رکھی تھی۔ پھر جو کچھ بعد میں نازل ہوا، وہ اسے نہیں سن سکے تھے۔ حضرت ہشام رضی اللہ عنہ تو فتح مکہ کے مسلمانوں میں سے تھے، لہذا آپ ﷺ نے اس سورت کو بعد میں نازل شدہ کے مطابق پڑھا۔ ان دونوں حضرات میں یہ بات اختلاف کا سبب بنی۔ ابتداً سیدنا عمر رضی اللہ عنہ کے انکار کو اسی بات پر محمول کیا جانا چاہیے کہ انہیں اس واقعہ سے قبل حدیث ((أَنْزَلَ الْقُرْآنَ عَلَيَّ سَبْعَةَ أَحْرَفٍ .)) کا علم نہیں تھا، لہذا انہوں نے انکار کر دیا۔“^①

آپ ﷺ کے قول: ”أَرْسَلُهُ“ کا مطلب تھا کہ اے عمر! ہشام رضی اللہ عنہ کو چھوڑ دیجئے۔ آپ نے ایسا اس لیے کیا تھا کہ مدعی علیہ یعنی سیدنا ہشام رضی اللہ عنہ کی بات سنی جاسکے یا آپ نے اس وجہ سے کہا تھا کہ ہشام رضی اللہ عنہ سے بھیجے جانے کی تکلیف دور ہو جائے اور وہ باسانی قراءت کر سکیں۔ پھر نبی کریم ﷺ نے سیدنا عمر رضی اللہ عنہ سے اس لیے سنا، کیونکہ امکان تھا کہ غلطی خود عمر رضی اللہ عنہ کی ہو۔

آپ ﷺ کے قول: ((أَنْزَلَ الْقُرْآنَ عَلَيَّ سَبْعَةَ أَحْرَفٍ .)) میں سیدنا عمر رضی اللہ عنہ کے دل کے لیے اطمینان، یقین اور اس پر وارد ہونے والے شبہات کا ازالہ تھا۔ یہ شبہات اس وقت پیدا ہوئے جب آپ نے عمر رضی اللہ عنہ اور ہشام رضی اللہ عنہ میں سے ہر دو کی قراءت کو درست قرار

① فتح الباری: ۳۱/۱۱

دیا۔ اس بات کی طرف معجم طبرانی میں موجود ایک حدیث اشارہ کرتی ہے جس میں ہے کہ حضرت عمر رضی اللہ عنہ نے ایک آدمی کی ایسی قراءت سنی جو ان کی قراءت کے مخالف تھی، بھگڑا آپ ﷺ تک پہنچا تو مذکورہ آدمی نے کہا کہ یا رسول اللہ! کیا آپ ﷺ نے ہی مجھے یہ قراءت یوں نہیں پڑھائی؟ آپ ﷺ نے فرمایا کیوں نہیں۔ اتنی بات کہنی تھی کہ سیدنا عمر رضی اللہ عنہ کے دل میں وسوسہ پیدا ہوا، جسے آپ ﷺ بھانپ گئے، تو آپ ﷺ نے حضرت عمر رضی اللہ عنہ کے سینے ہاتھ مارا اور فرمایا: ((اللَّهُمَّ أَبْعِدْ عَنْهُ الشَّيْطَانَ.)) ”اے اللہ! عمر سے شیطان کو دور فرما۔“ پھر فرمایا:

((أَنْزَلَ الْقُرْآنَ عَلَى سَبْعَةِ أَحْرَفٍ، كُلُّهَا شَافٍ كَافٍ.))^①

ایک روایت میں شَافٍ كَافٍ کی جگہ ”صواب“ کہ یہ تمام لہجات حق ہیں“ کے الفاظ ہیں۔ سبعة أحرف کے معنی کے متعلق باقی بحث احادیث کے بعد آئے گی۔ ان شاء اللہ آپ ﷺ کے قول: ((فاقرؤا ما تيسر منه.)) میں قرآن مجید کو سات لہجات میں نازل کرنے کی حکمت کی طرف اشارہ کیا گیا ہے اور وہ یہ ہے کہ امت محمدیہ پر آسانی اور تلاوت قرآن میں تخفیف ہو، جس کا مطلب ہے کہ تم میں سے ہر ایک کی زبان پر جو لہجہ آسان ہو، قراءت کرتے وقت اس کی ادائیگی مشکل نہ ہو اور یہ کہ سمجھ و فہم میں کسی قسم کی مشکل پیش نہ آئے۔

فضیلۃ الشیخ علامہ عبدالفتاح القاضی رحمہ اللہ فرماتے ہیں:

”کتب حدیث میں بسیار کوشش کے باوجود ہم عمر رضی اللہ عنہ اور ہشام رضی اللہ عنہ کے مابین سورۃ الفرقان میں ہونے والے اختلاف لہجہ پر مطلع نہیں ہو سکے کہ وہ أحرف سبعہ میں سے کون سا لہجہ تھا۔“

تیسری حدیث:

((عَنْ أَبِي بِنِ كَعْبٍ رَضِيَ اللَّهُ عَنْهُ أَنَّ النَّبِيَّ ﷺ كَانَ عِنْدَ أَصَاةِ

بَنِي عَفَّارٍ ، فَاتَاهُ جَبْرِيلُ عَلَيْهِ السَّلَامُ فَقَالَ : إِنَّ اللَّهَ يَأْمُرُكَ أَنْ تُقْرِيَ
 أُمَّتَكَ الْقُرْآنَ عَلَى حَرْفٍ فَقَالَ : أَسْأَلُ اللَّهَ مُعَافَاتَهُ وَمَغْفِرَتَهُ وَإِنَّ
 أُمَّتِي لَا تُطِيقُ ذَلِكَ ، ثُمَّ آتَاهُ الثَّانِيَةَ فَقَالَ : إِنَّ اللَّهَ يَأْمُرُكَ أَنْ تُقْرِيَ
 أُمَّتَكَ الْقُرْآنَ عَلَى حَرْفَيْنِ فَقَالَ : أَسْأَلُ اللَّهَ مُعَافَاتَهُ وَمَغْفِرَتَهُ وَإِنَّ
 أُمَّتِي لَا تُطِيقُ ذَلِكَ ، ثُمَّ جَاءَهُ الثَّلَاثَةَ فَقَالَ : إِنَّ اللَّهَ يَأْمُرُكَ أَنْ تُقْرِيَ
 أُمَّتَكَ الْقُرْآنَ عَلَى ثَلَاثَةِ أَحْرَفٍ فَقَالَ : أَسْأَلُ اللَّهَ مُعَافَاتَهُ وَمَغْفِرَتَهُ
 وَإِنَّ أُمَّتِي لَا تُطِيقُ ذَلِكَ ، ثُمَّ جَاءَهُ الرَّابِعَةَ فَقَالَ : إِنَّ اللَّهَ يَأْمُرُكَ أَنْ
 تُقْرِيَ أُمَّتَكَ الْقُرْآنَ عَلَى سَبْعَةِ أَحْرَفٍ ، فَأَيُّمَا حَرْفٍ قَرَأُوا عَلَيْهِ
 فَقَدْ أَصَابُوا . [رواه مسلم وأبو داود والنسائي].....))

”سیدنا ابی بن کعب رضی اللہ عنہ سے مروی ہے کہ آپ ﷺ نے نبی غفار کے تالاب کے پاس موجود تھے کہ آپ ﷺ کے پاس جبرئیل علیہ السلام تشریف لائے اور فرمایا کہ آپ ﷺ کے لیے حکم خداوندی ہے کہ اپنی امت کو ایک لہجہ پر قرآن مجید پڑھائیے۔ آپ ﷺ نے فرمایا: میں اللہ سے معافی و مغفرت کا طلب گار ہوں، میری امت ایک لہجہ پر پڑھنے کی طاقت نہیں رکھتی۔ پھر اللہ کے حکم سے جبرئیل علیہ السلام دوسری مرتبہ تشریف لائے اور کہا کہ آپ اپنی امت کو دو لہجات پر پڑھائیے۔ آپ ﷺ نے پھر وہی بات دہرائی۔ جبرئیل علیہ السلام تیسری مرتبہ تشریف لائے اور کہا کہ آپ کے لیے اللہ کا حکم ہے کہ تین لہجات پر پڑھائیے۔ آپ ﷺ نے پھر وہی بات دہرائی۔ جبرئیل علیہ السلام چوتھی مرتبہ آئے اور کہا کہ آپ اپنی امت کو سات لہجات میں پڑھائیے۔ ان میں سے جس کے مطابق وہ پڑھیں گے درستی کو پالیں گے۔“^①

بعض الفاظ حدیث کی شرح:

الأضائة ہمزہ کے فتح اور حرف ضاد معجمہ کے ساتھ، اسم مقصور ہے۔ یہ لفظ رنگ بدلے ہوئے پانی کے لیے استعمال ہوتا ہے، جو حوض وغیرہ میں جمع ہو۔ اس کی جمع أضاء آتی ہے، جیسے حصاة کی جمع حصاء آتی ہے۔ اگر یہ لفظ ہمزہ کے زیر اور مد کے ساتھ یعنی إضاء ہو تو اس کا معنی ٹیلہ کے ہوتے ہیں۔ أضائة یہ مدینہ منورہ کے قریب ایک جگہ کا نام ہے اور بنی غفار کی طرف اس لیے منسوب ہے کہ وہ اس کے پاس رہتے تھے۔

قوله :..... ((أَيْمًا قَرَأُوا وَعَلَيْهِ فَقَدْ أَصَابُوا.)) کے حوالے سے امام

نوی رحمہ اللہ لکھتے ہیں:

”آپ ﷺ کی امت کے لیے جائز نہیں کہ وہ ان سات لہجات سے تجاوز کرے، ان کے لیے انہی سات لہجات میں اختیار ہے۔ انہی حدود میں رہتے ہوئے ان لہجات کو مابعد والوں تک پہنچانا ان کی ذمہ داری اور ان پر واجب ہے۔“^①

چوتھی حدیث:

((عَنْ أَبِي بِنِ كَعْبٍ رَضِيَ اللَّهُ عَنْهُ قَالَ: كُنْتُ فِي الْمَسْجِدِ فَدَخَلَ رَجُلٌ يُصَلِّيُ فَقَرَأَ قِرَاءَةً أَنْكَرْتُهَا عَلَيْهِ، ثُمَّ دَخَلَ آخَرَ فَقَرَأَ قِرَاءَةً سَوَى قِرَاءَةِ صَاحِبِهِ. فَلَمَّا قَضَيْنَا الصَّلَاةَ دَخَلْنَا جَمِيعًا عَلَى رَسُولِ اللَّهِ ﷺ فَقُلْتُ إِنَّ هَذَا قَرَأَ قِرَاءَةً أَنْكَرْتُهَا عَلَيْهِ وَدَخَلَ آخَرَ فَقَرَأَ سَوَى قِرَاءَةِ صَاحِبِهِ، فَأَمَرَهُمَا رَسُولُ اللَّهِ ﷺ فَقَرَأَا، فَحَسَنَ النَّبِيُّ ﷺ شَأْنَهُمَا، فَسَقَطَ فِي نَفْسِي مِنَ التَّكْذِيبِ وَلَا إِذْ كَانَتْ فِي الْجَاهِلِيَّةِ، فَلَمَّا رَأَى رَسُولُ اللَّهِ ﷺ مَا قَدْ عَشَيْتَنِي ضَرَبَ فِي صَدْرِي، فَفِضْتُ عَرَفًا، وَكَأَنَّمَا أَنْظُرُ إِلَى اللَّهِ فَرَقًا. فَقَالَ لِي:

① شرح مسلم: ۶/۳۴۴.

يَا أَبُيْ! أُرْسِلَ إِلَيَّ أَنْ أَقْرَأَ الْقُرْآنَ عَلَى حَرْفٍ، فَرَدَدْتُ إِلَيْهِ أَنْ هَوِّنْ عَلَى أُمَّتِي فَرَدَّ إِلَيَّ الثَّانِيَةَ أَقْرَأْهُ عَلَى حَرْفَيْنِ، فَرَدَدْتُ إِلَيْهِ أَنْ هَوِّنْ عَلَى أُمَّتِي فَرَدَّ إِلَيَّ الثَّالِثَةَ أَقْرَأْهُ عَلَى سَبْعَةِ أَحْرَفٍ، فَلَكَ بِكُلِّ رَدَّةٍ رَدَدْتُكَهَا مَسْئَلَةً تَسْأَلْنِيهَا فَقُلْتُ: اللَّهُمَّ اغْفِرْ لِأُمَّتِي، اللَّهُمَّ اغْفِرْ لِأُمَّتِي، فَأَخْرَجْتُ الثَّالِثَةَ لِيَوْمٍ يَرْغَبُ إِلَيَّ الْخَلْقُ كُلُّهُمْ حَتَّى إِبْرَاهِيمَ عَلَيْهِ السَّلَامُ. رواه مسلم، وأحمد. وَفِي بَعْضِ طُرُقِ هَذَا الْحَدِيثِ: وَاخْتَبَأْتُ الثَّالِثَةَ شَفَاعَةً لِأُمَّتِي يَوْمَ الْقِيَامَةِ.))

”سیدنا ابی بن کعب رضی اللہ عنہ سے مروی ہے، فرماتے ہیں کہ میں مسجد میں موجود تھا۔ ایک آدمی آیا اور اس نے ایسی قراءت کی جس پر میں نے تعجب کیا۔ پھر ایک اور آدمی آیا جس نے اس سے بھی مختلف قراءت کی۔ جب ہم نے نماز ادا کر لی تو آپ ﷺ کی خدمت اقدس میں حاضر ہوئے۔ میں نے عرض کیا کہ حضور ﷺ اس نے ایسی قراءت کی ہے جو میں نہیں جانتا تھا اور دوسرے نے اس سے بھی مختلف تلاوت کی ہے۔ آپ ﷺ نے دونوں کو پڑھنے کا حکم دیا۔ ان دونوں نے پڑھا تو آپ ﷺ نے ان دونوں میں سے ہر ایک کی قراءت کی تحسین فرمائی۔ اس سے میرے دل میں ایسا سوسہ پیدا ہوا، جو کبھی دورِ جاہلیت میں بھی پیدا نہیں ہوا تھا۔ جب آپ ﷺ نے میری اس کیفیت کو دیکھا تو میرے سینے پر ہاتھ مارا، مارے خوف کے میرے تو پسینے چھوٹ گئے اور مجھے یوں محسوس ہوا جیسے میں اللہ تعالیٰ کو دیکھ رہا ہوں۔ پھر آپ ﷺ نے فرمایا: اے ابی! اللہ تعالیٰ نے میرے پاس فرشتے کو بھیجا، تاکہ میں ایک لہجہ پر قرآن پڑھوں، میں نے مطالبہ کیا کہ میری امت پر آسانی کیجئے۔ فرشتہ پھر دوسری مرتبہ آیا اور کہا دو لہجات پر امت کو پڑھائیے۔ میں نے پھر وہی مطالبہ کیا۔ جب تیسری مرتبہ فرشتہ آیا تو اس نے کہا کہ آپ اپنی امت کو سات لہجات میں

قرآن مجید پڑھائیے اور ہر مطالبہ کے عوض آپ کو ایک سوال (دعا) کرنے کی اجازت ہے۔ میں نے کہا کہ اے اللہ! میری اُمت کو معاف فرمادے، اے اللہ! میری اُمت کو معاف فرمادے۔ تیسری دعا کو میں نے اس دن کے لیے محفوظ رکھا ہے، جب تمام مخلوق بشمول ابراہیم علیہ السلام میری طرف پلٹیں گی۔ اس روایت کو امام مسلم رحمہ اللہ اور امام احمد رحمہ اللہ نے نقل کیا ہے۔^①

اس حدیث کے بعض طرق میں یہ الفاظ ہیں کہ تیسری دعا کو میں نے اپنی اُمت کی روزِ قیامت سفارش کے لیے مؤخر کر رکھا ہے۔
بعض الفاظ حدیث کی شرح:

حدیث کے بعض طرق میں ہے کہ سیدنا ابی بنی النعمان نے دونوں آدمیوں سے سوال کیا کہ تمہیں یہ قراءت کس نے پڑھائی ہے؟ تو ان میں سے ہر ایک نے جواب دیا: رسول اللہ ﷺ نے۔ سیدنا ابی بنی النعمان نے فرمایا کہ چلو میرے ساتھ، آپ ﷺ کے پاس چلتے ہیں۔ تیوں آپ ﷺ کے پاس حاضر ہوئے۔ آپ ﷺ نے ہر ایک کی قراءت کی تحسین فرمائی۔ بعض روایات میں ہے کہ آپ ﷺ نے ہر ایک کے لیے ”أَحْسَنْتَ“ اور ”أَصْبَتْ“ یعنی تو نے اچھا کیا، تو نے سنت طریقہ کو پالیا، کے الفاظ استعمال کئے۔ مطلب یہ کہ آپ ﷺ نے اختلاف قراءت کے باوجود ہر ایک کی قراءت کو صحیح قرار دیا۔ تو میرے دل میں ایسا شبہ پیدا ہوا، جو کبھی جاہلیت کے دور میں بھی پیدا نہ ہوا تھا۔^②

جملہ: سَقَطَ فِي نَفْسِي مِنَ التَّكْذِيبِ..... الخ میں من التَّكْذِيبِ جار مجرور ہو کر متعلق ہے محذوف کلمہ ما کا، اور یہی کلمہ ما، سقط فی نفسی کا فاعل ہے۔ مراد یہ ہے کہ ایسا جھوٹ نہ تو ایامِ ایمان میں اور نہ ہی دورِ جاہلیت میں میرے دل میں کبھی پیدا ہوا تھا، چنانچہ اس جملہ کی اصل عبارت یوں ہے:

((فَسَقَطَ فِي نَفْسِي مِنَ التَّكْذِيبِ مَا لَمْ يَحْصُلْ لِي وَفْتًا مَا، وَلَا

وَقَتَّ كُنْتُ فِي الْجَاهِلِيَّةِ)) تو صحابی کے قول میں 'ما' سقط کا فاعل ہے اور من التکذیب یہ جار مجرور مل ک فاعل محذوف ما اور اس کے بیان کے متعلق ہے اور ولا إذ میں واو عاطفہ ہے۔ 'لا' لم سے حاصل شدہ نفی کی تاکید کے لیے اور إذ ظرف زمان بمعنی فعل ماضی ہے اور اس کا معطوف علیہ وقتاً مقرر ہے۔
بعض روایات میں ہے:

((فَدَخَلَ فِي نَفْسِي مِنَ الشَّكِّ وَالتَّكْذِيبِ أَشَدُّ مِمَّا كُنْتُ فِي الْجَاهِلِيَّةِ.))

”میرے دل میں ایسے شدید شک اور جھوٹ نے جنم لیا، جو دور جاہلیت میں بھی نہ تھا۔“

امام نووی رحمہ اللہ اس جملہ کے معنی کے متعلق فرماتے ہیں:

”شیطان نے میرے دل میں آپ صلی اللہ علیہ وسلم کی نبوت کے بارے میں اس قدر سخت و سوسہ ڈالا جو کبھی جاہلیت میں بھی نہیں آیا تھا، کیونکہ قبل از اسلام تو محض غفلت یا شک تھا، لیکن اب شیطان نے گویا نبوت کا قطعی طور پر جھوٹا ہونے کا و سوسہ میرے دل میں ڈالا۔“^①

اس بابت یہ عقیدہ رکھنا بھی ضروری ہے کہ حضرت ابی ذر رضی اللہ عنہ کے دل میں شیطانی و سوسہ اور بہکاوا آیا تھا جو زیادہ دیر نہ چل سکا، کیونکہ صحابہ کرام رضی اللہ عنہم کی قوت ایمانی کے سامنے اس قسم کے شبہات اور وساوس کی جتنی بھی آندھیاں آتیں تھیں صحابہ کرام کے مضبوط ایمان کے سامنے وہ اپنی شدت کھودیتی تھیں۔ یہ بات تو واضح ہے کہ شیطانی وساوس اور دل میں اٹھنے والے خیالات پر انسان کا مواخذہ اور محاسبہ اس وقت تک نہیں کیا جائے گا جب تک وہ انہیں تسلیم نہ کرے یا ان شبہات کے مطابق عمل نہ کرے، بلکہ اسے چاہئے کہ ان خیالات و شبہات کو اپنے دل و دماغ سے نکالنے کی کوشش کرے۔

① شرح مسلم: ۶/۳۴۳.

اس حوالے سے امام قرطبی رحمۃ اللہ علیہ فرماتے ہیں:

”سیدنا ابی بن کعب رضی اللہ عنہ کو شیطان نے اس لیے بہکانا چاہا تاکہ وہ ان پر ان کی حالت ایمانی کو گڈمڈ کر سکے اور قراءات کی اہمیت کو ان پر دھندلا کر سکے۔ جب آپ صلی اللہ علیہ وسلم نے ان کی یہ حالت دیکھی تو ان کے سینے پر ہاتھ مارا۔ اللہ تعالیٰ نے ان کا سینہ روشن اور باطن روشنی سے منور فرمادیا، یہاں تک کہ وساوس کے تمام پردے چھٹ گئے اور قراءات کے معارف کے متعلق آپ کا سینہ کھل گیا۔ جب ان کے لیے اس وسوسہ کی برائی ظاہر ہوئی تو ان پر اللہ کا خوف چھا گیا اور اللہ سے حیا کی وجہ سے ان کے پسینے چھوٹ گئے۔ یہ وسوسہ ان وساوس کے قبیل سے تھا جن کے متعلق بسا اوقات صحابہ کرام رضی اللہ عنہم آپ صلی اللہ علیہ وسلم سے سوال کرتے تھے کہ ان کے دلوں میں ایسے وسوسے اٹھتے ہیں جنہیں دوسروں سے بیان کرتے ہوئے بھی وہ ڈرتے ہیں، تو آپ صلی اللہ علیہ وسلم نے پوچھا کیا کہ واقعی ایسے وسوسے پیدا ہوتے ہیں؟ تو صحابہ نے عرض کیا: جی ہاں، آپ صلی اللہ علیہ وسلم نے فرمایا یہ مضبوط ایمان کی نشانی ہے کیونکہ جہاں ایسا ایمان موجود ہو وہیں دشمن نقب لگانے کی کوشش کرتا ہے۔“^①

حدیث کے الفاظ: ((فَلَمَّا رَأَى رَسُولُ اللَّهِ ﷺ مَا قَدْ غَشِيَنِي ضَرَبَ فِئِي صَدْرِي فَفَضْتُ عَرَقًا كَأَنَّمَا أَنْظَرُ إِلَى اللَّهِ فَرَقًا.)) کے متعلق قاضی عیاض رحمۃ اللہ علیہ فرماتے ہیں:

”جب آپ صلی اللہ علیہ وسلم نے اس مذموم وسوسے کو سیدنا ابی بن کعب رضی اللہ عنہ کے چہرے سے جانچ لیا، تو ان کے سینے پر ہاتھ اس لیے مارا تاکہ وسوسہ دور ہو جائے۔ فَرَقًا، الْفَرَقُ سے ہے، جس کا معنی ہے: رعب، خوف اور گھبراہٹ۔“^②

امام طیبی رحمۃ اللہ علیہ شرح مشکوٰۃ المصابیح میں فرماتے ہیں:

”حضرت ابی رضی اللہ عنہ ایمان و یقین میں کامل ترین صحابہ میں سے تھے۔ جب

② شرح صحیح مسلم: ۶/۴۳۳.

① تفسیر قرطبی: ۱/۴۹.

آپ ﷺ نے ان پر یہ شیطانی وسوسہ دیکھا تو آپ ﷺ نے ان کے سینے پر ہاتھ مارا۔ آپ ﷺ کے ہاتھ مبارک کی برکت کی وجہ سے یہ حالت اور کیفیت حضرت ابی ذی النبیہ کے پسینے چھوٹنے کے ذریعے جاتی رہی، دوبارہ حالت ایمان کی طرف پلٹے اور اللہ سے خوف اور شرمندگی اس لیے محسوس کی کہ مذکورہ وسوسہ شیطانی تھا۔“

حضرت ابی ذی النبیہ سے مروی حدیث کے بعض طرق کے الفاظ مندرجہ ذیل ہیں:

((فَوَجَدْتُ فِي نَفْسِي وَسُوسَةَ الشَّيْطَانِ حَتَّى احْمَرَ وَجْهِي .))

”میرے دل میں ایسا زبردست وسوسہ آیا کہ میرے چہرے کا رنگ سرخ ہو گیا۔“

رسول اللہ ﷺ نے یہ حالت دیکھتے ہوئے میرے سینے پر ہاتھ مارا اور دعا کی:

”اے اللہ! ابی سے شیطان کو دور فرما دے۔“

اور بعض روایات میں یوں الفاظ ہیں:

”اے اللہ! ابی ذی النبیہ سے شک کو دور فرما دے۔“

آپ ﷺ کے قول: ((فَرَدَدْتُ إِلَيْهِ أَنْ هَوَّنَ عَلَيَّ أُمَّتِي .)) میں سوال

دہرانے کی وضاحت ہے، جس کی تفصیل دوسری حدیث میں اس طرح آئی ہے:

((أَسْأَلُ اللَّهَ مُعَافَاتَهُ وَ مَغْفِرَتَهُ .))^①

”میں اللہ سے معافی اور مغفرت کا طلبگار ہوں۔“

اس حدیث میں ہے کہ جبریل علیہ السلام نے تیسری مرتبہ کہا کہ سات لہجات میں پڑھائیے،

جب کہ اس سے پہلی حدیث میں ہے کہ یہ بات جبریل علیہ السلام نے چوتھی مرتبہ کہی تھی۔ ان دونوں روایات میں تطبیق کی صورت یہ ہے کہ بعض اوقات اختصار کی غرض سے تکرار حذف کر دیا جاتا ہے۔

حدیث کے الفاظ: ((وَ ذَلِكَ بِكُلِّ رَدَّةٍ رَدَدْتُكَهَا مَسْأَلَةً تَسْأَلْنِيهَا)) کے

حوالے سے امام نووی رحمہ اللہ شرح مسلم میں فرماتے ہیں:

”اس کا معنی ہے کہ یہ دعائیں تو یقینی طور پر قبول کر لی گئیں ہیں، جب کہ دیگر دعاؤں

کی قبولیت کی اُمید تو کی جاسکتی ہے، لیکن ان کی مقبولیت ضروری نہیں ہے۔“^①

واضح رہے کہ حضرت ابی بنی اللہؓ نے اپنے ساتھی کی جس قراءت پر انکار کیا تھا، وہ

سورۃ النحل کی آیات تھیں، لیکن بہت کوشش کے باوجود ہمیں علم نہیں ہو سکا کہ وہ کون سی

آیات تھیں۔

یا نچویں حدیث

((عَنْ أَبِي رَضِيَ اللَّهُ عَنْهُ قَالَ قَالَ لَقِيَ رَسُولَ اللَّهِ ﷺ جِبْرَائِيلَ فَقَالَ:

يَا جِبْرَائِيلُ! إِنِّي بُعِثْتُ إِلَى أُمَّةٍ أُمِّيئِينَ، فِيهِمُ الْعُجُوزُ وَالشَّيْخُ الْكَبِيرُ

وَالْعُلَامُ وَالْجَارِيَةُ وَالرَّجُلُ الَّذِي لَمْ يَقْرَأْ كِتَابًا قَطُّ، قَالَ: يَا مُحَمَّدُ!

إِنَّ الْقُرْآنَ أَنْزَلَ عَلَى سَبْعَةِ أَحْرَفٍ. رواه الإمام أحمد في مسنده،

والتِّرْمِذِيُّ وَقَالَ هَذَا حَدِيثٌ حَسَنٌ صَحِيحٌ.))

”سیدنا ابی بنی اللہؓ سے مروی ہے، فرماتے ہیں: نبی کریم ﷺ کی جبرائیل علیہ السلام

سے ملاقات ہوئی تو آپ ﷺ نے جبرائیل علیہ السلام سے کہا، میں تو ان پڑھ لوگوں

کی طرف مبعوث کیا گیا ہوں، ان میں غلام، لونڈیاں، بوڑھے، کمزور اور ایسے

لوگ بھی ہیں جنہوں نے کبھی کتاب پڑھ کے نہیں دیکھی، تو جبرائیل علیہ السلام نے

فرمایا: اے محمد! قرآن سات لہجات میں نازل کیا گیا ہے۔ امام احمد رحمہ اللہ اور

امام ترمذی رحمہ اللہ نے اسے نقل کیا ہے اور امام ترمذی رحمہ اللہ فرماتے ہیں کہ یہ

حدیث حسن، صحیح ہے۔“^②

بعض الفاظ حدیث کی شرح:

أُمِّيئِينَ یہ اُمسی کی جمع ہے، اور اُمسی ایسے شخص کو کہتے ہیں جو پڑھ لکھ نہ سکتا ہوں۔

② جامع ترمذی: ۲۹۴۴۔

① شرح مسلم: ۶/۳۴۴۔

اللہ تعالیٰ کا فرمان عالی شان ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ﴾

(الجمعة: ۲)

”اللہ تعالیٰ وہ ذات ہے جس نے ان پڑھ لوگوں میں رسول بھیجا، جو ان پر آیات قرآنیہ کی تلاوت کرتا ہے۔“

اسی طرح نبی کریم ﷺ کا فرمان مبارک ہے:

((إِنَّا أُمَّةٌ أُمِّيَّةٌ لَا نَكْتُبُ وَلَا نَحْسَبُ))^①

”ہم ایسی قوم ہیں کہ نہ لکھنا پڑھنا جانتے ہیں اور نہ ہی حساب و کتاب کرنا۔“

مطلب یہ ہے، وہ ماؤں کی کوکھ سے ہی لکھنا پڑھنا نہیں جانتے تھے اور اب بھی وہ اپنی اس عادت کے مطابق ان پڑھ ہیں۔ آپ ﷺ کے فرمان کا مطلب یہ ہے کہ مجھے اس طرح کے ان پڑھ، ناخواندہ لوگوں کی طرف مبعوث فرمایا گیا ہے۔ اگر انہیں ایک ہی لہجہ و زبان کا پابند کر دیا گیا تو یہ معاملہ تلاوت قرآن میں گراں گزرنے کے ساتھ ساتھ قرآن کریم سے دوری اور اس کی قراءت سے نفرت کا سبب بن جائے گا۔

اس حدیث کے بعض طرق میں یہ الفاظ ہیں:

((فَمُرُّهُمْ فَلْيَقْرَأُوا الْقُرْآنَ عَلَى سَبْعَةِ أَحْرَفٍ))^②

”انہیں حکم دیجئے کہ قرآن مجید سات لہجات میں پڑھ لیں۔“

اس فرمان نبوی میں امت کے لیے رحمت اور آسانی ہے کہ جس کے لیے جو لہجہ آسان ہو اسی کے مطابق پڑھ لیا کرے۔

چھٹی حدیث

((عَنْ أَبِي قَيْسٍ مَوْلَى عَمْرِو بْنِ الْعَاصِ رَضِيَ اللَّهُ عَنْهُ أَنَّ رَجُلًا

قَرَأَ آيَةً مِنَ الْقُرْآنِ فَقَالَ لَهُ عَمْرُو إِنَّمَا هِيَ كَذَا وَكَذَا بِغَيْرِ مَا

② مسند احمد: ۱۳۲/۵

① صحيح البخارى: ۱۹۱۳

قَرَأَ الرَّجُلُ فَقَالَ الرَّجُلُ: هَكَذَا أَقْرَأْنِيهَا رَسُولُ اللَّهِ ﷺ فَخَرَجَا إِلَى رَسُولِ اللَّهِ ﷺ حَتَّى أَتِيَاهُ فَذَكَرَا ذَلِكَ لَهُ، فَقَالَ ﷺ: إِنَّ هَذَا الْقُرْآنَ نَزَلَ عَلَيَّ سَبْعَةَ أَحْرَفٍ، فَأَيُّ ذَلِكَ قَرَأْتُمْ أَصَبْتُمْ، فَلَا تُمَارُوا فِي الْقُرْآنِ فَإِنَّ الْمِرَاءَ فِيهِ كُفْرٌ. رواه الامام أحمد في مسنده وسنده جيد.))

”سیدنا عمرو بن عاص رضی اللہ عنہ کے غلام ابوقیس رضی اللہ عنہ سے مروی ہے کہ ایک آدمی نے قرآن کریم کی ایک آیت کی تلاوت کی تو عمرو بن عاص رضی اللہ عنہ نے فرمایا: یہ اس طرح تو نہیں ہے۔ آدمی نے کہا کہ مجھے تو آپ ﷺ نے اسی طرح پڑھایا ہے۔ دونوں آپ ﷺ کے پاس آئے اور معاملہ پیش کیا، تو آپ ﷺ نے ارشاد فرمایا: یہ قرآن سات لہجات میں نازل کیا گیا ہے، ان میں سے جس کے مطابق بھی پڑھو ٹھیک ہے۔ سنو! تم قرآن کریم میں جھگڑا مت کیا کرو، کیونکہ قرآن مجید میں جھگڑا کرنا کفر ہے۔ امام احمد رحمہ اللہ نے اسے سند جید کے ساتھ نقل کیا ہے۔“

امام ابو عبیدہ رحمہ اللہ فرماتے ہیں:

”نتیجہ کے اعتبار سے اس حدیث میں کوئی اختلاف نہیں ہے، یہ اختلاف محض لفظی ہے، کیونکہ ایک آدمی نے ایک حرف پر قراءت کی تو دوسرے نے اس کا انکار یا اس سے اختلاف کیا، حالانکہ ان دونوں میں سے ہر ایک کی قراءت اختلاف کے باوجود متلو اور مقروء تھی۔ تو جب کوئی شخص اپنے ساتھی کی ثابت شدہ اور غیر منسوخہ قراءت کا انکار کرتا ہے، تو اس پر کفر اس لیے لازم آتا ہے کہ اس نے نبی کریم ﷺ پر نازل شدہ ایک قراءت (حرف) کا انکار کر دیا۔“

اس حدیث کے بعض طرق میں یہ الفاظ آئے ہیں کہ: ((فَأَنَّ مِرَاءً فِيهِ كُفْرٌ)) تو ان الفاظ

میں 'مراء' کا کثرہ ہونا اس بات کو باور کروا رہا ہے کہ قرآن مجید میں ہلکے سے ہلکا اور چھوٹے سے چھوٹا اور ادنیٰ درجہ کا جھگڑا بھی خصوصاً قراءات قرآنیہ کی قبولیت کے باب میں کفر ہے۔

ساتویں حدیث

((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ نَزَلَ الْقُرْآنُ عَلَى سَبْعَةِ أَحْرَفٍ وَ الْمِرَاءُ فِي الْقُرْآنِ كُفْرٌ - ثَلَاثَ مَرَّاتٍ - فَمَا عَرَفْتُمْ مِنْهُ فَأَعْمَلُوا وَمَا جَهِلْتُمْ مِنْهُ فَرُدُّوهُ إِلَى عَالِمِهِ . أَيْ فَتَعَلَّمُوهُ مِمَّنْ هُوَ أَعْلَمُ مِنْكُمْ . رواه النسائي ، والإمام أحمد .))^❶

”حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: قرآن میں جھگڑا کرنا کفر ہے۔ آپ ﷺ نے یہ بات تین مرتبہ دہرائی، لہذا اس میں جھگڑا مت کرو۔ اس میں جس بات کا علم ہو اس پر عمل کر لو اور جس کے بارے میں علم نہ ہو اسے اپنے سے بڑے عالم قرآن کے پاس لے جاؤ تاکہ سمجھ سکو، یعنی جو تم سے زیادہ جانتا ہے اس سے سیکھ لو۔ اسے امام نسائی رحمہ اللہ اور امام احمد رحمہ اللہ نے نقل کیا ہے۔“

آٹھویں حدیث

((عَنْ ابْنِ مَسْعُودٍ رَضِيَ اللَّهُ عَنْهُ قَالَ أَفْرَأَيْتَ رَسُولَ اللَّهِ ﷺ سُورَةَ مِنْ آلِ حِمٍّ ، فَرُحْتُ إِلَى الْمَسْجِدِ فَقُلْتُ لِرَجُلٍ إِقْرَأْهَا فَإِذَا هُوَ يَقْرَأُ حُرُوفًا مَا أَقْرَأَهَا فَقَالَ أَفْرَأَيْتَهَا رَسُولَ اللَّهِ ﷺ فَأَنْطَلَقْنَا إِلَى رَسُولِ اللَّهِ ﷺ فَأَخْبَرْنَاهُ فَتَغَيَّرَ وَجْهُهُ ، فَقَالَ إِنَّمَا أَهْلَكَ مَنْ كَانَ قَبْلَكُمْ الْإِخْتِلَافُ ، ثُمَّ أَسْرَأَ إِلَيَّ عَلِيٌّ شَيْئًا فَقَالَ عَلِيُّ إِنَّ رَسُولَ اللَّهِ ﷺ يَأْمُرُكُمْ أَنْ يَقْرَأَ كُلُّكُمْ كَمَا عَلِمَ ، قَالَ فَأَنْطَلَقْنَا وَكُلُّ رَجُلٍ مِّنَّا يَقْرَأُ حُرُوفًا لَا يَقْرَأُهَا صَاحِبُهُ . رواه ابن جبان ، والحاكم .))^❷

❷ مستدرک حاکم: ۲/۲۲۳.

❶ مسند احمد: ۲/۳۰۰.

”سیدنا ابن مسعود رضی اللہ عنہ فرماتے ہیں کہ آپ ﷺ نے مجھے حم والی سورتوں میں سے کوئی سورت سکھائی، میں مسجد میں گیا اور ایک آدمی سے کہا کہ وہی سورت پڑھو۔ جب اس نے پڑھنا شروع کیا تو وہ ایسے حروف (لہجات) میں پڑھنے لگا جو آپ ﷺ نے مجھے نہیں پڑھائے تھے۔ جب میں نے کہا کہ تو نے یہ کہاں سے پڑھے ہیں تو اس نے جواب دیا کہ مجھے تو رسول اللہ ﷺ نے ہی ایسے پڑھایا ہے۔ ہم اللہ کے رسول ﷺ کے پاس آئے اور معاملہ بیان کیا، تو غصہ کی وجہ سے آپ ﷺ کا چہرہ مبارک کا رنگ متغیر ہو گیا اور فرمایا: تم سے پہلوں کو اسی اختلاف نے ہلاک کیا۔ اس کے بعد آپ ﷺ نے حضرت علی رضی اللہ عنہ سے کوئی سرگوشی فرمائی، تو سیدنا علی رضی اللہ عنہ نے لوگوں کو مخاطب ہو کر کہا کہ رسول اللہ ﷺ فرماتے ہیں: جیسے تمہیں پڑھایا جاتا ہے، ویسے ہی پڑھو۔ سیدنا ابن مسعود رضی اللہ عنہ فرماتے ہیں کہ پھر ہم وہاں سے چل دیئے اور ہم میں سے ہر ایک اپنے ساتھی کی قراءت سے قطع نظر اپنی پڑھی ہوئی قراءت کے مطابق پڑھتا تھا۔ اسے امام ابن حبان رحمہ اللہ اور امام حاکم رحمہ اللہ نے نقل کیا ہے۔“

نویں حدیث

((عَنْ زَيْدِ بْنِ أَرْقَمٍ رَضِيَ اللَّهُ عَنْهُ قَالَ جَاءَ رَجُلٌ إِلَى رَسُولِ اللَّهِ ﷺ فَقَالَ: أَقْرَأَنِي ابْنَ مَسْعُودٍ سُورَةَ أَقْرَأْنِيهَا زَيْدٌ وَأَقْرَأْنِيهَا أَبِي بَنُ كَعْبٍ فَاخْتَلَفْتَ قِرَاءَتُهُمْ فِقِرَاءَةِ أَبِيهِمْ أَخَذُ؟ فَسَكَتَ رَسُولُ اللَّهِ ﷺ وَعَلِيٌّ إِلَى جَنْبِهِ فَقَالَ عَلِيُّ لِيَقْرَأْ كُلُّ إِنْسَانٍ مِّنْكُمْ كَمَا عَلِمَ فَإِنَّهُ حَسَنٌ جَمِيلٌ. رواه ابن جرير الطبري، والطبراني .))

”حضرت زید بن ارقم رضی اللہ عنہ فرماتے ہیں کہ ایک آدمی آپ ﷺ کی خدمت میں حاضر ہوا اور عرض کیا یا رسول اللہ! مجھے ایک ہی سورت تین مختلف اشخاص یعنی ابن مسعود رضی اللہ عنہ، ابی بن کعب رضی اللہ عنہ اور زید بن ثابت رضی اللہ عنہ نے پڑھائی ہے، لیکن

ہر ایک کی قراءت دوسرے سے مختلف ہے۔ مجھے بتائیے کہ میں کس کی قراءت کے مطابق پڑھوں؟ آپ ﷺ خاموش رہے۔ آپ کی خاموشی دیکھ کر آپ ﷺ کے پہلو میں موجود حضرت علی رضی اللہ عنہ نے جوابا فرمایا: جیسے ہر انسان کو سکھایا گیا ہے وہ ویسے ہی پڑھے، یہی طریقہ اچھا اور خوبی والا ہے۔ اسے امام طبری رحمہ اللہ اور امام طبرانی رحمہ اللہ نے نقل کیا ہے۔^①

یہ تمام احادیث کثرت طرق اور مجموعی لحاظ سے حدیث سبعة أحرف کے تواتر پر دلالت کرتی ہیں۔ حافظ ابو یعلیٰ الموصلیٰ رحمہ اللہ نے ’مسند کبیر‘ میں یہ واقعہ نقل کیا ہے:

”ایک روز حضرت عثمان رضی اللہ عنہ منبر رسول ﷺ پر جلوہ افروز ہوئے اور لوگوں کو مخاطب کر کے فرمایا: میں تمہیں اللہ کا واسطہ دے کر کہتا ہوں کہ ہر وہ شخص کھڑا ہو جائے جس نے حدیث سبعة أحرف رسول اللہ ﷺ سے براہ راست سنی ہو۔ راوی کہتے ہیں کہ مجمع سے اس قدر لوگ اٹھ کھڑے ہوئے کہ ان کا شمار مشکل تھا۔ تب حضرت عثمان رضی اللہ عنہ فرمانے لگے کہ میں بھی اس بات پر گواہ ہوں کہ واقعاً آپ ﷺ نے فرمایا تھا:

((إِنَّ هَذَا الْقُرْآنَ أَنْزَلَ عَلَى سَبْعَةِ أَحْرَفٍ، كُلُّهَا شَافٍ كَافٍ.))^②

راوی کا یہ کہنا: ”فقاموا حتی لم یحصوا“ یعنی لوگوں کی ان گنت تعداد کھڑی ہوگئی، اس حدیث کے متواتر ہونے کی واضح دلیل ہے۔ حفاظ حدیث اور محدثین کرام کی ایک بہت بڑی جماعت بشمول امام ابو عبید قاسم بن سلام رحمہ اللہ اور امام حاکم رحمہ اللہ وغیرہ نے حدیث سبعة أحرف کو متواتر احادیث میں شمار کیا ہے۔

امام سیوطی رحمہ اللہ الاقنات میں فرماتے ہیں: ”حدیث: أنزل القرآن على سبعة أحرف کو صحابہ کی ایک بڑی جماعت، جس میں مندرجہ ذیل ۲۱ صحابہ کرام شامل ہیں، نے نقل کیا ہے:

② سنن نسائی: ۹۴۱

① معجم الکبیر: ۴۹۳۸

- ۱- حضرت اُبی بن کعب رضی اللہ عنہ
- ۲- حضرت انس بن مالک رضی اللہ عنہ
- ۳- حضرت حذیفہ بن یمان رضی اللہ عنہ
- ۴- حضرت زید بن ارقم رضی اللہ عنہ
- ۵- حضرت سمیرہ بن جندب رضی اللہ عنہ
- ۶- حضرت سلیمان بن صرد رضی اللہ عنہ
- ۷- حضرت عبداللہ بن عباس رضی اللہ عنہ
- ۸- حضرت عبداللہ بن مسعود رضی اللہ عنہ
- ۹- حضرت عبدالرحمن بن عوف رضی اللہ عنہ
- ۱۰- حضرت عثمان بن عفان رضی اللہ عنہ
- ۱۱- حضرت عمر بن خطاب رضی اللہ عنہ
- ۱۲- حضرت عمرو بن ابی سلمہ رضی اللہ عنہ
- ۱۳- حضرت عمرو بن عاص رضی اللہ عنہ
- ۱۴- حضرت معاذ بن جبل رضی اللہ عنہ
- ۱۵- حضرت ہشام بن حکیم رضی اللہ عنہ
- ۱۶- حضرت ابوبکرہ رضی اللہ عنہ
- ۱۷- حضرت ابو جہم رضی اللہ عنہ
- ۱۸- حضرت ابوسعید خدری رضی اللہ عنہ
- ۱۹- حضرت ابوطیحة انصاری رضی اللہ عنہ
- ۲۰- حضرت ابو ہریرہ رضی اللہ عنہ
- ۲۱- حضرت أم ایوب انصاریہ رضی اللہ عنہا ❶



”سبعہ احرف“ سے کیا مراد ہے؟

سبعہ احرف کے معنی و مفہوم میں آپ ﷺ سے کوئی ایسی نص وارد نہیں ہے جو احرف سبعہ کی وضاحت اور اس کے مرادی معنی کی تشریح کرے، چنانچہ علمائے کرام نے اس کے معانی میں غور و خوض فرمایا ہے اور اس سلسلہ میں ان کا اختلاف کئی مذاہب پر مٹج ہوا ہے۔
پہلا قول:.....سبعۃ احرف بمعنی لغات و لہجات

امام ابو عبیدہ رحمہ اللہ، امام ابن عطیہ رحمہ اللہ، امام بیہقی رحمہ اللہ اور کئی دوسرے آئمہ کرام کا موقف ہے کہ اس سے مراد سات لغات ہیں۔ جب اس مذہب پر گرفت کرتے ہوئے کہا گیا کہ اہل عرب کی تو سات سے زیادہ لغات ہیں، تو انہوں نے جواب دیا کہ اس سے مراد فصیح ترین سات لغات ہیں۔ پھر اس قول والوں کا لغات کی تعیین میں اختلاف ہے۔ بعض نے کہا کہ اس سے مراد قریش، ہذیل، ثقیف، ہوازن، کنانہ، تمیم اور یمن کی لغات مراد ہیں۔ بعض نے کہا کہ قریش، ہذیل، ازد، تمیم، ربیعہ، ہوازن اور سعد بن بکر کی لغات مراد ہیں۔ اسی طرح بعض نے کہا یہ تمام کی تمام لغت قریش میں ہی موجود تھیں، جیسا کہ اللہ تعالیٰ کا ارشاد ہے:

﴿وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ﴾ (ابراہیم: ۴)

”ہم نے نہ نبی کو اس کی قوم کی زبان اور لہجہ کے مطابق بھیجا۔“

امام ابو عبیدہ رحمہ اللہ فرماتے ہیں:

”اس کا مطلب یہ نہیں کہ ہر ہر کلمہ میں سات لغات پائی جاتی ہیں، بلکہ یہ ساتوں لغات قرآن مجید کے مختلف کلمات میں ہیں۔ بعض کلمات قریش، بعض ہذیل اور بعض ہوازن وغیرہ کی لغات میں اترے۔ پھر ان میں سے بعض لغات کی یہ خوش بختی ہے کہ قرآن کا اکثر حصہ ان میں نازل ہوا، جبکہ دیگر لغات میں اس

سے کم حصہ نازل ہوا۔“

امام ابو شامہ رحمۃ اللہ علیہ بعض شیوخ سے نقل کرتے ہوئے فرماتے ہیں:

”پہلے پہل قرآن مجید قریش اور ان کے فصیح ترین عرب ہمسایوں کی لغت میں نازل ہوا۔ پھر اہل عرب کو اجازت دے دی گئی کہ وہ جن لغات کو اپنے معمول کے مطابق الفاظ اور اعراب میں استعمال کرتے ہیں، ان میں تلاوت کر لیا کریں۔ مشقت کو پیش نظر رکھتے ہوئے انہیں کسی دوسری لغت کی طرف منتقل ہونے کا پابند نہیں کیا گیا تاکہ مراد الہی کو سمجھنے میں ان کی خاندانی حمیت وغیرت آڑے نہ آئے۔ اپنی لغت کے مطابق پڑھنا اس وقت جائز تھا جب معنی میں تبدیلی واقع نہ ہوتی ہو اور وہ قراءت منزل من اللہ ہو، نیز آپ صلی اللہ علیہ وسلم نے اس میں سے ہر اختلاف کی تصحیح فرمائی ہو۔“

حافظ ابن حجر رحمۃ اللہ علیہ ’فتح الباری‘ میں فرماتے ہیں:

”اگر اس طرح کہا جائے تو اس بات کی تکمیل ہو سکتی ہے کہ مذکورہ اباحت (اجازت) اپنی خواہش کے مطابق تبدیلی کا نام نہیں تھا، یعنی جس کلمہ کو چاہے اپنی لغت میں اس کے مترادف لفظ سے بدل لے، بلکہ یہ اجازت محض نبی کریم صلی اللہ علیہ وسلم سے سماع پر موقوف تھی۔ اس بات کی تائید سیدنا عمر اور سیدنا ہشام رضی اللہ عنہما کے قول اور ((أَقْرَأَنِي النَّبِيُّ ﷺ)) کے الفاظ سے بھی ہوتی ہے۔“^①

دوسرا قول:..... سبعة أحرف بمعنی قراءات

ہماری رائے میں سبعة احرف سے سات قراءات مراد لینا سب سے بہتر قول ہے

چنانچہ آپ صلی اللہ علیہ وسلم کے فرمان: ((أَنْزَلَ الْقُرْآنَ عَلَيَّ سَبْعَةَ أَحْرَفٍ)) میں سبعة

أحرف کا معنی ”سبعة قراءات“ ہے۔

① فتح الباری.

حدیث مبارکہ میں مجاز مرسل سے کام لیا گیا ہے۔ وہ اس طرح کہ جزء (حرف) بول کر کل (مختلف حروف پر مشتمل قرآنی کلمات) مراد لیا گیا ہے۔ ان میں تعلق جزئیت اور کلیت کا ہے، جیسے رقبہ (گردن) کا اطلاق غلام پر اور عین (آنکھ) کا اطلاق شخص (جاسوس) پر کیا جاتا ہے۔ واضح ہو کہ مختلف قراءات پر مشتمل کلمہ قرآنی کو حرف اس لیے کہا گیا ہے کہ کلمہ میں ایسے حروف ہوتے ہیں جن کی قراءات میں قراء کا اختلاف واقع ہوتا ہے۔ ایک قاری نے ایک کلمہ کو رفع دیا، تو دوسرے نے نصب۔ ایک نے یائے غیب سے پڑھا تو دوسرے نے تائے خطاب سے یا ایک نے کسی حرف کی زیادتی کی، تو دوسرے نے کمی کر کے پڑھا وغیرہ وغیرہ۔ تمام قراءات کا باہمی اختلاف اسی قبیل سے ہوتا ہے۔ لوگوں کے استعمالات میں بھی حرف بول کر مراد قراءت کو لیا جاتا ہے، چنانچہ لوگ جب حرف نافع حرف یا حرف حمزہ حرف کہتے ہیں تو ان کی حرف سے مراد قراءت ہوتی ہے۔

مذکورہ بیان کا یہ مطلب ہرگز نہیں کہ تمام کلمات قرآنیہ میں سات سات قراءات پائی جاتی ہیں، بلکہ سات لغات تو کنتی کے چند کلمات میں پائی جاتی ہیں، جیسے جبرئیل، ہیت اور ارجہ وغیرہ۔ ان کلمات میں بھی سات لغات تب جمع ہوتی ہیں جب تمام صحیح اور شاذ قراءات کو سامنے رکھا جائے۔ یہی وجہ ہے کہ قرآن کریم میں ایک بھی کلمہ ایسا نہیں ہے جس میں مکمل سات قراءات پائی جائیں۔ قرآن کریم میں صرف ایک کلمہ ایسا ہے جس میں چھ لغات پائی جاتی ہیں اور وہ ہے: ارجہ (الأعراف: ۱۱۱، الشعراء: ۳۶)

واضح رہے کہ ارجہ سے مراد قراءات سببع یعنی سات معروف قراءات کی قراءات بھی نہیں ہیں، جیسا کہ ہم اس بات کو ”آئمہ سببع کی قراءات اور حروف سببع کی ان کی طرف نسبت“ کے زیر عنوان بحث میں آگے واضح کریں گے۔ معلوم ہوا ارجہ سے مراد کلمات قرآنیہ ہیں، جو کبھی ایک، دو یا تین اور کبھی سات قراءات کے مطابق پڑھے جاتے ہیں۔

تیسرا قول:..... سببعه ارجہ بمعنی اوجہ قراءات

ارجہ سببع سے اوجہ سببع بھی مراد لی گئی ہیں جو کہ مذکورہ قول کے قریب قریب ہے،

کیونکہ حدیث میں موجود اَ حروفِ سبعہ کا معنی اُوجہ سبعہ سے بھی کیا گیا ہے۔ لغت میں حرف کا معنی وجہ بھی بیان کیا گیا ہے۔ اسی سے اللہ تعالیٰ کا فرمان ہے:

﴿وَمِنَ النَّاسِ مَنْ يَعْبُدُ اللَّهَ عَلَىٰ حَرْفٍ..... (الایة)﴾ (الحج: ۱۱)

”کچھ لوگ ایسے بھی ہیں، جو اللہ کی عبادت ایک خاص حالت پر کرتے ہیں۔“

اس آیت مبارکہ میں ’حرف‘ سے مراد ایک حالت یا وجہ ہے۔

مطلب یہ ہے کہ ایسے لوگ آسودگی والی اور متمول زندگی گزارنے کے خواہاں ہوتے ہیں، جب ان کے پاس سہولیات بکثرت ہوتی ہیں، تو ان کا دل مطمئن اور آنکھیں ٹھنڈی رہتی ہیں اور وہ اللہ کی عبادت کرتے رہتے ہیں، لیکن جب اللہ تعالیٰ ان کے مال، اولاد یا ذات کو کچھ نقصان پہنچا کر آزماتے ہیں تو وہ عبادت ترک کر کے اللہ تعالیٰ کے ساتھ کفر پر اتر آتے ہیں۔ معلوم ہوا کہ انہوں نے اللہ کی عبادت صرف ایک حالت یعنی آسودگی میں کی، نہ کہ تنگی اور تکلیف میں بھی۔

الغرض جب قراءات کے سلسلہ میں ہم متواتر، مشہور، صحیح، ضعیف، شاذ اور منکر روایات کو بغور دیکھتے ہیں تو یہ اختلاف مندرجہ ذیل سات اقسام سے کم یا زیادہ نظر نہیں آتا۔

۱..... اَسْمَاءُ كَا اِخْتِلَافٍ

اس میں واحد، تشنیہ، جمع اور مبالغہ وغیرہ کا اختلاف شامل ہے۔

واحد اور جمع کی مثالیں:.....

﴿فِدْيَةٌ طَعَامُ مَسْكِينٍ﴾ (البقرہ: ۱۸۴) اور ﴿وَكُتُبُهُ وَرُسُلُهُ﴾

(البقرہ: ۲۸۵)

﴿وَإِنْ لَمْ تَفْعَلْ فَمَا بَلَغْتَ رِسَالَتَهُ﴾ (المائدہ: ۶۷)

﴿اللَّهُ أَعْلَمُ حَيْثُ يَجْعَلُ رِسَالَتَهُ﴾ (الانعام: ۱۲۴)

﴿وَيَضَعُ عَنْهُمْ إِصْرَهُمْ﴾ (الاعراف: ۱۵۷)

﴿أَنْ يَعْزُبُوا مَسَاجِدَ اللَّهِ﴾ (التوبہ: ۱۷)

﴿وَسَيَعْلَمُ الْكُفْرُ﴾ (الرعد: ٤٢)

﴿إِذَا قِيلَ لَكُمْ تَفَسَّحُوا فِي الْمَجَالِسِ﴾ (المجادله: ١١)

مذکورہ بالا آیات میں مسکین، وکتبہ، رسالتہ، اصرہم، مسجد، الکفر اور المجلس کو واحد اور جمع دونوں طرح پڑھا گیا ہے اور کلمات کی کتابی شکل میں بھی دونوں واضح ہیں۔

تثنیہ اور جمع کی مثالیں:.....

﴿مِنَ الَّذِينَ اسْتَحَقَّ عَلَيْهِمُ الْأَوْلِيَانِ﴾ (المائدہ: ١٠٧)

﴿فَأَصْلِحُوا بَيْنَ أَخَوَيْكُمْ﴾ (الحجرات: ١٠)

مذکورہ آیات میں الأولیان اور أخویکم کو تثنیہ و جمع دونوں طرح پڑھا گیا ہے۔

تذکیر و تانیث کے اختلاف کی مثالیں:

﴿وَلَا يُقْبَلُ مِنْهَا شَفَاعَةٌ﴾ (البقرہ: ٤٨)

اس آیت میں يُقْبَلُ کو بالياء اور بالتاء دونوں طرح پڑھا گیا ہے۔

دونوں قراءات کی توجیہ یہ کی گئی ہے کہ يُقْبَلُ کو بالياء اس لیے پڑھا گیا ہے کہ یہاں فاعل شفاعتہ مونث غیر حقیقی ہے، اور بالتاء اس لیے پڑھا گیا ہے کہ یہاں فاعل میں علامت تانیث لفظ موجود ہے۔

﴿كَأَنْ لَّمْ يَكُنْ بَيْنَكُمْ وَبَيْنَهُ مَوَدَّةٌ﴾ (النساء: ٧٣)

اس آیت میں یکن کو بالتاء (مونث) اور بالياء (مذکر) دونوں طرح سابقہ توجیہ کی

بناء پر پڑھا گیا ہے۔

﴿وَإِنْ يَكُنْ مِنْكُمْ مَائَةٌ﴾ (الانفال: ٦٥)

اس میں یکن کو بالتاء (مونث) اور بالياء (مذکر) دونوں طرح سابقہ توجیہ کی بنیاد

پر پڑھا گیا ہے۔

﴿الَّذِينَ تَتَوَفَّاهُمُ الْمَلَائِكَةُ﴾ (النحل: ٣٢، ٢٨)

یہاں بھی تتو فہم کو مذکر اس لیے پڑھا گیا ہے کیونکہ فاعل مذکر ہے اور مونث اس لیے پڑھا گیا ہے کہ تانیث لفظی موجود ہے۔
اسماء میں مبالغہ اور عدم مبالغہ کی مثال:

﴿عَالِمُ الْغَيْبِ﴾ (سبا: ۳)

عَالِمٌ کو عَلَّامٌ بروزن فَعَالٍ مبالغہ کے صیغہ سے بھی پڑھا گیا ہے۔

۲..... افعال کا اختلاف

اسمیں الفاظ کے تغیر کے ساتھ کسی فعل کو ماضی یا مضارع کی طرف لوٹانا ہوتا ہے، مثلاً

﴿وَمَنْ تَطَوَّعَ﴾ (البقرہ: ۱۸۴)

اس کو باب تَفَعَّلٌ سے فعل ماضی بناتے ہوئے تا، طاء، اورع کو مفتوح پڑھا گیا ہے، جبکہ دوسری قراءت میں اسے باب اِفْتَعَالٍ سے فعل مضارع بناتے ہوئے يَطَوَّعُ پڑھا گیا ہے۔ اس کی اصل يَتَطَوَّعُ تھی، پھر باب اِفْتَعَالٍ کے قواعد کی بنا پر تائے اِفْتَعَالٍ کو طاء سے بدلا پھر تاء کا طاء میں ادغام کر دیا، تو يَطَوَّعُ ہو گیا۔

﴿فَنُجِّيَ مَنْ نَشَاءُ﴾ (یوسف: ۱۱۰)

اسے ماضی مجہول بناتے ہوئے نون کے بعد والی جیم مشدّد کو مسکور اور یاء کو مفتوح پڑھا گیا ہے۔ دوسری قراءت میں اسے باب اِفْعَالٍ (أَنْجَى) سے فعل مضارع بناتے ہوئے نون مضموم کے بعد نون ساکنہ کا اضافہ کرتے ہوئے جیم اور نون کی تخفیف کے ساتھ نُنْجَى پڑھا گیا ہے۔

اسی طرح اس نوع میں کسی فعل کو ماضی سے مضارع یا امر کی لوٹانا بھی شامل ہے، مثلاً

﴿وَاتَّخَذُوا مِنْ مَّقَامِ إِبْرَاهِيمَ مُصَلًّى﴾ (البقرہ: ۱۲۵)

اس میں اَتَّخَذُوا کو خاء کے فتح اور کسرہ دونوں کے ساتھ پڑھا گیا ہے۔ کسرہ کی صورت میں فعل امر اور فتح کی صورت میں فعل ماضی ہوگا۔

﴿قُلْ أَوْ لَوْ جِئْتُمْكُمْ﴾ (الزخرف: ۲۴)

اسے ماضی بناتے ہوئے قَالَ اور امر بناتے ہوئے قُلْ دونوں طرح پڑھا گیا ہے۔

مزید برآں کسی فعل کو مضارع سے امر کی طرف لوٹانا بھی اس نوع میں شامل ہے، مثلاً

﴿فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ﴾ (البقرة: ۲۵۹)

اس آیت میں فعل مضارع کی قراءت کی صورت میں أَعْلَمُ کو وصل وابتداء میں ہمزہ

قطعاً مفتوح اور میم کے ضمہ کے ساتھ پڑھا گیا ہے۔ دوسری قراءت میں اس کلمہ کو امر بناتے

ہوئے اَعْلَمُ کے ہمزہ کو وصلی شمار کیا گیا ہے، جو حالت وصل میں حذف کر دیا جائے گا اور

حالت ابتدا میں اسے مکسور پڑھا جائے گا۔

۳..... وجوہ اعراب کا اختلاف

﴿وَلَا تَسْأَلْ عَنِ أَصْحَابِ الْجَنَّةِ﴾ (البقرة: ۱۱۹)

اس آیت میں تَسْأَلُ کو تائے مضمومہ اور لام مرفوعہ کے ساتھ پڑھا گیا ہے، چنانچہ اس

صورت میں لاء نافیہ ہوگا اور فعل مضارع نواصب و جوازم سے خالی ہونے کی بناء پر مرفوع

ہوگا۔ دوسری قراءت کے مطابق تَسْأَلُ کو تائے مفتوحہ اور لام مجزومہ سے پڑھا جائے گا۔ اس

وقت لائے نہی ہوگا اور فعل مضارع حالت جزمی میں ہوگا۔

﴿إِلَّا أَنْ تَكُونَ تِجَارَةً﴾ (النساء: ۲۹)

اس آیت میں تِجَارَةً کو تَكُونُ کی خبر بناتے ہوئے منصوب پڑھا گیا ہے، جبکہ دوسری

قراءت میں تَكُونُ کو کان تامہ مانتے ہوئے تِجَارَةً کو بر بنائے فاعل مرفوع پڑھا گیا ہے۔

﴿وَلِبَاسِ التَّقْوَىٰ﴾ (الاعراف: ۲۶)

لِبَاسِ کی سین کو مرفوع اور منصوب دونوں طرح پڑھا گیا ہے۔

﴿اللَّهُ الَّذِي لَهُ مَا فِي السَّمٰوٰتِ وَمَا فِي الْأَرْضِ﴾ (ابراہیم: ۲)

اس میں لفظ اللہ کو مرفوع اور مجرور دونوں طرح پڑھا گیا ہے۔

﴿فِي لَوْحٍ مَّحْفُوظٍ﴾ (البروج: ۲۲)

مَّحْفُوظٍ کو مجرور و مرفوع دونوں طرح پڑھا گیا ہے۔

۴..... کمی و زیادتی کا اختلاف

﴿ وَسَارِعُوا إِلَىٰ مَغْفِرَةٍ مِّن رَّبِّكُمْ ﴾ (آل عمران: ۱۳۳)

یہاں سَارِعُوا کی سین سے پہلے والی واؤ کو حذف واثبات دونوں طرح سے پڑھا گیا ہے۔

﴿ وَفِيهَا مَا تَشْتَهِيهِ الْأَنفُسُ ﴾ (الزخرف: ۷۱)

تَشْتَهِيهِ کی دوسری ہاء کو حذف واثبات دونوں طرح سے پڑھا گیا ہے۔

﴿ فَبِمَا كَسَبَتْ آيَاتِكُمْ ﴾ (الشوری: ۳۰)

فاء کے حذف واثبات کے ساتھ دونوں وجوہ منقول ہیں۔

﴿ فَإِنَّ اللَّهَ هُوَ الْغَنِيُّ الْحَمِيدُ ﴾ (الحديد: ۲۴)

اس آیت مبارکہ کو ضمیر منفصل (هُوَ) کے حذف واثبات کے ساتھ پڑھا گیا ہے۔

۵..... تقدیم و تاخیر کا اختلاف

﴿ وَقَاتِلُوا وَقَاتِلُوا ﴾ (آل عمران: ۱۹۵) کو وَقَاتِلُوا وَقَاتِلُوا پڑھا گیا ہے۔

﴿ وَنَأَىٰ بِجَانِبِهِ ﴾ (الاسراء: ۸۳)

یہاں ہمزہ کو حرف مد سے مقدم و نَأَىٰ اور مؤخر و نَأَىٰ دونوں طرح پڑھا گیا ہے۔

﴿ أَفَلَمْ يَبَيِّنْ لِلَّذِينَ آمَنُوا ﴾ (الرعد: ۳۱)

اسے يَابَيِّنْ یعنی ہمزہ کو یاء سے مقدم کرتے ہوئے اور يَبَيِّنْ یعنی ہمزہ سے یاء کو مؤخر کرتے ہوئے دونوں طرح پڑھا گیا ہے۔

﴿ خِتَامُهُ مِسْكٌ ﴾ (المطففين: ۲۶)

تاء کو الف سے مقدم اور مؤخر کرتے ہوئے دونوں طرح پڑھا گیا ہے۔

۶..... ایک حرف یا کلمہ کی جگہ دوسرے حرف یا کلمے کے ابدال کا اختلاف:

﴿ هُوَ الَّذِي يُسَيِّرُكُمْ ﴾ (یونس: ۲۲)

اسے يَسَيِّرُكُمْ یعنی یاء مفتوحہ کے بعد نون ساکنہ اور اس کے بعد شین مضمومہ کے ساتھ

پڑھا گیا ہے۔ اس میں دوسری قراءت بآء مضمومہ، سین مکسورہ اور بآء مکسورہ مشدودہ ہے۔

﴿وَمَا أَنْتَ بِهَادِي الْعُمِّي﴾ (النمل: ۸۱، الروم: ۵۳)

اس میں ایک قراءت بآء مکسورہ کے بعد ہادی کو اسم فاعل بناتے ہوئے پڑھا گیا ہے اور دوسری قراءت کے مطابق اسے فعل مضارع بناتے ہوئے تہدی یعنی بآء کی جگہ تامثوٰحہ اور اس کے بعد ہاء ساکنہ کے ساتھ پڑھا گیا ہے۔

﴿لَنْبِوءَ نَّهُمْ مِّنَ الْجَنَّةِ غُرَفًا﴾ (العنکبوت: ۵۸)

اس میں ایک قراءت لَنْبِوءَ نَّهُمْ، جبکہ دوسری قراءت لَنْتَوِيْنَهُمْ ہے۔

﴿يَقْضُ الْحَقَّ﴾ (الانعام: ۵۷)

اس میں ایک قراءت يَقْضُ الْحَقَّ اور دوسری يَقْضِ الْحَقَّ ہے۔

﴿كَيْفَ نَنْشُرُهَا﴾ (البقرة: ۲۵۹)

اس میں ایک قراءت زَا کے ساتھ اور دوسری رَا کے ساتھ نَنْشُرُهَا ہے۔

﴿وَالْعَنُومُ لَعَنًا كَبِيرًا﴾ (الاحزاب: ۶۸)

اس میں ایک قراءت كَبِيرًا اور دوسری قراءت كَثِيرًا ہے۔

﴿هُنَالِكَ تَبْلُوْا كُلَّ نَفْسٍ﴾ (یونس: ۳۰)

اس میں ایک قراءت تَبْلُوْا اور دوسری قراءت تَتَلُوْا ہے۔

﴿وَمَا هُوَ عَلَى الْغَيْبِ بِضَنِيْنٍ﴾ (التكوير: ۲۴)

یہاں بِضَنِيْنٍ کو ضاد اور طاء دونوں طرح پڑھا گیا ہے۔

﴿وَلَا يَخَافُ عُقْبَاهَا﴾ (الشمس: ۱۵)

اسے فَلَا يَخَافُ اور وَلَا يَخَافُ یعنی فاء اور واؤ دونوں طرح پڑھا گیا ہے۔

۷..... لہجات کا اختلاف

جیسے فتح و مالہ، اظہار و ادغام، روم و اشمام، تفسخیم و ترقیق، تسہیل و تحقیق، ابدال، نقل

اور تخفیف و تشدید وغیرہ کا اختلاف۔

اس نوع میں وہ کلمات مختلف فیہا بھی شامل ہیں، جن کے نطق میں قبائل عرب کا اختلاف تھا، جیسا کہ درج ذیل امثلہ سے واضح ہوتا ہے:

✽ خُطُوَاتٌ:..... اسے طاء کے ضمہ اور سکون دونوں کے ساتھ پڑھا گیا ہے۔

✽ بِيُوتٌ:..... اسے باء کے کسرہ اور ضمہ دونوں کے ساتھ پڑھا گیا ہے۔

✽ يَعْزِبٌ:..... اسے زاء کے ضمہ اور کسرہ دونوں کے ساتھ پڑھا گیا ہے۔

✽ يَلْحَدُونَ:..... اسے يَلْحَدُونَ اور يُلْحِدُونَ دونوں طرح پڑھا گیا ہے۔

✽ بِالْبَحْلِ:..... اسے بِالْبَحْلِ اور بِالْبَحْلِ دونوں طرح پڑھا گیا ہے۔

✽ ضُعْفًا:..... اسے ضاد کے ضمہ اور فتح دونوں طرح پڑھا گیا ہے۔

✽ فَيَسْحَحْتَكُمْ:..... اسے ياء کے ضمہ اور حاء کے کسرہ کے ساتھ فَيَسْحَحْتَكُمْ بھی پڑھا گیا ہے۔

✽ شَنَّانٌ:..... نون اول کے فتح اور سکون کے ساتھ دونوں وجوہ منقول ہیں۔

✽ يَقْنِطٌ:..... نون کے فتح اور کسرہ کے ساتھ دونوں وجوہ مروی ہیں۔

مذکورہ کلمات کے علاوہ وہ کلمات جن کے نطق اور تلاوت کی ادائیگی میں کیفیت اداء کا

اختلاف پایا جاتا ہے، وہ بھی اسی نوع میں شامل ہیں۔



سبعہ اَحرف پر نزول قرآن کی حکمت

قرآن مجید کو قراءات سات حروف پر نازل کرنے کی متعدد حکمتیں ہیں، جن میں سے چند اہم حکمتوں کو درج ذیل میں بیان کیا جاتا ہے:

۱۔ نزول کتاب میں ہر قوم کی زبان کی موافقت کا لحاظ رکھنا:

بندوں کے معاملے میں اللہ کی یہ قدیم سنت رہی ہے کہ اس نے ہر رسول کو اس کی قوم کی زبان میں مبعوث فرمایا۔ اس بات کی دلیل اللہ کے مندرجہ ذیل فرامین میں موجود ہے:

﴿وَمَا أَرْسَلْنَا مِنْ رَّسُولٍ إِلَّا بِلِسَانِ قَوْمِهِ لِيُبَيِّنَ لَهُمْ﴾

(ابراہیم : ۴)

”ہم نے ہر رسول کو اس کی قوم کی زبان میں بھیجا تاکہ وہ دین کی وضاحت کرے۔“

﴿فَأَنبَأَ يَسْرَنَاهُ بِلِسَانِكَ لَعَلَّهُمْ يَتَذَكَّرُونَ﴾ (الدخان : ۵۸)

”ہم نے قرآن کریم کو آپ ﷺ کی زبان میں اتار کر آسان بنا دیا ہے، تاکہ لوگ اس سے نصیحت حاصل کریں۔“

اہل عرب جن کی طرف اللہ نے قرآن مجید نازل کیا، مختلف لہجات، متعدد لغات اور بے شمار قسم کی بولیاں بولنے والے تھے۔ اللہ تعالیٰ نے ان کے لغات و لہجات کو مد نظر رکھتے ہوئے مختلف لہجات اور لغات میں قرآن مجید کو نازل فرمایا۔ اگر اللہ تعالیٰ قرآن مجید کو ایک ہی لغت میں نازل کر دیتے، جبکہ جن کی طرف قرآن نازل کیا جا رہا تھا وہ مختلف لہجات والے تھے، تو ایک لغت میں نزول قرآن نہ صرف تلاوت میں حائل ہوتا، بلکہ اس سے حصول ہدایت میں بھی آڑے آتا، کیونکہ انسان کے لیے مشکل ہے کہ وہ اپنی مادری زبان کو چھوڑے، کیونکہ وہ بچپن سے اسی زبان اور لہجہ میں بات کرتا چلا آ رہا ہوتا ہے۔ یہ لغت اس کی طبائع

میں سے ایک طبیعت، عادتوں میں سے ایک عادت اور اس کے گوشت پوست کا ایک حصہ بن چکی ہوتی ہے، تو ایسی صورت میں اس لغت کو چھوڑ کر دوسری لغت اختیار کرنا آدمی کے لیے ممکن نہیں ہوتا۔ اگر اللہ تعالیٰ اہل عرب کو ان کی زبان سے مختلف کسی دوسری زبان کا پابند بنا دیتا، تو اس پر ان کی زبانیں سیدھی نہ رہ سکتی تھیں اور نہ ہی یہ ممکن تھا کہ وہ اسے اپنا سکیں، لہذا ان پر ایسی مشقت اور تکلیف نازل ہوتی، جو انسانی فطرت اور بشری قوت سے بالاتر ہوتی۔ یہ مشقت اسلام کے بنیادی اصول: جلب منفعت، اور دفع ضرر کے مخالف ہوتی۔

اللہ کی رحمت خاص بھی اس اُمت کے لیے آسانی اور دفع حرج کا تقاضا کرتی ہے، تاکہ کتاب اللہ کا حفظ، اس کے دستور کی اتباع اور اس کی تلاوت کو ممکنہ حد تک آسان بنایا جائے، تاکہ اس کی تلاوت سے ثواب اور اس میں موجود خزانے سے بطریق احسن و اکمل فائدہ اٹھایا جاسکے، اللہ تعالیٰ نے قرآن مجید کو مختلف لغات و لہجات میں نازل فرمایا اور نبی کریم ﷺ بھی عربوں پر انہی مختلف لہجات کے مطابق پڑھتے تھے، تاکہ ہر قبیلہ والوں پر ان کی لغت کے موافق لہجے کے مطابق تلاوت کرنا آسان ہو۔

۲۔ دو مختلف قراءتوں سے دو مختلف حکموں کے مابین جمع کا فائدہ:

مثلاً اللہ تعالیٰ کا فرمان ہے:

﴿فَاعْتَزِلُوا النِّسَاءَ فِي الْمَحِيضِ وَلَا تَقْرُبُوهُنَّ حَتَّىٰ يَطْهُرْنَ﴾

(البقرة: ۲۲۲)

”ایام مخصوصہ میں اپنی بیویوں سے دور رہو، حتیٰ کہ وہ پاک ہو جائیں۔“

اس آیت میں لفظ يَطْهُرْنَ کو طاء کے سکون اور ہاء کے ضمہ کے ساتھ بغیر تشدید پڑھا گیا ہے اور یہ الطُّهْرَ سے ماخوذ ہے۔ اس میں دوسری قراءت باب تَفَعُّل سے يَطْهَرْنَ ہے۔ یہ بات کوئی ڈھکی چھپی نہیں کہ تشدید والی قراءت عورتوں کے حیض سے طہارت میں مبالغہ پر دلالت کرتی ہے، کیونکہ حروف کی کثرت معنی کی زیادتی پر دلالت کرتی ہے۔ ان دو قراءت سے مندرجہ ذیل احکام اخذ ہوتے ہیں:

✽ حائضہ سے خاوند اس وقت تک مجامعت نہ کرے، جب تک اسے طہارتِ اصلی حاصل نہ ہو جائے اور طہارتِ اصلی سے مراد انقطاع دم حیض ہے۔

✽ خاوند تب تک صحبت نہ کرے، جب تک حائضہ طہارت میں مبالغہ یعنی غسل نہ کر لے۔ چنانچہ اس قراءت کے مطابق مجامعت کے لیے طہر کے بعد غسل بھی لازمی ہے اور اس کے بغیر مباشرت جائز نہیں ہے۔ فقہائے اربعہ میں سے امام شافعی کا یہی مذہب ہے۔

۳۔ مجمع علیہ حکم کی وضاحت:

سیدنا سعد بن ابی وقاص رضی اللہ عنہ کی قراءت ہے:

﴿وَإِنْ كَانَ رَجُلٌ يُورَثُ كَلَالَةً أَوْ امْرَأَةً وَلَهُ أَخٌ أَوْ أُخْتٌ مِنْ أُمَّهٖ﴾

(النساء: ۱۲)

اگرچہ یہ قراءت شاذہ ہے، لیکن یہ واضح کرتی ہے کہ اس آیت مبارکہ میں اخینافی بہن بھائی مراد ہیں اور یہ بات علماء کے ہاں متفق علیہ ہے۔

۴۔ دو ایسے مختلف شرعی حکموں کا بیان، جو ایک دوسرے کے بدل ہوں:

مثلاً اللہ تعالیٰ کا فرمان ہے:

﴿إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ

وَأَمْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ (المائدہ: ۶)

یہاں اَرْجُلِكُمْ کو نصب اور جردونوں طرح پڑھا گیا ہے۔ نصب والی قراءت سے پاؤں کے دھونے کا وجوب معلوم ہوتا ہے، کیونکہ اس صورت میں اس کا عطف و جَوْهَكُمْ پر ہوگا، جو اَغْسِلُوا کا معمول ہے۔ لہذا معطوف علیہ اور معطوف دونوں حکم میں یکساں ہوں گے۔ اور جرد والی قراءت مسح کے جواز پر دلالت کرتی ہے، کیونکہ اس صورت میں عطف بِرُءُوسِكُمْ پر ہوگا، جو کہ وَاَمْسَحُوا کا معمول ہے، لہذا اس کا معطوف بھی حکم میں اس کے متش ہوگا۔

رسول اللہ ﷺ نے اپنے قول و فعل سے اس بات کی وضاحت فرمائی ہے کہ جس نے

موزے پہنے ہوں وہ مسح کرے اور جس نے موزے نہ پہنے ہوں اس کے لیے پاؤں دھونا واجب ہے۔ یوں یہ دونوں حکم ایک دوسرے کے بدل ہوں گے، جس کا مطلب ہے ایک حالت میں پاؤں دھونا پاؤں پر مسح کا بدل ہوگا اور موزے پہننے کی صورت میں مسح کرنا پاؤں دھونے کا بدل ہوگا۔

۵۔ تعدد قراءات کی تعدد اعجاز پر دلالت

یعنی جب ایک قراءت کے مطابق تلاوت کی جائے گی، تو ایک اعجاز ظاہر ہوگا اور جب دوسری قراءت کے مطابق تلاوت کی جائے گی تو دوسرا اعجاز ظاہر ہوگا۔ چنانچہ کئی قراءات سے کئی معجزات کا ظہور ہوگا۔ جس کو جتنے زیادہ معجزات اور آیات یاد ہوں گی وہ اسی قدر قرآن کے کلام اللہ، وحی الہی اور نبی کریم ﷺ پر نازل ہونے کی دلیل ہوں گی۔

۶۔ تنوع قراءات میں قرآن مجید کے کلام اللہ ہونے اور اس کی تصدیق کرنے والے (محمد ﷺ) کے رسول اللہ ﷺ ہونے پر براہین قاطعہ اور دلائل صادقہ موجود ہیں:

ایک منصف مزاج آدمی پر یہ بات مخفی نہیں ہے کہ قرآن مجید تنوع قراءات کے باوجود ٹکراؤ، تناقض، تضاد اور تعارض سے پاک ہے، بلکہ اختلاف لہجات اور تنوع اوجہ کے باوجود اس ایک حصہ دوسرے حصے کی تصدیق، وضاحت اور اس کے اسلوب نگارش پر اس بات کی شہادت پیش کرتا ہے کہ وہ ایک ہی نور کی مختلف کرنیں ہیں۔

قرآن مجید کی ترکیبی چٹنگی اور کمال ہدایت میں یک سمتی اور بلندی تہذیب اس کے منزل من اللہ ہونے کی قوی دلیل ہونے کے ماسوا کچھ نہیں اور جب ہم کلمات قرآنیہ میں سے کسی آیت کے کلمہ مختلف فیہا کی قراءات پر انتہائی گہری نظر ڈالتے ہیں تو اسے دو حال سے خالی نہیں پاتے:

۱۔ الفاظ کی تبدیلی سے معنی ایک ہی رہتا ہے یا متقارب ہوتا ہے، مثلاً

❁ لفظ الصراط:..... اس کو صاد، سین اور اشمام کے ساتھ پڑھنے سے اس کے معنی میں کوئی

فرق نہیں پڑتا۔

❁ يَحْسِبُ:..... اس کو سین کے کسرہ یا فتح کے ساتھ پڑھنے سے معنی ایک رہتا ہے۔

❁ بِالْبُخْلِ:..... اس کو بِالْبُخْلِ يَابِالْبُخْلِ پڑھنے سے معنی ایک رہتا ہے۔

❁ مِرْفَقًا:..... میم کے کسرہ اور فتح دونوں قراءات کا معنی ایک ہی ہے۔

❁ فَتَبِينُوا اور فَتَشْتَبُوا دونوں طرح مروی ہے اور معنی میں نکھار پیدا ہوتا ہے۔

مذکورہ الفاظ اور ان کے علاوہ بہت سارے دیگر کلمات بھی اسی قبیل سے ہیں۔

۲۔ الفاظ کے مختلف ہونے سے معنی تبدیل ہو جائے، لیکن دونوں معانی ایک دوسرے کے

متعارض یا متناقض نہ ہوں، بلکہ کوئی ایسی توجیہ ممکن ہو، جو اس معنی کو مستحضر رکھ سکے، مثلاً

❁ ﴿وَأَنْظُرْ إِلَى الْعِظَامِ كَيْفَ نُنشِرُهَا﴾ (آل عمران: ۲۵۹)

اب نُشِرُ میں ایک قراءت راء اور دوسری زا کے ساتھ ہے۔ نُشِرُهَا کا معنی ہے: ہم

اسے بعد الموت حساب کے لیے زندہ کریں گے، اور نُشِرُهَا کا معنی ہے: ہم اس کے بعض

حصوں کو بعض کے ساتھ ملا دیں گے، یہاں تک کہ وہ ہڈیاں جمع یا اکٹھی ہو جائیں گی۔ اگرچہ

معانی دونوں مختلف ہیں، لیکن یہ توجیہ اسے مصداق سے علیحدہ نہیں ہونے دیتی کہ اللہ تعالیٰ

جب اپنی مخلوقات کو دوبارہ اٹھانے کا ارادہ فرمائیں گے تو وہ ہڈیوں کو اکٹھا فرمائیں گے اور پھر

ان ہڈیوں سے مجسم مخلوق کو زندہ کر دیں گے۔

❁ ﴿إِنَّ الْمُصَدِّقِينَ وَالْمُصَدِّقَاتِ﴾ (الحديد: ۱۸)

ان کلمات کو صاد کی تشدید اور تخفیف دونوں طرح سے پڑھا گیا ہے۔ تشدید کی شکل میں

اصل کلمات الْمُصَدِّقِينَ وَالْمُصَدِّقَاتِ ہوگا، پھر تاء کو صاد کیا اور صاد کا صاد میں

ادغام کر دیا تو الْمُصَدِّقِينَ وَالْمُصَدِّقَاتِ ہو گیا، جس کا معنی ہے: اپنے مالوں سے

صدقات نکالنے والے اور والیاں۔ تخفیف والی قراءت کی صورت میں معنی ہوگا کہ وہ لوگ جو

دین کی بھرپور تصدیق کرنے والے ہیں اور دین کے احکامات کی بجا آوری اور اتباع کے شوق

سے ان کے دل معمور ہیں۔ اگرچہ دونوں قراءات میں معانی کا واضح اختلاف پایا جاتا ہے،

لیکن صدقہ کرنے والے مومن بندوں میں دونوں اوصاف پائے جاتے ہیں۔

﴿أَزَلَّهُمَا الشَّيْطَانُ اور أَزَالَهُمَا الشَّيْطَانُ﴾ (البقرہ: ۳۶)

أَزَالَهُمَا کا معنی ہے: دور کر دیا یعنی شیطان نے آدم و حواء کو جنت سے دور کر دیا، اور أَزَلَّهُمَا کے معنی ہیں: شیطان نے انہیں پھسلا یا اور غلطی میں واقع کر دیا۔ دونوں قراءات کے اگرچہ معنی مختلف ہیں، لیکن مصداق کے لحاظ سے نتیجہ ایک ہی ہے۔ وہ یوں سمجھیے کہ زلۃ تقاضا کرتی ہے جنت سے دوری کا، تو یہاں دونوں معانی ایک دوسرے کو لازم و ملزوم ہیں یعنی زلۃ ملزوم اور جنت سے دوری اس کا لازمہ ہے۔

اسی وجہ سے سیدنا ابن مسعود رضی اللہ عنہ فرمایا کرتے تھے:

”قرآن کریم میں جھگڑا اور اختلاف نہ کیا کرو، کیونکہ اس میں اختلاف نہیں ہے۔ اگر دو حروف میں سے ایک کسی ایسی چیز کا حکم دیتا ہے، جس سے دوسرا روکتا ہے تو بظاہر یہ اختلاف نظر آتا ہے، حالانکہ وہ حرف ان سب معانی کا جامع ہوتا ہے۔ چنانچہ جو ایک قراءت پڑھتا ہے، دوسری کو بے رغبتی اختیار کرتے ہوئے نہ چھوڑے، کیونکہ قرآن کے ایک حرف کے انکار سے مکمل قرآن کا انکار لازم آتا ہے۔“

خلاصہ کلام یہ ہے کہ تمام اختلافات قراءات تنوع و تغایر کے قبیل سے ہیں، نہ کہ تضاد اور تناقض کے قبیل سے، کیونکہ تناقض اور ضدیت کلام اللہ میں ہر حال میں محال ہے۔ اللہ تعالیٰ کا فرمان عالی شان ہے:

﴿وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾

(النساء: ۸۲)

چنانچہ جب قرآن کریم میں اختلاف تضاد نہیں ہے، تو مطلب یہ ہوا کہ قرآن کریم منزل من اللہ ہے۔ واللہ تعالیٰ اعلم



احادیث مبارکہ سے مستنبط فوائد

پچھلے صفحات میں مذکور احادیث مبارکہ سے جو فوائد حاصل ہوتے ہیں ان کی تفصیل درج ذیل ہے:

۱۔ تمام قراءات برحق اور درست ہونے میں برابر ہیں۔ جس نے ان میں سے ایک قراءت بھی پڑھی اس نے درستگی کو پالیا۔

اس کی دلیل آپ ﷺ کے مندرجہ ذیل فرامین ہیں:

❁ ((فَأَيُّمَا حَرَفٍ قَرَأَ وَاعْلَيْهِ فَأَصَابُوا.))

”پس جس حرف پر بھی انہوں نے پڑھا درستگی کو پالیا۔“

❁ ((فَأَيُّ ذَلِكَ قَرَأْتُمْ أَصَبْتُمْ.))

”تم ان میں سے جو بھی پڑھو، درستگی کو پالو گے۔“

❁ ہر پڑھنے والے کے لیے آپ ﷺ نے ”أَحْسَنَتْ“ یعنی تو نے اچھا پڑھا کے الفاظ

ارشاد فرمائے، جیسا کہ بعض روایات میں ہے۔ یا بعض روایات کے مطابق ”أَصَبْتَ“

یعنی تو نے درستگی کو پالیا کے الفاظ کہے۔

❁ راوی حدیث کے الفاظ ((فَحَسَّنَ الرَّسُولُ ﷺ شَأْنَهُمَا.)) آپ ﷺ نے

ہر ایک کی قراءت کی تحسین فرمائی۔

❁ سیدنا عمر رضی اللہ عنہ اور سیدنا ابی بن کعب رضی اللہ عنہ نے جب ایک دوسرے کی قراءت کی مخالفت

کی تو آپ ﷺ نے ان کی مخالفت سے اتفاق نہیں کیا، جو اس بات کی دلیل ہے کہ

ان کی قراءت درست اور صحیح تھیں۔

❁ جب سیدنا ابی بن کعب رضی اللہ عنہ کے لیے اختلاف قراءت کا اقرار مشکل ہوا تو آپ ﷺ

نے ان کے سینے پر ہاتھ سے ضرب لگائی، اس سے بھی اس بات کی دلیل لی جاتی ہے، کہ تمام قراءات برحق اور درست ہیں۔

اس بات میں ذرا سا بھی شک و شبہ نہیں ہے کہ یہ تمام واضح اور غیر مبہم دلائل اس بات پر شاہد ہیں کہ منزل حروف میں سے ہر حرف کی قراءات جائز اور درست ہے۔

۲- اختلاف کے باوجود تمام قراءات منزل من اللہ ہیں، رسول اللہ ﷺ کے منہ مبارک سے بطریق تلقی اور مشافہتہ حاصل کی گئیں ہیں اور انسان کی مرضی کو ان میں کوئی دخل نہیں ہے۔

کسی کے لیے یہ جائز نہیں ہے کہ وہ اپنی مرضی کے مطابق ایک عبارت کی جگہ دوسری عبارت یا ایک لفظ کی جگہ اس کا مترادف یا اس کے برابر کا کوئی حرف پڑھے۔ اس کے دلائل مندرجہ ذیل ہیں:

✽ آپ ﷺ نے مختلف قراءات پڑھنے والے تمام صحابہ میں سے ہر ایک کی قراءات سن کر فرمایا: ((كَذَلِكَ أَنْزَلْتُ))

✽ ہر ایک دوسرے سے کہتا رہا کہ ((أَقْرَأْنِيهَا رَسُولُ اللَّهِ ﷺ))

✽ آپ ﷺ نے مختلف قراءات پڑھنے والے صحابہ میں سے ہر ایک کی قراءات کو ثابت رکھا۔

✽ اگر ہر ایک کو اجازت دی جاتی کہ وہ اپنی مرضی کے مطابق جو لفظ چاہے پڑھے تو اس سے قرآن کریم کی قرآنیت باطل ٹھہرتی ہے، کیونکہ قرآن کریم تو اللہ کی طرف سے نازل شدہ ہے۔ اگر ہر شخص کو اجازت دے دی جائے کہ وہ جیسے چاہے پڑھے تو اس سے قرآن کریم کا اعجاز ختم ہو جاتا ہے اور اللہ تعالیٰ کا یہ قول: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹) بے معنی ہو کر رہ جاتا ہے۔

✽ امام ابن عطیہ رحمہ اللہ امام قرطبی رحمہ اللہ سے نقل کرتے ہوئے فرماتے ہیں:

”اللہ تعالیٰ نے ان تمام حروف کو اپنے نبی ﷺ کے لیے مباح قرار دیا،

جبرئیل علیہ السلام نے انہی کے مطابق آپ ﷺ سے دُور کئے۔ اس میں قرآن کا اعجاز اور چنگلی پائی جاتی ہے۔ آپ ﷺ کے فرمان: ((فَاقْرَأْ وَ مَا تَيَسَّرَ مِنْهُ)) کا مطلب ہرگز یہ نہیں کہ ہر صحابی اپنی مرضی سے قرآن کریم میں بعض لغات کی تبدیلی کرتا تھا۔ اگر ایسا ہوتا تو قرآن کریم کا اعجاز ختم ہو جاتا اور قرآن اکھاڑہ بن کے رہ جاتا کہ جس کا جی چاہتا اس میں تبدیلی کرتا، حتیٰ کہ اس کا منزل من اللہ ہونا ختم ہو جاتا۔ حروف سبعہ کی اجازت آپ ﷺ کو امت پر آسانی کرتے ہوئے دی گئی۔ آپ ﷺ نے اُبی ذرؓ اور ابن مسعودؓ کو جو پڑھایا تھا، وہ بھی جبرئیل علیہ السلام سے دُور کیا تھا۔ اسی طرح ہشام بن حکیمؓ اور عمر بن خطابؓ کی سورۃ الفرقان کی تلاوت بھی اسی قبیل سے تھی۔ اگر ایسا نہ ہوتا تو آپ ﷺ کے قول: ((هَكَذَا أَقْرَأْنِيهَا جِبْرَائِيلُ)) کی صحت کیسے ممکن ہے۔ اس کا مسوائے اس کے اور کوئی جواب نہیں کہ آپ ﷺ کو جبرئیل علیہ السلام نے ایک مرتبہ ایسے اور دوسری مرتبہ دوسری طرح پڑھایا۔ اگر یہ کہا جائے کہ لوگوں میں سے ہر ایک کو یہ حق حاصل تھا کہ جو چاہے اختیار کر لے تو اللہ کے فرمان: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹) کا ابطال لازم آتا ہے۔“

۳۔ مسلمانوں کے لیے یہ جائز نہیں ہے کہ وہ اختلاف قراءات کو قرآن مجید میں لڑائی، جھگڑا اور اسے جھٹلانے، اس میں شک پیدا کرنے یا اس میں شور و غوغا کرنے کا باعث بنائیں۔

یہ اس لیے جائز نہیں ہے، کیونکہ سبعہ حروف پر نزول قرآن کا مقصد امت پر آسانی، رحمت اور نرمی کرنا تھا، تو یہ مناسب نہیں کہ ہم اس آسانی کو تنگی، وسعت کو سختی اور عطیہ خداوندی کو آزمائش اور مشقت بنا ڈالیں۔ اس کے دلائل میں سے اوپر ذکر کردہ حدیث عمرو بن عاصؓ ہے، جس میں آپ ﷺ کا ارشاد مبارک یوں آیا ہے:

((فَلَا تَمَارُوا فِي الْقُرْآنِ فَإِنَّ الْمِرَاءَ فِيهِ كُفْرٌ))

”قرآن کریم میں جھگڑا مت کرو، کیونکہ قرآن کریم میں جھگڑا کرنا کفر ہے۔“

اسی طرح اختلاف قراءات کے موقع پر آپ ﷺ کا متغیر چہرے کے ساتھ فرمانا:

((إِنَّمَا أَهْلَكَ مَنْ كَانَ قَبْلَكُمْ الْاِخْتِلَافَ)) یعنی تم سے پہلوں کو بھی اختلاف نے

ہلاک کیا۔ مزید برآں آپ ﷺ کا سیدنا ابی بن کعب رضی اللہ عنہ کے سینے پر مارنا وغیرہ بھی اس قبیل کے دلائل میں سے ہے۔

۴۔ اَحْرَفِ سَبْعَةٍ كِي رَحْصَتِ مَدِينَةٍ فِي نَازِلٍ هَوِيٍّ، نَهَ كِه مَكَّةَ فِيْ-

اس کی دلیل صحیح مسلم کی اوپر ذکر کردہ حدیث ہے، جس میں ہے کہ سیدنا جبرئیل کی آپ ﷺ

سے ملاقات بنی غفار کے حوض کے پاس ہوئی اور یہ جگہ مدینہ منورہ میں تھی۔ اس طرح وہ احادیث

جو قراءات کے بارے میں مشاجرات صحابہ پر دلالت کرتی ہیں، ان سے یہ بات سمجھ آتی ہے

کہ یہ معاملہ مسجد میں پیش آیا تھا اور آپ ﷺ نے مساجد مدینہ میں آ کر بنائی تھیں۔

قراءات کے مدینہ منورہ میں نازل ہونے کی حکمت یہ سمجھ آتی ہے کہ مکہ مکرمہ میں

مسلمانوں کی تعداد انتہائی قلیل تھی اور ان میں بھی اکثریت قریشیوں کی تھی۔ چونکہ وہ بکثرت

آپ ﷺ کے ساتھ رہتے تھے، اس لیے ان پر قرآن مجید کی صحیح قراءت اور غلطی و تحریف

سے محفوظ تلاوت، نیز قرآن کریم کا حفظ آسان تھا۔ اب مدینہ میں چونکہ مسلمانوں کی تعداد

بڑھ گئی، دعوت کا دائرہ کار وسیع ہو گیا اور آپ ﷺ نے جزیرہ عرب کے اندر اور باہر مختلف

اقوام و قبائل کی طرف خطوط ارسال کرنے کا سلسلہ شروع فرمایا۔ آپ ﷺ کے پاس مختلف

وفود آنے لگے اور دین اسلام میں ایسے لوگ فوج در فوج داخل ہونا شروع ہو گئے جو مختلف

لہجات اور لغات والے تھے۔ اگر انہیں ایک ہی لغت میں قرآن کریم پڑھنے کا پابند کر دیا جاتا،

تو ان پر بہت گراں گزرتا۔ چنانچہ ہر قبیلہ کو اس کی لغت کے مطابق اور لہجے کے موافق پڑھنے کا

حکم دیا گیا۔ اب ہر قبیلہ نے آپ ﷺ سے سیکھنے کے بعد جو قراءت اس کی لغت کے مطابق

اور لہجے کے موافق ہوتی اس میں پڑھنا شروع کر دیا۔

قراءاتِ سبعہ کا حروفِ سبعہ سے تعلق

بعض لوگوں کا خیال ہے کہ حدیث مبارکہ میں وارد ”أحرف سبعہ“ سے آئمہ سبعہ کی قراءات مراد ہیں، چنانچہ ان کے خیال میں سیدنا نافع رضی اللہ عنہ کی قراءت ایک حرف، سیدنا عبداللہ بن کثیر رضی اللہ عنہ کی قراءت دوسرا حرف..... علیٰ هذا القیاس سات حروف آئمہ سبعہ کی سات قراءات ہیں، لیکن امر واقعہ یہ ہے کہ یہ رائے بالکل باطل ہے، جس کی مندرجہ ذیل وجوہات ہیں:

۱۔ اس رائے سے لازم آتا ہے کہ احرف سبعہ تمام کے تمام باقی ہیں اور ان میں سے کوئی ایک بھی منسوخ نہیں ہوا ہے اور ان تمام کے ساتھ قراءت کرنا آج بھی صحیح ہے، حالانکہ یہ بات اجماعِ اُمت کے خلاف ہے، کیونکہ اولاً اُمت کی آسانی کی غرض سے احرف سبعہ کو نازل کیا گیا، پھر عرضہٗ اخیرہ میں ان میں سے بہت سارے حروف کو منسوخ کر دیا گیا۔

۲۔ اس رائے کا یہ نتیجہ نکلے گا کہ سیدنا عثمان رضی اللہ عنہ کا کتابتِ مصاحف اور اس پر لوگوں کو جمع کرنے کا عمل بے فائدہ تھا، حالانکہ قراءاتِ شاذہ جو مصدقہ رسمِ مصاحف میں موجود نہ تھیں، ان پر مشتمل مصاحف کو جلانے کا اس کے علاوہ کوئی اور داعیہ اور وجہ نہ تھی۔

۳۔ اس سے یہ بھی لازم آتا ہے کہ آئمہ سبعہ کی قراءات میں تمام کے تمام حروفِ سبعہ موجود ہیں، جس کا مطلب ہے کہ امام ابو جعفر رضی اللہ عنہ، امام یعقوب رضی اللہ عنہ اور امام خلف العاشر رضی اللہ عنہ، جن کا شمار آئمہ سبعہ میں نہیں ہوتا، ان کی قراءات اور روایات احرفِ سبعہ میں سے نہیں ہیں، حالانکہ یہ بات اُمت کی متفقہ رائے اور اجماع کے خلاف ہے۔

۴۔ آئمہ سبعہ میں سے ہر ایک سے بہت سے راویوں نے مختلف روایات نقل کی ہیں۔ یہ

تمام روایات اس امام کی قراءت سمجھی جاتی ہیں۔ اگر اَحْرَفِ سَبْعَہ ہی آئمہ سبْعَہ کی قراءت ہیں، تو پھر مختلف راویوں نے جو کچھ آئمہ سے نقل کیا ہے، اگر اس کو مد نظر رکھا جائے تو ان منقول روایات (قراءت) کی تعداد کا شمار ممکن نہیں ہے، جبکہ اَحْرَفِ سَبْعَہ مخصوص عدد تک محدود ہیں۔

امام ابوشامہ رحمۃ اللہ علیہ فرماتے ہیں:

”بعض لوگوں کا خیال ہے کہ اَحْرَفِ سَبْعَہ سے مراد موجودہ قراءت سبْعَہ ہیں، حالانکہ یہ بات راہِ اہل علم کے اجماع کے خلاف ہے۔ یہ خیال تو فقط جہلاء کا ہے۔“

صحیح بات یہی ہے کہ قراءت سبْعَہ اور قراءت ثلاثہ، جن کی لوگ آج تلاوت کرتے ہیں اَحْرَفِ سَبْعَہ کا ایک حصہ ہیں۔ اس بارے میں منقول تمام روایات متواتر ہیں اور ان کے ثبوت کے لیے حدیث: ((أُنزِلَ الْقُرْآنُ عَلٰی سَبْعَةِ أَحْرَفٍ .)) آپ صلی اللہ علیہ وسلم سے مروی ہے۔ اسی طرح یہ قراءت عشرہ اس دور کے موافق ہیں جو نبی کریم صلی اللہ علیہ وسلم نے حضرت جبرئیل علیہ السلام کے ساتھ اپنی زندگی کے آخری ایام میں فرمایا تھا۔

امام ابن اَشتہ رحمۃ اللہ علیہ نے ’المصاحف‘ اور امام ابن شیبہ رحمۃ اللہ علیہ نے ’فضائل قرآن‘ میں امام ابن سیرین رحمۃ اللہ علیہ سے نقل کیا ہے:

”جو قراءت لوگ آج پڑھ رہے ہیں، یہ نبی کریم صلی اللہ علیہ وسلم کے سیدنا جبرئیل علیہ السلام کے ساتھ کئے گئے اس دور کے مطابق ہیں، جو آپ صلی اللہ علیہ وسلم نے اپنی زندگی کے آخری سال میں کیا تھا۔“

اسی طرح امام ابن اَشتہ رحمۃ اللہ علیہ نے ہی امام ابن سیرین رحمۃ اللہ علیہ سے نقل کیا ہے:

”نبی کریم صلی اللہ علیہ وسلم سیدنا جبرئیل علیہ السلام سے ہر سال رمضان کے مہینہ میں دور کیا کرتے تھے، لیکن زندگی کے آخری سال میں آپ صلی اللہ علیہ وسلم نے جبرئیل علیہ السلام سے دو مرتبہ دور کیا۔ اہل علم کا خیال ہے کہ ہماری موجودہ قراءت عرصہ اخیرہ

(آخری دور) کے مطابق ہیں۔“^۱

یہ قراءات مصاحف عثمانیہ، جنہیں سیدنا عثمان رضی اللہ عنہ نے مختلف شہروں کی طرف بھیجا تھا، اس رسم کے مطابق ہیں۔ ان مصاحف کی صحت پر صحابہ کرام رضی اللہ عنہم کا اجماع ہے۔ اسی طرح اس بات پر بھی صحابہ کرام کا اتفاق وجود میں آیا کہ جو قراءات ان مصاحف کی رسم کے مخالف ہوں گی، انہیں چھوڑ دیا جائے گا اور یہ بات معلوم ہے کہ قراءات عشرہ ان مصاحف سے خارج نہیں ہیں۔ ان قراءات کی ایک مصحف سے مطابقت نہیں ہوتی، تو کسی دوسرے سے ضرور ہو جاتی ہے۔ اہل فن کے ہاں رسم عثمانی کی مخالفت سے مراد تمام مصاحف کی مخالفت ہے۔

اہل فن کے ہاں جو قراءات عرضہ اخیرہ کے مخالف تھیں، انہیں منسوخ قرار دیا گیا ہے۔ اسی وجہ سے مصاحف عثمانیہ میں صرف وہی حروف لکھے گئے ہیں، جن کو عرضہ اخیرہ میں ثابت رکھا گیا اور ان کا قرآن کریم ہونا تو اتر سے ثابت تھا، چنانچہ ان میں سے کسی بھی قراءت کو منسوخ نہیں کیا گیا۔ البتہ جن حروف کو عرضہ اخیرہ میں منسوخ کر دیا گیا تھا ان کو مصاحف میں لکھنے سے بھی گریز کیا گیا تھا۔

موجودہ قراءات عشرہ حروف سب سے کا جزء ہیں، کل نہیں:

شروع میں کہا گیا ہے کہ قراءات عشرہ ا حروف سب سے کا جزء ہیں، کل نہیں! اس بات کی مزید وضاحت ہم یہاں بیان کئے دیتے ہیں۔ جیسا کہ ہم نے پہلے بھی بیان کیا ہے کہ قراءات متواترہ ہوں یا غیر متواترہ، ان کا اختلاف سات اقسام میں منقسم ہے اور ان سات اقسام کی ہم نے کئی مثالیں پیش کی تھیں۔ پھر ان سات قسم کے اختلافات میں سے ہر ایک کے تحت کئی افراد، متعدد جزئیات اور مختلف صورتیں ہیں۔ ان افراد و اجزاء اور صورتوں میں کچھ تو ایسی ہیں، جن کا بطریق تواتر قرآن ہونا ثابت ہے، اور کچھ ایسے بھی ہیں جن کو عرضہ اخیرہ میں منسوخ کر دیا گیا تھا اور انہیں قرآن کریم شمار نہیں کیا گیا۔

پہلے تو ہم نے متواتر کی سات اقسام کی امثلہ پیش کی تھیں، اب ایسی امثلہ بیان کریں گے جنہیں ان سات اقسام میں سے منسوخ کر دیا گیا تھا اور انہیں قرآن مجید میں شمار نہیں کیا گیا تھا:

۱۔ اسماء کا اختلاف

اس کی امثلہ درج ذیل ہیں:

❁ ﴿يَسْبَعُونَ كَلِمَةَ اللَّهِ﴾ (البقرہ: ۷۵) کو كَلِمَ اللّٰهِ یعنی اس کلمہ کو کاف کے کسرہ، لام کے سکون اور حذف الف کے ساتھ پڑھا جائے۔ اس صورت میں یہ اسم جنس ہوگا۔

❁ ﴿وَقَالُوا قُلُوبُنَا غُلْفٌ﴾ (البقرہ: ۸۸) کو غُلْفٌ یعنی نین اور لام کے ضمہ کے ساتھ پڑھا جائے۔ اس صورت میں یہ کلمہ غلاف کا جمع مکسر ہوگا، جیسے نمر کی جمع خمار آتی ہے۔

❁ ﴿اَسْتَهْوَتْهُ الشَّيْطَانُ﴾ (الانعام: ۷۱) میں فعل کو اَسْتَهْوَاهُ الشَّيْطَانُ یعنی فعل کو مونث اور فاعل کو مفرد پڑھا جائے۔

❁ ﴿فَخَرَّ عَلَيْهِمُ السَّقْفُ﴾ (النحل: ۲۶) کو السَّقْفُ یعنی سین اور قاف کے ضمہ کے ساتھ پڑھا جائے۔ اس صورت میں یہ کلمہ سَقْف سے جمع مکسر ہوگا۔

❁ ﴿أَنْ يَغْفِرَ لِي خَطِيئَتِي﴾ (الشعراء: ۸۲) یہ خَطِيئَةٌ کی جمع ہے۔

❁ ﴿سُتَكْتَبُ شَهَادَاتُهُمْ﴾ (الزخرف: ۱۹) یہ شَهَادَاتُهُمْ کی جمع ہے۔

❁ ﴿فَأَصْلِحُوا بَيْنَ أَخَوَانِكُمْ﴾ (الحجرات: ۱۰) یہ أَخ کی جمع ہے۔

❁ ﴿فَلَا أُقْسِمُ بِرَبِّ الْمَشْرِقِ وَالْمَغْرِبِ﴾ (المعارج: ۴۰) کو واحد پڑھنا۔

❁ ﴿إِذَا تَتْلَىٰ عَلَيْهِمْ آيَاتُ الرَّحْمَنِ﴾ (مریم: ۵۸) میں يُتْلَىٰ مذکر سے پڑھا جائے۔

❁ ﴿يَوْمَ تُحْمَىٰ عَلَيْهِمْ فِي نَارِ جَهَنَّمَ﴾ (التوبہ: ۳۵) میں تاء تانیث سے پڑھا جائے۔

❁ ﴿وَلَا يَأْخُذْكُمْ بِهِمَا رَأْفَةٌ﴾ (النور: ۲) میں تاء کی بجائے یائے مذکر سے پڑھا

جائے۔

- ✽ ﴿فَكَيْفَ إِذَا تَوَفَّيْتَهُمُ الْمَلَائِكَةُ﴾ (محمد: ۲۷) کو فعل کی تذکیر سے پڑھا جائے۔
- ✽ یوں پڑھا جائے: ﴿مِنْ رُبِّطِ الْغَيْلِ﴾ (الانفال: ۶۰) یہ رباط کی جمع ہے، جیسے کتاب کی جمع کتب آتی ہے۔
- ✽ ﴿وَفِي السَّمَاءِ رِزْقُكُمْ﴾ (الذاریات: ۲۲) میں رَزَفْنَاكُمْ جمع سے پڑھا جائے۔

۲۔ افعال کا اختلاف

اس کی مثالیں مندرجہ ذیل ہیں:

- ✽ ﴿كُلَّمَا عُوذُوا وَعَهْدُوا﴾ (البقرہ: ۱۰۰) کو فعل مجہول کے ساتھ پڑھا جائے۔
- ✽ ﴿فَيَمُكِّثُ غَيْرَ بَعِيدٍ﴾ (النمل: ۲۲) کو ماضی سے مضارع بنا کر پڑھا جائے۔
- ✽ ﴿تُدَكِّبُ الْأَمْرَ تَفْصُلُ الْآيَاتِ﴾ (الرعد: ۲) دونوں افعال کو صیغہ متکلم سے پڑھنا۔
- ✽ ﴿وَأَسْتَفْتِي حُورًا﴾ (ابراہیم: ۱۵) کو فعل امر بناتے ہوئے پڑھنا۔
- ✽ ﴿فَنَقَّبُوا﴾ (ق: ۳۶) میں قاف کو کسرہ کے ساتھ فعل امر بناتے ہوئے پڑھنا۔
- ✽ ﴿يَوْمَ يُقَالُ لِحَبَّتِهِمْ﴾ (ق: ۳۰) کو معروف کے بجائے مجہول پڑھنا۔

۳۔ اعراب کا اختلاف

اس کی مثالیں مندرجہ ذیل ہیں:

- ✽ ﴿وَمَنْ عِنْدَهُ عِلْمُ الْكِتَابِ﴾ (الرعد: ۴۳) میں مَنْ موصولہ کو جارہ بناتے ہوئے
- وَمِنْ عِنْدِهِ پڑھنا۔ اس ترکیب کی بناء پر جار (مِنْ) مجرور (عِنْدِهِ) ل کر خبر مقدم اور
- عِلْمُ الْكِتَابِ مبتدا موخر ہوگا۔
- ✽ ﴿وَمَا أَنْتَ بِهَادِي الْعُمَى﴾ (النمل: ۸۱) کو بهادِ الْعُمَى پڑھنا۔
- ✽ ﴿فَنَجَّيْ مَنْ نَشَاءُ﴾ (یوسف: ۱۱۰) میں فعل کو معروف یعنی فَجَّيْ پڑھنا۔
- ✽ ﴿وَلِيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ﴾ (الاحزاب: ۷۳) میں نئے جملہ
- کی وجہ سے يَتُوبُ رفع کے ساتھ پڑھنا۔

﴿فَأَذَقَهَا اللَّهُ لِبَاسِ الْجُوعِ وَالْخَوْفِ﴾ (النحل: ۱۱۲) میں لِبَاسٍ پر عطف ڈالتے ہوئے وَالْخَوْفِ کو منصوب پڑھنا۔

﴿مَا كَانَ حُجَّتَهُمْ إِلَّا أَنْ قَالُوا﴾ (الحاثیہ: ۲۵) میں حُجَّتَهُمْ کو كَانَ کا اسم بناتے ہوئے مرفوع پڑھیں اور اُن کو مصدر یہ ٹھہراتے ہوئے جملہ کو تاویل مصدر میں کر کے كَانَ کی خبر بنائیں۔

﴿وَالْأَرْضَ بَعْدَ ذَلِكَ دَحَسًا﴾ (النازعات: ۳۰) کو مبتداء بناتے ہوئے وَالْأَرْضَ پڑھا گیا ہے اور بعد کا جملہ خبر بن کر محل رفع میں ہوگا۔

﴿بَلُّغٌ﴾ (الاحقاف: ۳۵) کو بلاغاً نصب کے ساتھ پڑھنا۔ اس صورت میں یہ فعل محذوف کا مفعول مطلق ہوگا۔ تقدیری عبارت ہوگی: بلغنا القرآن بلاغاً۔

﴿فَاللَّهُ خَيْرٌ حَافِظًا﴾ (یوسف: ۶۴) میں خَيْرٌ کو حَافِظًا کی طرف مضاف کرتے ہوئے خَيْرٌ کی تنوین کو گرا دیا اور حَافِظٍ کو اس کا مضاف الیہ بنا دیا۔

﴿تَنْزِيلَ الْعَزِيزِ الرَّحِيمِ﴾ (یس: ۵) میں وَالْقُرْآنِ الْحَكِيمِ سے بدل بناتے ہوئے لام کو مجرور پڑھنا۔

۴۔ نقص و زیادتی کا اختلاف

اس کی مثالیں مندرجہ ذیل ہیں:

﴿وَالنَّهَارِ إِذَا تَجَلَّىٰ وَالذَّكْرِ وَاللَّيْلِ﴾ (اللیل: ۳)

﴿فَإِنْ آمَنُوا بِمَا آمَنْتُمْ بِهِ فَقَدْ اهْتَدَوْا﴾ (البقرہ: ۱۳۷)

﴿إِنْ تَعَذَّبْتُمْ فَعَبَادُكُمْ﴾ (المائدہ: ۱۱۸)

﴿وَلَا يَحْسَبُ الَّذِينَ كَفَرُوا سَبْقُوا﴾ (الانفال: ۵۹)

﴿فَأَسْرَٰ بِأَهْلِكَ بِقِطْعٍ مِّنَ اللَّيْلِ إِلَّا مَرَاتَكَ﴾ (ہود: ۸۱)

یہاں ﴿وَلَا يَلْتَفِتُ مِنْكُمْ أَحَدٌ﴾ محذوف ہے۔

﴿الَّذِينَ تَوْفَّعْتُمُ الْمَلَائِكَةَ﴾ (النحل: ۲۸) اصل میں تَوَفَّعْتُمُ

ہے۔

- ❁ یوں پڑھا جائے: ﴿وَشَاوِرْهُمْ فِي بَعْضِ الْأَمْرِ﴾ (آل عمران: ۱۵۹)
- ❁ یوں پڑھا جائے: ﴿إِنَّمَا ذَلِكُمُ الشَّيْطَانُ يُخَوِّفُكُمُ أَولِيَاءَهُ﴾

(آل عمران: ۱۷۵)

- ❁ پڑھنا: ﴿كَلَالَةً أَوْ امْرَأَةً وَلَهُ أَخٌ أَوْ أُخْتٌ مِّنْ أُمَّةٍ﴾ (النساء: ۱۲)
- ❁ یوں پڑھا جائے: ﴿لَقَدْ تَقَطَّعَ مَا بَيْنَكُمْ﴾ (الانعام: ۹۴)

۵۔ تقدیم و تاخیر کا اختلاف

اس کی مثالیں مندرجہ ذیل ہیں:

- ❁ یوں پڑھا جائے: ﴿كَذَلِكَ يَطْبَعُ اللَّهُ عَلَى قَلْبِ كُلِّ مُتَكَبِّرٍ جَبَّارٍ﴾

(المومن: ۳۵)

- ❁ یوں پڑھا جائے: ﴿وَجَاءَتْ سَكْرَتُ الْحَقِّ بِالْحَقِّ﴾ (ق: ۱۹)
- ❁ یوں پڑھا جائے: ﴿إِذَا جَاءَ فَتُحِ اللَّهُ وَالنَّصْرُ﴾ (النصر: ۱)

۶۔ ابدال کلمہ کا اختلاف

اس کی مثالیں مندرجہ ذیل ہیں:

- ❁ یوں پڑھا جائے: ﴿فَأَيُّقِنُوا بِحَرْبٍ مِّنَ اللَّهِ وَرَسُولِهِ﴾ (البقرة: ۲۸۹)
- یہاں اصل میں فَأَذْنُوا ہے۔

- ❁ پڑھنا: ﴿وَكَانَ عَبْدُ اللَّهِ وَجِيهًا﴾ (الاحزاب: ۷۹) یہاں اصلا عِنْدَ اللَّهِ تھا۔
- ❁ پڑھنا: ﴿وَإِنْ عَزَمُوا السَّرَّاحَ﴾ (البقرة: ۲۲۷) یہاں اصل میں الطَّلَاق تھا۔
- ❁ پڑھنا: ﴿وَأَتَمُّوا الْحَجَّ وَالْعُمْرَةَ لِلْبَيْتِ﴾ (البقرة: ۱۹۶) یہاں لِّلَّهِ تھا۔
- بسا اوقات ابدال کلمہ کے بجائے ابدال حرف ہوتا ہے، جیسے:

- ❁ یوں پڑھا جائے: ﴿الْحَى الْقِيَامُ﴾ (البقرة: ۲۵۵) یہاں اصل میں الْقِيَوْم تھا۔
- ❁ پڑھنا: ﴿وَجَرَيْنِ بِكُمْ بَرِيحٍ طَيِّبَةٍ﴾ (یونس: ۲۲) یہاں فی الاصل بِهِمْ تھا۔

پڑھنا: ﴿فِي شُغْلٍ فَارْكَبِينَ﴾ (یس: ۵۵) یہاں فِ كِهْوَنَ تھا۔

پڑھنا: ﴿قَدْ شَغَفَهَا حُبًّا﴾ (یوسف: ۳۰) اصل میں یوں تھا: قَدْ شَغَفَهَا حُبًّا۔

۷۔ اختلاف لہجات

اس کی مثالیں مندرجہ ذیل ہیں:

﴿الْحَمْدُ لِلَّهِ﴾ (الفاتحہ: ۲) کو الْحَمْدُ لِلَّهِ پڑھنا، کیونکہ اس کے بعد اللہ کے

جوار (پڑوسی) کی وجہ سے اس کو بھی جردے دیا۔ یہ تمیم اور بعض غطفان کی لغت ہے۔

﴿حَتَّى تَشْهَدُونَ﴾ (النمل: ۳۲) علامت مضارع پر ضمہ کے بجائے کسرہ پڑھنا،

یہ بنو ہذیل، بنو اسد اور بنو ربیعہ کی لغت ہے۔

﴿فَلَا تَكُ فِى مَرِيَّةٍ﴾ (ہود: ۱۰۹) کو میم کے ضمہ کے ساتھ پڑھنا، یہ تمیم اور

بنو اسد کی لغت ہے۔

یوں پڑھا جائے: ﴿وَيَدْعُونََنَا رَعَبًا وَرَهَبًا﴾ (الانبیاء: ۹۰) میں رَعَبًا وَرَهَبًا

کو رَعَبًا وَرَهَبًا پڑھنا۔ یہ بعض اہل عرب کی لغت ہے، جیسے اسی قبیل سے قرآن کریم

میں البُخْلُ اور الرُّشْدُ کی متواتر قراءات ہیں۔

خلاصہ کلام

قرآن مجید کو سات حروف پر نازل کیا گیا ہے، لیکن ہر حرف کے تحت کئی افراد اور

صورتیں آتی ہیں۔ ان میں سے بعض تو ایسے ہیں، جنہیں عرضہ اخیرہ میں باقی رکھا گیا اور ان

کا قرآن کریم ہونا بطریق تواتر ثابت ہے اور کچھ ایسے ہیں جن کو عرضہ اخیرہ میں منسوخ

کر دیا گیا اور ان کا قرآن کریم ہونا بطریق تواتر ثابت نہیں ہے۔ ایسی قراءات کو شاذہ

کا نام دیا جاتا ہے۔

نتیجہ:..... موجودہ قراءات سببہ و عشرہ، جن کے مطابق لوگ آج تلاوت کرتے

ہیں، اَحرف سببہ کا کل نہیں، بلکہ جزء ہیں۔



اسلامیہ کے تمام زمانوں میں لوگوں کی اس قدر کثیر تعداد نے نقل کیا کہ ان کا شمار کرنا محال ہے۔ زمین کے اطراف و اکناف میں ہر زمانے میں ائمہ قراءات سے بکثرت لوگوں نے نہ صرف ان کو نقل کیا، بلکہ ان میں مہارت حاصل کرنے کے ساتھ ساتھ انہیں مابعد لوگوں تک، حتیٰ کہ ہمارے زمانے تک منتقل بھی کیا، چنانچہ مذکورہ دلائل سے یہ بات واضح ہوتی ہے کہ ائمہ عشرہ کی قراءات متواترہ ہیں۔ اس سلسلہ میں کچھ مزید شواہد درج ذیل ہیں:

۱۔ یہ قراءات قرآن مجید کا بعض حصہ اور جزء ہیں، جبکہ قرآن مجید تو اپنے اجزاء سمیت سارے کا سارا بطریق تواتر ثابت ہے۔ اس کا ہر جز اور حصہ تواتر سے ثابت ہے، کیونکہ کل کے ثبوت کے لیے اجزاء کا ثبوت لازمی ہے۔ مثلاً الصَّراطِ میں سین والی قراءت بھی قرآن کریم کا حصہ ہے اور صاد والی بھی۔ یہ دونوں قراءتیں متواتر ہیں، جس سند سے ایک قراءت ہم تک پہنچی ہے، اسی سند سے دوسرے بھی موصول ہوئی ہے۔ ان میں سے ہر ایک قراءت قرآن ہے۔ اگر ہم یہ کہیں کہ ان میں سے ایک قراءت متواترہ ہے اور دوسری نہیں، حالانکہ دونوں کا ذریعہ نقل ایک ہے، تو یہ محض سینہ زوری اور دو ایک جیسی چیزوں کو بغیر دلیل کے قبول کرنا یاد کرنا ہے، چنانچہ یہ دعویٰ باطل اور غیر صحیح ہے۔ معلوم ہوا دونوں قراءات متواترہ ہیں اور یہی ہمارا مطلوب ہے، کیونکہ کسی قراءت کے تواتر کے انکار سے پورے قرآن کے تواتر کا انکار لازم آتا ہے۔ جب پورے قرآن کریم کے تواتر کی نفی کریں گے تو لامحالہ اجزاء کی نفی ہوگی، حالانکہ قرآن کے تواتر کا انکار سراسر باطل ہے۔ وہ آدمی جو قراءات میں سے بعض کو متواتر مانتا ہے، لیکن بعض کے تواتر سے منکر ہے تو اس کے قول کا بطلان واضح ہو گیا۔ جب اس قول کا بطلان متعین ہو گیا تو نتیجہ ثابت ہو گیا کہ قرآن کریم متواتر ہے اور یہی ہمارا مقصود ہے۔

۲۔ چونکہ حدیث: ”أُنزِلَ الْقُرْآنُ عَلَى سَبْعَةِ أَحْرَفٍ“ متواتر ہے اور متواتر ہونے کی وجہ سے علم قطعی کا فائدہ دیتی ہے۔ اس سے یہ بات معلوم ہوئی کہ عرضہ اخیرہ میں ان دس

قراءات کے علاوہ کو منسوخ کر دیا گیا تھا، جبکہ یہ دس قراءات قطعی طور پر ثابت ہیں۔
۳۔ اُمت کے اَسلاف کا موقف بھی ہمارے مَوْقف کا مَوْید ہے۔ اس سلسلہ میں آئمہ سلف کے چند اقوال ملاحظہ ہوں:

امام قرطبی رحمۃ اللہ علیہ فرماتے ہیں:

”تمام دیار و اَمصار میں مسلمانوں کا اس بات پر اجماع ہو چکا ہے کہ جو کچھ آئمہ نے صحیح سمجھتے ہوئے نقل کیا اور اپنی کتابوں میں لکھا ہے، وہ معتمد ہے اور اُمت کا یہ اجماع ایک صحیح بات پر ہوا ہے۔ اللہ نے جو اپنی کتاب کی حفاظت کا ذمہ اٹھایا ہے وہ بھی اس اجماع سے ثابت ہوتا ہے۔ علمائے متقدمین میں سے امام ابن جریر طبری رحمۃ اللہ علیہ اور قاضی ابوبکر بن ابوالطیب رحمۃ اللہ علیہ وغیرہ کا بھی یہی مَوْقف ہے۔“
قاضی ابوبکر بن ابوالطیب رحمۃ اللہ علیہ اپنی کتاب ’الانتصار‘ میں فرماتے ہیں:

”سیدنا عثمان کا مقصد، سیدنا ابوبکر صدیق کی مانند قرآن مجید کو فقط دو گوتوں کے درمیان جمع کرنا نہیں تھا۔ بلکہ ان کا مقصد تمام مسلمانوں کو نبی کریم صلی اللہ علیہ وسلم سے ثابت شدہ معروف قراءات متواترہ پر جمع کرنا تھا اور قراءات غیر متواترہ کو ختم کرنا تھا۔“

امام ابن عطیہ رحمۃ اللہ علیہ فرماتے ہیں:

”قراءاتِ سبعہ و عشرہ کے ثبوت پر اعصار (زمانوں کے زمانے) اور اَمصار (شہروں کے شہر) گزر چکے ہیں۔ ان قراءات کی نماز میں تلاوت کی جاتی ہے، کیونکہ یہ اجماع اُمت سے ثابت ہے۔“

محقق فن ابن جزری رحمۃ اللہ علیہ علامہ سبکی رحمۃ اللہ علیہ کے حوالہ سے لکھتے ہیں:

”قراءاتِ سبعہ، جن پر امام شاطبی رحمۃ اللہ علیہ نے اقتصار کیا اور قراءاتِ ثلاثہ جو سیدنا ابوجعفر رحمۃ اللہ علیہ، سیدنا یعقوب رحمۃ اللہ علیہ اور سیدنا خلف العاشر رحمۃ اللہ علیہ کی مرویات ہیں، یہ متواتر ہیں اور دین کا لازمی حصہ ہیں۔ ان قراءات میں سے جس قراءت کو بھی

آئمہ عشرہ میں سے کوئی ایک یا ان کے راویوں میں کوئی ایک نقل کرنے میں منفرد ہوا ہے، بشرطیکہ وہ شرائط پر پوری اترتی ہو، اسے دین کا لازمی طور پر حصہ سمجھا جائے گا کیونکہ وہ رسول اللہ ﷺ پر نازل کی گئی ہیں۔ ان میں سے کسی ایک کا بھی انکار صرف جاہل آدمی ہی کر سکتا ہے۔ ان کا متواتر ہونا صرف راوی کی حد تک نہیں، بلکہ ان کا تواتر تو ہر اس شخص کے ہاں ثابت ہے، جو اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ اللّٰهِ ﷺ کی گواہی دیتا ہے، چاہے وہ شخص کس قدر سادہ لوح ہی کیوں نہ ہو اور اس نے قرآن کریم کا ایک حرف بھی نہ یاد کیا ہو۔ ہر مسلمان پر یہ فرض ہے کہ جس بات کو میں نے نقل کیا ہے، اللہ پر توکل کرتے ہوئے اسے دل میں بٹھالے کہ قراءات قطعی طور پر ثابت ہیں۔ انہیں شک و شبہ کی بنا پر رد نہیں کیا جاسکتا۔“^①

امام ابن جزری رحمہ اللہ مزید فرماتے ہیں:

”ہر وہ قراءات جو مطلق طور پر عربیت کے مطابق ہو، رسم عثمانی کے موافق ہو (چاہے یہ موافقت تقدیری و احتمالی ہی ہو) اور بطریق تواتر ثابت ہو تو یہ قراءات قطعی طور پر متواتر ہوگی۔“^②

بعض امور کی وضاحت

امام جزری رحمہ اللہ کے قول: ”مطلق طور پر عربیت کے مطابق ہو“ کا مطلب ہے: چاہے استعمالات اہل عرب میں سے کسی بھی وجہ کے مطابق ہو، جیسے سیدنا حمزہ رحمہ اللہ کی قراءت الأَرْحَامِ (میم کے جر کے ساتھ) اور سیدنا ابو جعفر رحمہ اللہ کی قراءت لِيَجْزِيَ قَوْمًا ہے۔ امام جزری رحمہ اللہ کے قول: ”مصحف کے مطابق ہو“ کا مطلب ہے کہ حضرت عثمان رضی اللہ عنہ کے مختلف شہروں میں روانہ کردہ مصاحف میں سے کسی ایک مصحف کے مطابق ہو، مثلاً سیدنا کلی رحمہ اللہ ﴿تَجْرِي تَحْتَهَا الْاَنْهَارُ﴾ (التوبة: ۱۰۰) میں من کو زیادہ کرتے ہیں اور

یہ مصحف مکی کے مطابق ہے۔

امام جزری رحمہ اللہ کے قول: ”چاہے یہ موافقت تقدیری و احتمالی ہی ہو“ کا مطلب یہ ہے کہ رسم مصحف میں اس کا احتمال ہو، مثلاً ﴿مَلِكِ يَوْمِ الدِّينِ﴾ (الفتاحہ: ۳) میں الف والی قراءت، حالانکہ یہ کلمہ تمام مصاحف میں بغیر الف کے مرسوم ہے۔ اس کلمہ کی بلا الف کتابت، الف والی قراءت (مَالِكِ) کا احتمال بھی رکھتی ہے۔ اس کے ساتھ ہی قادر و صالح اسم فاعل اور اس قسم کے دیگر کلمات والا معاملہ کیا گیا ہے کہ ان میں الف کو اختصار کی غرض سے رسم مصحف سے حذف کیا گیا ہے۔

امام جزری رحمہ اللہ کے قول: ”بطریق تو اتر ثابت ہو“ سے ہماری مراد: ایسی روایت ہے جس کو کافی بڑی جماعت، جس کے افراد کی تعداد صحیح قول کے مطابق متعین نہیں، نے کافی بڑی جماعت سے نقل کیا ہو اور یہ صفت ابتدائے سند سے انتہائے سند تک ہر طبقہ میں ہو، ایسی روایت علم قطع کا فائدہ دیتی ہے۔

موجودہ دور میں جن قراءات میں یہ ارکان ثلاثہ پائے جاتے ہیں، وہ آئمہ عشرہ کی قراءات ہیں جن کے نقل و حصول پر لوگوں کا اجماع ہے۔

ان آئمہ کی قراءات کو متاخرین نے متقدمین سے حاصل کیا، یہاں تک کہ موجودہ زمانہ کے لوگ آئے۔ مزید برآں یاد رہے کہ تمام آئمہ کی قراءات قطعیت میں ایک جیسی ہیں۔

حافظ ابن جزری رحمہ اللہ فرماتے ہیں:

”قراءات صحیحہ کی دو اقسام ہیں:

پہلی قسم ایسی قراءت جس کی سند صحیح ہو، ابتدائے سند سے انتہائے سند تک تمام راوی عادل ضابط ہوں اور عربیت اور رسم مصاحف کے مطابق ہو۔ اس کی پھر دو قسمیں ہیں:

..... وہ قراءت جس کی نقل مشہور ہو، وہ اہل فن کے ہاں معروف ہو اور آئمہ قراءت کے ہاں اسے تلقی بالقبول حاصل ہو جائے، جیسا کہ بعض آئمہ عشرہ یا ان کے

رواۃ سے منقول بعض اوجہ قراءات، جیسے مقدار مدود اور ان کے مراتب کا اختلاف، امام حمزہ رحمۃ اللہ علیہ و امام ہشام رحمۃ اللہ علیہ کی ہمزہ پر وقتی وجوہ اور اوجہ مد عارض وغیرہ۔ یہ تمام وجوہ قطعی طور پر صحیح ہیں، نبی صلی اللہ علیہ وسلم پر نازل شدہ حروف سب سے ہیں اور علم یقینی کے ذریعے ہم تک منتقل ہوئی ہیں، لیکن ان کا ثبوت درجہ اترا تو انہیں پہنچتا، البتہ دیگر قرائن سے متصف ہونے کے سبب قراءات متواترہ کی مثل ان سے بھی قطعی علم کا فائدہ حاصل ہوتا ہے۔

۲..... وہ قراءات جو نہ تو معروف و مشہور ہو اور نہ ہی امت کے ہاں اسے تلقی بالقبول حاصل ہو۔ یہ قراءات شاذہ ہوگی، جسکی نماز یا خارج نماز میں تلاوت کرنا حرام ہے۔

دوسری قسم..... قراءات صحیحہ کی دوسری قسم وہ ہے جو عربیت کے موافق ہو، اس کی سند صحیح ہو، لیکن کسی کلمہ کی کمی زیادتی، یا دوسرے کلمہ سے تبدیلی کی وجہ سے رسم عثمانی کے مخالف ہو، ایسی قراءات کو بھی شاذ ہی کہا جائے گا، کیونکہ یہ رسم مصحف کے مخالف ہوتی ہے۔ اس کی سند کے صحیح ہونے کے باوجود علماء اسلام کا اجماع ہے کہ اسے نماز یا غیر نماز میں تلاوت کرنا جائز نہیں ہے۔“

مذکورہ ساری تفصیل کے بعد ابن جزری رحمۃ اللہ علیہ فرماتے ہیں:

”علماء کے اقوال کا خلاصہ یہی ہے کہ جو قراءات ہم تک اجماعی طور پر بغیر کسی اختلاف کے اور اہل فن کے ہاں تلقی بالقبول کے ساتھ قطعی ذرائع کے ساتھ پہنچی ہیں، وہ معروف آئمہ عشرہ اور ان کے رواۃ کی قراءات ہیں۔ یہی موقف آج کل حجاز، شام، عراق اور مصر کے علماء کا ہے۔“

پھر ابن جزری رحمۃ اللہ علیہ نے بہت سے آئمہ، جیسے امام محی السنہ ابو محمد حسن بن مسعود بغوی رحمۃ اللہ علیہ، حافظ مشرق ابو العلاء حسن بن احمد ہمدانی رحمۃ اللہ علیہ، امام حافظ ابو عمرو بن صلاح رحمۃ اللہ علیہ شیخ الاسلام ابو العباس احمد بن تیمیہ رحمۃ اللہ علیہ، امام ابو الحسن سبکی رحمۃ اللہ علیہ اور ان کے بیٹے اور ان کے

علاوہ کئی کبار متقدمین علمائے اسلام سے ان قراءات عشرہ کا متواتر ہونا نقل کیا ہے۔
انکار قراءات کا حکم

جب سابقہ بحث سے آپ نے یہ جان لیا ہے کہ آئمہ عشرہ کی قراءات متواترہ ہیں تو یہ جاننا بھی واجب ہے کہ ان قراءات میں سے کچھ ایسی ہیں، جو جمہور کے ہاں قطعی طور پر متواتر ہیں اور کچھ ایسی ہیں جو عام لوگوں سے ہٹ کر صرف محققین اہل فن کے ہاں متواتر ہیں۔ پہلی قسم کا منکر بالاتفاق کافر ہے اور دوسری قسم کے منکر پر جب واضح دلائل کے ساتھ قراءات کا تواتر ثابت کر کے اس پر حجت قائم کر دی جائے اور وہ پھر بھی اپنے انکار پر مصر رہے، تو پھر اس پر بھی کفر کا حکم لگایا جائے گا۔

قراءات کی صحابہ یا آئمہ کی طرف نسبت کا سبب

یہ بات بھی یاد رہے کہ جب کسی قراءت کی نسبت کسی صحابی کی طرف کرتے ہوئے کہا جاتا ہے کہ یہ سیدنا ابی بن کعب رضی اللہ عنہ، سیدنا عبداللہ بن مسعود رضی اللہ عنہ یا سیدنا علی بن ابی طالب رضی اللہ عنہ کی قراءت ہے تو اس کا یہ مطلب ہرگز نہیں ہوتا کہ وہ صحابی صرف یہی قراءت جانتے تھے، یا صرف اس سے یہی قراءت نقل کی گئی ہے یا صحابی نے اپنی مرضی سے اس قراءت کو گھڑ لیا تھا، بلکہ اس کا مطلب یہ ہوتا ہے کہ وہ صحابی اس قراءت میں سب سے زیادہ ضابط تھے۔ اس کے اس قراءت کی طرف بکثرت میلان اور تعلق کی وجہ سے یہ قراءت اُس صحابی سے مشہور ہوئی اور اسی سے حاصل کی گئی۔ یہ چیز اس بات سے مانع نہیں کہ وہ صحابی کوئی اور قراءت نہیں جانتے تھے۔

اسی طرح حروف اور قراءات کی نسبت آئمہ قراءت اور ان کے رواۃ کی طرف ہے۔ اس نسبت کا مطلب یہ نہیں ہے کہ صرف یہ قاری یا راوی ہی اس قراءت کو جانتا تھا یا یہ قاری یا راوی اس قراءت کے علاوہ دیگر قراءات نہیں جانتا تھا یا اس قاری یا راوی نے اپنی مرضی سے اس قراءت کو گھڑ لیا تھا۔ ہر وہ قراءت جس کی نسبت کسی ایک فرد کی طرف کی جاتی ہے، اس قراءت کو اس فرد واحد کے علاوہ بھی اتنے لوگ پڑھتے اور جانتے تھے، جن کا شمار ناممکن

ہے۔ اس طرح اس قراءت کی نسبت محض اس لیے کی جاتی ہے کہ اس قاری یا راوی نے اس میں پختگی اور مہارت حاصل کی، اس کے پڑھنے پڑھانے میں اپنی عمر کھپادی، ان کا نقل و ضبط بھی ہم پر واضح ہے، چنانچہ وہ مختار قراءت انہی کے نام سے مشہور ہو گئی۔ اور چونکہ ان وجوہات کی بنا پر تعلیم و تعلم کے لیے انہی کی طرف لوگ رجوع کرتے تھے، چنانچہ بعد ازاں یہ روایت انہی کے طریق سے نقل کی گئی، لہذا اس کی نسبت ان کی طرف ہونے لگی۔ احراف سبعہ کی ان روایات (اصطلاح قراءت میں جنہیں قراءت کہا جاتا ہے) کو امام نافع رحمہ اللہ کی قراءت اور امام حمزہ رحمہ اللہ وغیرہ کی قراءت کہا جانے لگا۔ یہ نسبت صرف اختیاری اور ان کے اس قراءت کے ساتھ تعلق کی بنا پر ہے، نہ کہ یہ نسبت وضعی و ایجابی ہے۔ یہی وجہ ہے کہ آئمہ عشرہ میں سے کوئی بھی امام اپنے شاگردوں کو دوسرے امام کی اختیار کردہ خاص قراءت اخذ کرنے یا پڑھنے سے منع کرتا تھا اور نہ ہی ان قراءت کا انکار کرتا تھا، بلکہ وہ لوگ ان قراءت کے صحیح اور متواتر ہونے کے قائل تھے، بلکہ ان کے پڑھنے پڑھانے کی اجازت دیتے تھے اور بسا اوقات بذات خود اُس قراءت کو بطور عبادت تلاوت بھی کیا کرتے تھے۔

ایسے آئمہ میں سے سیدنا ابو حفص بن عمر دوری رحمہ اللہ ہیں، جو امام ابو عمرو بصری رحمہ اللہ اور امام علی الکسائی رحمہ اللہ کے راوی ہیں۔ سیدنا دوری رحمہ اللہ تمام قراءات صحیحہ متواترہ کا علم رکھتے تھے اور یہ بھی کہا گیا ہے کہ سب سے پہلے انہوں نے ہی علم قراءت پر مستقل کتاب لکھی۔ اس سب کے باوجود عملاً ان سے صرف دو روایات (ایک سیدنا ابو عمرو رحمہ اللہ سے اور دوسری سیدنا الکسائی رحمہ اللہ سے) مشہور ہوئیں۔ جس کی وجہ یہ ہے کہ انہوں نے ان قراءت کو دوسری قراءت پر ترجیح دی اور انہی کی تعلیم تک خود کو محدود رکھا، چنانچہ یہ روایات ان سے مشہور ہوئیں اور ان کی طرف منسوب کی جانے لگیں۔

ائمہ عشرہ کے اختیارات

یہ جاننا بھی ضروری ہے کہ آئمہ عشرہ کی قراءت تو محض ان کے اختیارات ہیں، جس کا مطلب ہے کہ ان آئمہ میں سے ہر ایک نے جو کچھ نقل کیا، پھر اس کے متعلق تمام قرآنی

وجوہات کو پرکھا اور جو جو وجہ جس جس کے نزدیک زیادہ صحیح اور بہتر تھی، اس نے اسی کو اس کے طرق سمیت اختیار کر لیا۔ اس کے پڑھنے پڑھانے میں لگ گیا۔ اسی سے وہ قراءت مشہور ہوئی، یہاں تک کہ وہ اس کی پہچان بن گئی اور اسی کی طرف منسوب کی جانے لگی۔

آئمہ اعلام میں سے امام قرطبی رحمۃ اللہ علیہ نے احکام القرآن میں اور امام زرکشی رحمۃ اللہ علیہ نے البرہان میں مذکورہ بات کی صراحت فرمائی ہے۔

اس کی مثال یوں سمجھئے کہ امام نافع رحمۃ اللہ علیہ نے اپنی قراءت مدنی تابعین مثلاً ابو جعفر رحمۃ اللہ علیہ، عبدالرحمن بن هرمز الاعرج رحمۃ اللہ علیہ، شیبہ بن نصاح رحمۃ اللہ علیہ اور محمد بن شہاب زہری رحمۃ اللہ علیہ سے حاصل کی۔ انہوں نے ان تمام کی قراءت سے ایک قراءت اختیار کی، جس کا مطلب یہ ہے کہ انہوں نے ایک حرف امام ابو جعفر رحمۃ اللہ علیہ کی قراءت سے، دوسرا امام شیبہ رحمۃ اللہ علیہ سے، تیسرا زہری رحمۃ اللہ علیہ سے اور چوتھا ان کے علاوہ کسی اور سے لے کر ان تمام اختلافات کو ایک قراءت میں جمع کر دیا۔ المختصر سیدنا نافع مدنی رحمۃ اللہ علیہ کی قراءت مذکورہ تابعین کی قراءت کا امتزاج ہے۔

امام اصمعی رحمۃ اللہ علیہ فرماتے ہیں:

”سیدنا نافع رحمۃ اللہ علیہ نے مجھے بتایا کہ میں نے سیدنا ابو جعفر رحمۃ اللہ علیہ کی قراءت کے ستر (۷۰) حروف کو ترک کیا ہے۔“

اسی طرح سیدنا ابو عمرو بصری رحمۃ اللہ علیہ نے اپنا اختیار امام شیبہ بن نصاح رحمۃ اللہ علیہ سیدنا عاصم بن اُبی النجود رحمۃ اللہ علیہ، سیدنا عبداللہ بن کثیر رحمۃ اللہ علیہ، امام حسن بصری رحمۃ اللہ علیہ اور امام سعید بن جبیر رحمۃ اللہ علیہ وغیرہ کی قراءت سے مرتب فرمایا۔ انہوں نے بھی سیدنا نافع رحمۃ اللہ علیہ کی طرح اپنے ذوق کے مطابق مذکورہ لوگوں کی قراءت کی تلخیص و تہذیب کی۔ قصہ مختصر یہ ہے کہ امام ابو عمرو بصری رحمۃ اللہ علیہ کا اختیار اور ان کی متعین قراءت ان کے شیوخ کی قراءت کا امتزاج ہے۔

اسی طرح امام کسائی رحمۃ اللہ علیہ نے امام حمزہ زیات رحمۃ اللہ علیہ، امام عیسیٰ بن عمر ہمدانی رحمۃ اللہ علیہ، امام اسماعیل بن جعفر رحمۃ اللہ علیہ اور امام یعقوب بن جعفر رحمۃ اللہ علیہ سے جو کہ امام نافع رحمۃ اللہ علیہ کے شاگرد ہیں، کی قراءت سے اپنا اختیار مرتب کیا۔ انہوں نے ان سب کی قراءت سے ایک نیا اختیار

ترتیب دیا۔ چنانچہ سیدنا کسائی رحمۃ اللہ علیہ سے منقول روایت ان کے شیوخ کی قراءات کا مجموعہ ہے۔ اس طرح باقی آئمہ کی قراءات کو سمجھئے۔

امام ابو محمد کی القیسی رحمۃ اللہ علیہ نے اپنی شہرہ آفاق کتاب الإبانة عن معانی القراءات میں اس طرح کی کئی مثالیں بیان کی ہیں، ان کا تفصیلی ارشاد ملاحظہ کریں، فرماتے ہیں:

”ہر قاری کو یہ ضرورت پیش آئی کہ وہ کس قراءت کو ترک کرے اور کسے اختیار کرے۔ سو امام نافع رحمۃ اللہ علیہ فرماتے ہیں کہ میں نے ستر (۷۰) تابعین سے علم قراءات حاصل کیا، لیکن ان میں سے ہر استاد کے ان حروف کو لے کر اپنا اختیار ترتیب دیا جس کے ساتھ کوئی دوسرا بھی شریک و متفق تھا اور جس حرف کو صرف ایک استاد نے پڑھا تھا، اسے چھوڑ دیا۔ حتیٰ کہ میں نے قراءت کا یہ سیٹ بنا لیا۔ ان سے یہ بھی مروی ہے کہ وہ لوگوں کو اپنی خاص اختیار کردہ قراءت پڑھاتے تھے اور ان سے ان کے اکثر تلامذہ نے اسی اختیار کو اخذ کیا اور آگے نقل فرمایا ہے۔ سیدنا نافع رحمۃ اللہ علیہ کے ربیب (یعنی بیوی کے پہلے شوہر کے بیٹے) اور شاگردِ خاص سیدنا قالون رحمۃ اللہ علیہ نے آپ سے یہی اختیار نقل فرمایا ہے، لیکن سیدنا نافع رحمۃ اللہ علیہ کے دوسرے مشہور شاگرد سیدنا ورش رحمۃ اللہ علیہ، جن کا امام قالون رحمۃ اللہ علیہ سے فصل و وصل اور ہمزہ کی تحقیق و تخفیف وغیرہ کے سلسلہ میں تقریباً تین ہزار سے زائد حروف میں اختلاف ہے، ان کی روایت کی صورت حال یہ ہے کہ وہ سیدنا نافع رحمۃ اللہ علیہ کے دوسرے رواۃ میں سے کسی سے بھی مروی نہیں اور نہ ہی ان اختلافات کو امام ورش رحمۃ اللہ علیہ کے علاوہ کسی دوسرے راوی نے نقل کیا ہے۔ اس کی وجہ یہ ہے کہ امام ورش رحمۃ اللہ علیہ نے سیدنا نافع رحمۃ اللہ علیہ کو اس طرح پڑھتے سنا، جیسے ان کے ملک ’مصر‘ میں پڑھا جاتا تھا، چنانچہ انہوں نے خصوصی مطالبہ کے بنا پر سیدنا نافع رحمۃ اللہ علیہ سے ان کے اختیار کے بجائے ان کے اساتذہ میں سے کسی کی روایت کو اخذ کیا۔ چنانچہ امام ورش رحمۃ اللہ علیہ کا اس طرح پڑھنا سیدنا نافع رحمۃ اللہ علیہ کی

اس روایت کے مطابق تھا، جو انہوں نے اپنے بعض شیوخ سے نقل کی، لیکن بعد میں جب انہوں نے اپنا ایک اختیار بنالیا تو اس کو چھوڑ دیا۔ تمام قراء کے رواۃ کا اختلاف اسی طرح سے ہے۔

سیدنا نافع رضی اللہ عنہ کے علاوہ کسی سے روایت کیا گیا ہے کہ وہ کسی بھی سنانے والے کی تردید نہیں کرتے تھے، جب اس کا پڑھنا ان کے کسی بھی شیخ کی قراءت کے مطابق ہو۔

امام کسائی رضی اللہ عنہ نے جب امام حمزہ رضی اللہ عنہ کے سامنے پڑھا تو ان سے تین سو حروف میں اختلاف کیا، کیونکہ انہوں نے یہ حروف سیدنا حمزہ رضی اللہ عنہ کے علاوہ دیگر مشائخ سے پڑھے تھے، چنانچہ ان سب کے مجموعہ سے اپنا ایک مستقل سیٹ بنالیا۔ انہوں نے سیدنا حمزہ رضی اللہ عنہ یا دیگر ائمہ میں سے کسی ایک کی قراءت کا ابتدائے قرآن سے انتہائے قرآن تک مکمل التزام نہیں کیا، بلکہ ان کے نزدیک جو قراءت زیادہ ان کے ذوق کے مطابق تھی اسی کو انہوں نے اختیار کر لیا۔ انہوں نے تمام مشائخ کی قراءت میں سے اپنا خاص اختیار ترتیب دیا، جو ان کی شہرت کا باعث بنا۔ بعد ازیں وہ انہی قراءت کو پڑھانے میں لگ گئے، یہاں تک کہ وہ ان کی طرف منسوب کر دی گئیں۔

اسی طرح سیدنا ابو عمرو بن العلاء رضی اللہ عنہ نے امام مکی رضی اللہ عنہ کو سنایا تو ان سے تین ہزار حروف میں اختلاف کیا، کیونکہ انہوں نے وہ حروف بصری رضی اللہ عنہ کے علاوہ دیگر مشائخ سے حاصل کیے تھے۔ انہوں نے بھی مکی رضی اللہ عنہ و دیگر کی قراءت سے ایک سیٹ اختیار کیا۔ ہمارا مطلب یہ ہے کہ انہوں نے اول قرآن سے آخر تک مکی رضی اللہ عنہ اور ان کے شیوخ کی قراءت کا التزام نہیں کیا، بلکہ اپنے تمام اساتذہ کی قراءت سے اس کو اختیار کیا، جو ان کے نزدیک مختار تھا۔ پھر انہوں نے اسی سیٹ کو آگے پڑھایا، وہی ترتیب دی گئی قراءت ان سے بعد

ازاں نقل کی گئی اور پھر ان کی طرف منسوب کی جانے لگی۔ کچھ تصرف اور وضاحت کے ساتھ الابانۃ کی عبارت مکمل ہوئی۔“ ❶

مذکورہ کلام سے یہ بات واضح ہوتی ہے کہ قراء عشرہ کی قراءات میں سے کوئی ایک قراءت بھی ایسی نہیں ہے جس کو انہوں نے مکمل طور پر اول قرآن سے لیکر آخر تک اپنے سے پہلے کسی ایک امام سے نقل کیا ہو۔ بلکہ یہ قراءات انہوں نے اپنے متعدد شیوخ کی قراءات سے منتخب کی تھیں۔ کچھ حروف کسی ایک شیخ کی قراءت سے اختیار کر لیے تو کچھ کسی دوسرے شیخ کی قراءت سے اختیار کر لیے اور پھر ان حروف کو جمع کر کے اپنی اپنی ایک خاص قراءت ترتیب دے لی جو بعد میں ان کی طرف منسوب ہونے لگی، رواۃ نے ان سے اسی کو نقل کیا اور بالمشافہ حاصل کیا۔ وصلی اللہ علی سیدنا و مولانا محمد و علی آلہ و صحبہ اجمعین .

تمرین

- ۱۔ احادیث نزول قرآن علی سبعمہ احراف بیان فرمائیں؟
- ۲۔ احادیث سبعمہ احراف کو کتنے صحابہ کرام نے روایت کیا ہے، ان کے نام لکھیں؟
- ۳۔ سبعمہ احراف سے کیا مراد ہے؟ اہل علم کے مختلف اقوال کی روشنی میں تفصیل لکھیں۔
- ۴۔ سبعمہ احراف پر نزول قرآن کی حکمتیں بیان کریں؟
- ۵۔ احادیث سبعمہ احراف سے ماخوذ فوائد بیان کریں؟
- ۶۔ موجودہ قراءات سبعمہ کا حروف سبعمہ سے کیا تعلق ہے؟
- ۷۔ قراء عشرہ کی قراءات کا تو اثر ثابت کریں؟
- ۸۔ قراء عشرہ کے اختیارات کی وضاحت فرمائیں؟
- ۹۔ قراءات کی صحابہ کرام یا ائمہ کرام کی طرف نسبت کرنے کا کیا سبب ہے؟



علم قراءات

ارتقاء، مراحل اور علوم شرعیہ پر اس کے اثرات

تالیف

ڈاکٹر نبیل بن محمد ابراہیم آل اسماعیل

عضو ہیئۃ التدریس

جامعۃ الإمام محمد بن سعود الإسلامیة

تمہید

تمہید درج ذیل تین مباحث پر مشتمل ہے:

- پہلی مبحث: بنیادی تعریفات
- دوسری مبحث: قراءات کی اقسام
- تیسری مبحث: قراءات کا مصدر



پہلی بحث:

بنیادی تعریفات

ہم سب سے پہلے علم قراءات کی بنیادی اصطلاحات کو بیان کریں گے، کیونکہ کسی بھی علم پر گفتگو کرنے سے پہلے اس کی بنیادی اصطلاحات کو جاننا از حد ضروری ہوتا ہے۔ ہمارا موضوع ”قراءات قرآنیہ“ ہے اور قراءات قرآنیہ ”سبعة أحرف“ سے ماخوذ ہیں، جن پر قرآن مجید نازل ہوا ہے۔ چنانچہ یہاں ہم اختصار کے ساتھ قرآن مجید کی لغوی و اصطلاحی، سبعہ احرف کی لغوی و اصطلاحی، قراءات کی لغوی و اصطلاحی، روایات، طرق، اوجہ اور اختیار کی تعریفات بیان کریں گے۔ جن کی تفصیل درج ذیل ہے:

..... قرآن مجید کی تعریف

قرآن کی لغوی تعریف:

لفظ قرآن (ق ر أ) کے مادہ سے مشتق ہے اور فُعْلَانٌ کے وزن پر لفظ ”قراءة“ کا مترادف ہے۔ لفظ قرآن بھی انہی معانی میں استعمال ہوتا ہے جن میں لفظ ”قراءة“ مستعمل ہے۔ لفظ ”قراءة“ درج ذیل معانی میں مستعمل ہے:

۱۔ الجمع والضم: جمع کرنا اور ملا دینا۔ اسی سے عربی محاورہ ہے ”مَا قَرَأْتُ هَذِهِ النَّاقَةَ سَلِيًّا قَطُّ.“ ”اس اونٹنی کے رحم نے کبھی حمل کو جمع نہیں کیا۔“

اسی سے عرب کے مشہور شاعر عمرو بن کلثوم کا یہ شعر ہے:

تُرِيكَ إِذَا دَخَلْتَ عَلَى خَلَاءٍ
وَقَدْ أَمَنْتَ عُيُونَ الْكَاشِحِينَ
ذِرَاعِي عَيْطِلٍ أَدْمَاءَ بَكْرٍ
هَجَانُ اللَّوْنِ لَمْ تَقْرَأْ جَنِينًا

”محبوبہ تجھے اپنی محبت دکھائے گی جب تو اس سے خلوت میں ملے گا، جب کہ وہ (لڑکی) اپنے دشمنوں سے مطمئن اور بے خطر ہو۔ وہ خلوت میں تجھے خوبصورت جوان، اور ایسی صاف رنگ اونٹنی کے بازو کی مانند دکھائی دیگی، جس کے پیٹ میں بچہ نہ ہو۔“

امام ابو عبیدہ عمر بن شیبہ (ت: ۲۱۰ھ) اپنی کتاب ”مجاز القرآن“ میں فرماتے ہیں:

((إِنَّمَا سُمِّيَ قُرْآنًا لِأَنَّهُ يَجْمَعُ السُّورَ وَيَضُمُّهَا .)) ❁

”قرآن مجید کو قرآن اس لیے کہتے ہیں، کیونکہ وہ سورتوں کو جمع کرتا اور باہم ملاتا ہے۔“

۲۔ التلاوة: تلاوت کرنا۔ یعنی نطق میں بعض الفاظ کو بعض الفاظ کے ساتھ ملا دینا۔ اسی سے اللہ تعالیٰ کا فرمان ہے:

﴿إِنَّ عَلَيْنَا جَمْعَهُ وَقُرْآنَهُ ۚ فَإِذَا قَرَأْنَاهُ فَاتَّبِعْ قُرْآنَهُ ۝﴾

[القيامة: ۱۷-۱۸]

”بلاشبہ اس کو جمع کرنا اور (آپ کا) اس کو پڑھنا ہمارے ذمے ہے۔ تو جب ہم اسے پڑھیں تو تو اس کے پڑھنے کی پیروی کر۔“

امام ابن جریر رحمہ اللہ نے اسی تعریف کو اختیار کیا ہے۔ آپ فرماتے ہیں:

”مفسرین نے لفظ ”قرآن“ کے مفہوم میں اختلاف کیا ہے اور ضروری ہے کہ اس کا مفہوم سیدنا ابن عباس رضی اللہ عنہما کے قول کے مطابق ہو۔ سیدنا ابن عباس رضی اللہ عنہما کے نزدیک لفظ ”قرآن“ کا مفہوم تلاوت اور قراءت ہے اور لفظ ”قرآن“ قائل کے قول ”قَرَأْتُ“ کا مصدر ہے، جیسے لفظ ”الخسران“، ”خسرت“ کا اور لفظ ”الغفران“ ”غفر الله لك“ کا مصدر ہے۔ میرے نزدیک لفظ ”قرآن“ مصدر ہے اور ”قراءة“ کے معنی میں ہے۔ اس کی دلیل یہ ہے کہ یہ لفظ

سورہ قیامہ میں دو مرتبہ اسی معنی میں وارد ہوا ہے۔“

نیز سیدنا حسان بن ثابت رضی اللہ عنہ نے سیدنا عثمان بن عفان رضی اللہ عنہ کا مرثیہ کہتے ہوئے لفظ

”قرآن“ کو ”قراءة“ کے معنی میں استعمال کیا ہے:

ضَحُوا بِأَشْمَطِ عُنْوَانَ السُّجُودِ بِهِ
يَقْطَعُ اللَّيْلَ تَسْيِيحًا وَفُرْآنًا

”ان (دشمنوں نے) سیاہ و سفید بالوں والے اس عظیم انسان کو شہید کر ڈالا، پیشانی

کو سجدہ ریز کرنا جس کی پہچان تھی اور ساری رات وہ تسبیح کرتے ہوئے اور قراءت

کرتے ہوئے گزارا کرتا تھا۔“

قرآن کی اصطلاحی تعریف:

اہل علم نے قرآن مجید کی متعدد اصطلاحی تعریفات بیان کی ہیں۔ شاید ان میں سے

سب سے زیادہ صحیح تعریف یہ ہے:

((هُوَ كَلَامُ اللَّهِ تَعَالَى الْمُعْجَزُ الْمُنَزَّلُ بِوَاسِطَةِ جِبْرِيلَ عَلَيْهِ السَّلَامُ
عَلَى مُحَمَّدٍ ﷺ الْمَحْفُوظُ فِي الصُّدُورِ، الْمَكْتُوبُ فِي
الْمَصَاحِفِ، الْمَنْقُولُ بِالتَّوَاتُرِ، الْمَتَعَبَّدُ بِتِلَاوَتِهِ، الْمَبْدُوءُ
بِسُورَةِ الْفَاتِحَةِ، الْمَخْتَوَمُ بِسُورَةِ النَّاسِ .))^①

”قرآن مجید اللہ تعالیٰ کی وہ معجز کلام ہے جو سیدنا جبریل علیہ السلام کے واسطے سے

محمد صلی اللہ علیہ وسلم پر نازل کی گئی ہے۔ وہ سینوں میں محفوظ ہے، مصاحف میں لکھی ہوئی

ہے، تواتر سے منقول ہے، اس کی تلاوت عبادت ہے، وہ سورۃ الفاتحہ سے شروع

ہوتی ہے اور سورۃ الناس پر ختم ہوتی ہے۔“

یہ تعریف قرآن مجید کی حقیقت کو بیان کرتی ہے کہ قرآن مجید اللہ کی کلام ہے، جسے سیدنا

جبریل علیہ السلام کے ذریعے نبی کریم صلی اللہ علیہ وسلم پر نازل کیا گیا ہے اور اس کے نزول کا مقصد لوگوں کی

① ارشاد الفحول للشوکانی: ۲۹۔ مناہل الفرقان للزرقانی: ۱۷/۱۔

رُشد و ہدایت ہے۔

قرآن مجید کی لغوی و اصطلاحی تعریفات سے معلوم ہوتا ہے کہ قرآن مجید کو قرآن اس لیے کہا جاتا ہے، کیونکہ وہ سورتوں، آیات، احکام اور اخبار کو جمع کرنے والا ہے، یا پھر وہ مصاحف اور سینوں میں جمع شدہ ہے، یا پھر وہ سابقہ کتب کے ثمرات کو جمع کرنے والا ہے، یا پھر وہ علوم و فنون، حقائق و حکمتوں اور احکام کو جمع کرنے والا ہے، یا پھر اس لیے کہا جاتا ہے کیونکہ وہ زبانوں سے تلاوت کیا جاتا ہے۔

۲..... سبوعہ احرف کی تعریف

سبوعہ احرف کی لغوی تعریف:

لفظ ”أحرف“ احرف کی جمع ہے اور (ح ر ف) کے مادہ سے مشتق ہے۔ یہ لفظ لغوی طور پر کنارے اور طریقے کے معنی میں مستعمل ہے۔ اسی سے اللہ تعالیٰ کا یہ فرمان ہے:

﴿وَمِنَ النَّاسِ مَن يَّعْبُدُ اللَّهَ عَلَىٰ حَرْفٍ﴾ [الحج: ۱۱]

”اور لوگوں میں سے کوئی وہ ہے جو اللہ کی عبادت ایک کنارے پر کرتا ہے۔“

لفظ ”سبوعہ“ (س ب ع) کے مادہ سے مشتق ہے جو لغوی طور پر درج ذیل دو معانی میں مستعمل ہے:

۱۔ اس سے مراد چھ کے بعد اور آٹھ سے پہلے والا متعین عدد سات ہے۔ اسی سے اللہ تعالیٰ کا یہ فرمان ہے:

﴿فَمَنْ لَّمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَ سَبْعَةٍ إِذَا رَجَعْتُمْ﴾

[البقرة: ۱۹۶]

”پھر جو نہ پائے تو تین دن کے روزے حج کے دوران اور سات دن کے اس وقت رکھے جب تم واپس جاؤ۔“

۲۔ اس سے مراد تعداد اور کثرت ہے۔ اسی سے اللہ تعالیٰ کا یہ فرمان ہے:

﴿إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ﴾ [التوبة: ۸۰]
 ”اگر تو ان کے لیے ستر بار بخشش کی دعا کرے گا تو بھی اللہ انہیں ہرگز نہ
 بخشے گا۔“

اس آیت مبارکہ کا ہرگز یہ مفہوم نہیں ہے کہ اگر نبی کریم ﷺ ستر (۷۰) مرتبہ سے
 زیادہ ان کے لیے استغفار کریں تو اللہ انہیں معاف کر دے گا۔
 کیونکہ اس آیت مبارکہ میں ستر (۷۰) کا حقیقی عدم مراد نہیں ہے۔ بلکہ یہاں کثرت
 مراد ہے۔

سبعہ احرف کی اصطلاحی تعریف:

تمام اہل علم کا اس امر پر اتفاق ہے کہ قرآن مجید سبعہ احرف پر نازل ہوا ہے۔ کیونکہ
 اس معنی میں وارد تمام احادیث مبارکہ اسی پر دلالت کرتی ہیں۔ لیکن سبعہ احرف کے معنی و
 مفہوم میں اہل علم کے بے شمار مذاہب پائے جاتے ہیں، جنہیں دو مذاہب کے تحت بیان کیا
 جاسکتا ہے۔ ہم ان دو مذاہب کو بیان کرنے سے پہلے حقیقی عدد پر دلالت کرنے والی دو
 احادیث بیان کرنا چاہتے ہیں:

(۱) ((فَعَنْ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: أَقْرَأْنِي
 جِبْرِيلُ عَلَى حَرْفٍ فَرَأَجَعْتُهُ فَلَمْ أَزَلْ أَسْتَرِيدُهُ وَ يَزِيدُنِي حَتَّى
 أَنْتَهَى إِلَى سَبْعَةِ أَحْرَفٍ .)) ❶

”سیدنا عبد اللہ بن عباس رضی اللہ عنہما سے مروی ہے کہ رسول اللہ ﷺ نے فرمایا:
 ”مجھے جبریل علیہ السلام نے ایک حرف پر قرآن مجید پڑھایا، میں نے عرض کیا (کہ یہ
 تنگی ہے) اور مسلسل زیادہ طلب کرتا رہا اور وہ زیادہ کرتے رہے، حتیٰ کہ سات
 حروف تک پہنچ گئے۔“

(۲) عَنْ أَبِي بِنِ كَعْبٍ قَالَ: كُنْتُ فِي الْمَسْجِدِ فَدَخَلَ رَجُلٌ

❶ صحیح البخاری، کتاب فضائل القرآن، باب انزل القرآن علی سبعہ احرف: ۴۹۹۲.

يُصَلِّي، فَقَرَأَ قِرَاءَةً أَنْكَرْتُهَا عَلَيْهِ، ثُمَّ دَخَلَ آخِرُ، فَقَرَأَ قِرَاءَةً سَوِيَّ قِرَاءَةِ صَاحِبِهِ، فَلَمَّا قَضَيْنَا الصَّلَاةَ دَخَلْنَا جَمِيعًا عَلَى رَسُولِ اللَّهِ ﷺ، فَقُلْتُ: إِنَّ هَذَا قَرَأَ قِرَاءَةً أَنْكَرْتُهَا عَلَيْهِ، وَ دَخَلَ آخِرُ فَقَرَأَ سَوِيَّ قِرَاءَةِ صَاحِبِهِ، فَأَمَرَهُمَا رَسُولُ اللَّهِ ﷺ فَقَرَأَا، فَحَسَّنَ النَّبِيُّ شَأْنَهُمَا، فَسَقَطَ فِي نَفْسِي مِنَ التَّكْذِيبِ، وَلَا إِذْ كُنْتُ فِي الْجَاهِلِيَّةِ، فَلَمَّا رَأَى رَسُولُ اللَّهِ ﷺ مَا قَدْ غَشِيَنِي ضَرَبَ فِي صَدْرِي، فَفَضَّتْ عَرَقًا، وَ كَأَنَّمَا أَنْظَرُنِي إِلَى اللَّهِ عَزَّ وَجَلَّ فَرَقًا، فَقَالَ لِي: (يَا أَبُي! أُرْسِلْ إِلَيَّ: أَنْ أَقْرَأَ الْقُرْآنَ عَلَى حَرْفٍ، فَرَدَدْتُ إِلَيْهِ: أَنْ هُوَ عَلَى أُمَّتِي، فَرَدَّ إِلَيَّ الثَّانِيَةَ: أَنْ أَقْرَأَهُ عَلَى حَرْفَيْنِ، فَرَدَدْتُ إِلَيْهِ: أَنْ هُوَ عَلَى أُمَّتِي، فَرَدَّ إِلَيَّ الثَّلَاثَةَ: أَقْرَأْهُ عَلَى سَبْعَةِ أَحْرَفٍ، فَلَكَ بِكُلِّ رِدَّةٍ رَدَدْتُكَهَا مَسْأَلَةً تَسْأَلْنِيهَا، فَقُلْتُ: اللَّهُمَّ اغْفِرْ لِأُمَّتِي، اللَّهُمَّ اغْفِرْ لِأُمَّتِي. وَ أَخْرَجْتُ الثَّلَاثَةَ لِيَوْمٍ يَرَعْبُ إِلَى الْخَلْقِ كُلُّهُمْ، حَتَّى إِبْرَاهِيمَ عَلَيْهِ السَّلَامُ.)) ❶

”سیدنا ابی بن کعب رضی اللہ عنہ سے منقول ہے کہ میں مسجد میں موجود تھا۔ ایک شخص نماز پڑھنے کے لیے داخل ہوا، اور اس نے (اپنی نماز میں) ایسی قراءت کرنا شروع کر دی جس سے میں ناواقف تھا۔ پھر ایک دوسرا شخص داخل ہوا، اس نے پہلے سے بھی مختلف قراءت کی۔ جب ہم نے نماز مکمل کر لی تو تینوں اکٹھے ہو کر بارگاہ رسالت میں حاضر ہو گئے۔ میں نے عرض کی (یا رسول اللہ!) اس شخص نے ایسی قراءت کی ہے جس سے میں نا آشنا ہوں۔ اور اس دوسرے نے اس (پہلے) سے بھی مختلف قراءت کی ہے۔ نبی کریم ﷺ نے ان دونوں کو پڑھنے

❶ صحیح مسلم، کتاب صلاة المسافرين، باب بیان ان القرآن انزل علی سبعة أحرف: ۸۲۰.

کا حکم دیا۔ ان دونوں نے (باری باری) پڑھا۔ آپ ﷺ نے (دونوں کی قراءت سن کر) ان کی تحسین فرمائی۔ جس سے میرے دل میں تکذیب (قرآن) کا وسوسہ پیدا ہو گیا۔ حالانکہ دور جاہلیت میں بھی ایسا وسوسہ پیدا نہ ہوا تھا۔ جب رحمتہ للعالمین نے میری اس کیفیت کو دیکھا تو بھانپ گئے اور میرے سینے پر (ہاتھ) مارا۔ جس سے میرے پسینے چھوٹ گئے۔ گویا ڈر کے مارے میں اللہ کو اپنے سامنے دیکھ رہا ہوں۔ آپ ﷺ نے فرمایا: اے ابی! اللہ تعالیٰ نے میری طرف وحی بھیجی کہ قرآن مجید کو ایک حرف پر پڑھو! میں نے عرض کی کہ (یا اللہ) میری امت پر آسانی فرما: دوبارہ وحی آئی کہ دو حرفوں پر پڑھو! میں نے پھر عرض کی کہ (اے اللہ) میری امت پر آسانی فرما، تیسری بار وحی بھیجی گئی کہ سات حروف پر پڑھو۔ اور ہرواپسی، جو میں نے آپ کو لوٹایا ہے، کے بدلے میں آپ کو ایک سوال کرنے کا انعام الہی عطا کیا گیا ہے۔ جو آپ اللہ تعالیٰ سے مانگ سکتے ہیں۔ میں نے دو مرتبہ اللہ تعالیٰ سے اپنی امت کی بخشش طلب کی ہے کہ اے اللہ! میری امت کی مغفرت فرما، اے اللہ! میری امت کی مغفرت فرما۔ اور تیسرے سوال کو میں نے اس عظیم دن کے لیے مؤخر کر دیا ہے جس دن خلیل اللہ سیدنا ابراہیم علیہ السلام سمیت ساری مخلوق مجھ سے امید کرے گی۔“

پہلا مذہب:

سبعہ احرف سے مراد سات کا حقیقی عدد ہے۔ پھر ان سات حروف کی تحدید میں ان کا

اختلاف پایا جاتا ہے۔

۱۔ بعض کے نزدیک اس سے سات لغات یا لہجات مراد ہیں، جن پر قرآن مجید نازل ہوا

ہے اور وہ قریش، ہذیل، ثقیف، ہوازن، کنانہ، تمیم اور یمن یا قریش، ہذیل، تمیم، ازد،

ربیعہ، ہوازن اور سعد بن بکر کی لغات ہیں۔

اس قول کے حاملین متقدمین میں سے سفیان بن عیینہ رحمہ اللہ (ت ۱۹۸ھ)، ابو عبید قاسم

بن سلام (ت: ۲۲۴ھ)، ابن جریر طبری (ت ۳۱۰ھ)، ابو شامہ (ت ۶۶۵ھ) اور امام قرطبی رحمۃ اللہ علیہ (ت ۶۷۱ھ) ہیں، جبکہ معاصر علماء کرام میں سے مصطفیٰ صادق رافعی، ڈاکٹر محمد ابو شہبہ، شیخ مناع القطان، ڈاکٹر محمد لطفی صباغ اور ڈاکٹر ضیاء الدین عتر ہیں۔

۲۔ بعض کے نزدیک اس سے سات لفظی وجوہ مراد ہیں، جن پر قرآن مجید نازل ہوا ہے۔ لیکن ان سات لفظی وجوہ کی تعیین و تحدید میں پھر اختلاف پایا جاتا ہے۔

امام ابن قتیبہ رحمۃ اللہ علیہ (ت ۲۷۶ھ) فرماتے ہیں:

((وَقَدْ تَدَبَّرْتُ وَجُوهُ الْخِلَافِ فِي الْقِرَاءَاتِ فَوَجَدْتُهَا سَبْعَةً أَوْجُهًا))

”میں نے اختلاف قراءات کی وجوہ میں غور و فکر کیا تو انہیں درج ذیل سات وجوہ پایا۔“

۱۔ تبدیلی حرکات کا اختلاف جس میں معنی اور صورت کلمہ تبدیل نہ ہوں جیسے: ﴿هُنَّ أَطْهَرُ لَكُمْ﴾ (ہود ۱۱: ۷۸) اس آیت مبارکہ میں لفظ (اطھر) کو راء کے ضمہ اور سکون دونوں کے ساتھ پڑھا گیا ہے۔ اسی طرح ﴿وَيَضِيقُ صَدْرِي﴾ (الشعراء ۲۶: ۱۳) میں لفظ (يضيق) کے قاف کو ضمہ اور سکون دونوں کے ساتھ پڑھا گیا ہے۔

۲۔ تبدیلی حرکات کا ایسا اختلاف جس میں معنی بدل جائے اور صورت کلمہ تبدیل نہ ہو جیسے ﴿رَبَّنَا بُعِدْ بَيْنَ أَسْفَارِنَا﴾ (سورة سبأ ۳: ۱۹) اس آیت مبارکہ لفظ (بعد) کو فعل ماضی اور فعل أمر دونوں کے ساتھ پڑھا گیا ہے۔

۳۔ تبدیلی حروف کا اختلاف، جیسے ﴿نُنَشِّزُهَا﴾ (البقرة ۲: ۲۵۹) اس کلمہ کو راء مہملہ اور زاء مجمعمہ دونوں کے ساتھ پڑھا گیا ہے۔

۴۔ تبدیلی حروف کا ایسا اختلاف جس میں صورت کلمہ تبدیل ہو جائے اور معنی نہ بدلے جیسے ﴿كَالْعِهْنِ الْمَنْفُوشِ﴾ (القارعه ۱۰۱: ۵) اس کو (كالصوف المنفوش)

بھی پڑھا گیا ہے۔

۵۔ تبدیلی حروف کا ایسا اختلاف جس میں صورت کلمہ اور معنی دونوں بدل جائیں جیسے (و طلع نضید) اس کو (و طلع نضید) عین کے ساتھ بھی پڑھا گیا ہے۔

۶۔ تقدیم و تاخیر کا اختلاف، جیسے ﴿وَجَاءَتْ سَكْرَةُ الْمَوْتِ بِالْحَقِّ﴾ کو (وجاء سكرة الحق بالموت) (ق ۱۹: ۵۰) تقدیم و تاخیر کے ساتھ پڑھنا۔

۷۔ کمی بیشی کا اختلاف۔ جیسے ﴿لَهُ تِسْعٌ وَتَسْعُونَ نَجْعَةً﴾ (سورۃ ص ۳۸: ۲۳) اس کو (له تسع و تسعون نعجة اثنی) بھی پڑھا گیا ہے۔^۱

اس قول کے حاملین امام ابن قتیبہ رحمہ اللہ (ت ۲۷۶ھ)، امام ابو الفضل الرازی رحمہ اللہ (ت ۴۵۴ھ)، امام زرکشی رحمہ اللہ (ت ۷۹۴ھ) اور علامہ ابن الجزری رحمہ اللہ (ت ۸۳۳ھ) ہیں۔ جبکہ امام زرقانی، محمد بخیت لمطبعی، ڈاکٹر شعبان محمد اسماعیل، ڈاکٹر احمد السبیلی، ڈاکٹر محمد سمیر اللبدی، ڈاکٹر عبدالعزیز القاری اور شیخ محمد علی نے بھی کچھ تصرف کے ساتھ اسی قول کو اختیار کیا ہے۔

۳۔ بعض کے نزدیک اس سے سات معنوی وجوہ مراد ہیں جن پر قرآن مجید نازل ہوا ہے۔ لیکن ان سات معنوی وجوہ کی تعیین میں پھر اختلاف پایا جاتا ہے۔

بعض نے کہا کہ وہ حلال، حرام، امر، زجر، محکم، متشابہ اور امثال ہیں۔

بعض نے کہا کہ وہ وعد، وعید، حلال، حرام، مواعظ، امثال اور احتجاج ہیں۔

بعض نے کہا کہ وہ محکم، متشابہ، نسخ، منسوخ، خصوص، عموم اور قصص ہیں۔

لیکن اس قول کے قائلین کے بارے میں صراحت کے ساتھ کچھ معلوم نہیں ہو سکا ہے۔

دوسرا مذہب:

سبعہ احرف سے مراد سات کا حقیقی عدد نہیں، بلکہ تعدد اور کثرت ہے تاکہ امت پر آسانی

کی جاسکے۔ ان کے نزدیک قرآن مجید لغات عرب کی بے شمار وجوہ میں نازل ہوا ہے۔

① تاویل مشکل القرآن لابن قتیبہ: ۳۶.

اس قول کے قائلین متقدمین میں سے سیدنا علی بن ابی طالب (ت ۴۰ھ)، سیدنا عبد اللہ بن عباس (ت ۶۷ھ) اور قاضی عیاض (ت ۵۴۴ھ) ہیں، جبکہ متاخرین میں سے سعید الافغانی، ڈاکٹر محمد سالم خسیں، ڈاکٹر عبدالصبور شاہین، استاد شوکت علیان، استاد غانم قدوری اور ڈاکٹر سید رزق الطویل ہیں۔^①

رانح موقف:

سبعہ احرف کی تعیین کے بارے میں مذکورہ بالا اختلاف کو دیکھ کر میرا قلبی رجحان اس طرف جاتا ہے کہ اس سے سات کا حقیقی عدد مراد ہے، کیونکہ احادیث مبارکہ میں ایسے ہی وارد ہوا ہے۔ جیسا کہ پہلے گزر چکا ہے۔ اگر اس سے مراد تعدد اور کثرت ہوتی تو احادیث مبارکہ میں یہ عدوسات پر منحصر نہ ہوتا بلکہ اس سے بھی آگے جاتا۔

اسی طرح میرا میلان یہ ہے کہ سبعہ احرف سے مراد سات لغات یا لہجات ہیں، جن پر قرآن مجید نازل ہوا ہے۔ اس کی دلیل سیدنا عثمان بن عفان رضی اللہ عنہ کا وہ قول ہے جس میں آپ نے کتابت مصاحف کے وقت تین قریشی کاتبین کو ہدایت دی تھی کہ

((إِذَا اخْتَلَفْتُمْ أَنْتُمْ وَ زَيْدٌ فِي شَيْءٍ فَاصْتَبُوهُ بِلُغَةِ قُرَيْشٍ فَإِنَّهُ نَزَلَ بِلُغَتِهِمْ.))^②

”جب تم اور سیدنا زید بن ثابت رضی اللہ عنہما کسی کلمہ کی کتابت میں اختلاف کرو تو اسے لغت قریش میں لکھو، کیونکہ قرآن مجید انہی کی لغت میں نازل ہوا ہے۔“



① المرشد الوجيز: ۹۱.

② صحيح بخاری: ۳۵۰۶.

ائمہ سبعہ کی قراءات کا سبعہ احرف کے ساتھ تعلق

بعض لوگوں کو احادیث مبارکہ میں وارد لفظ ”سبعہ احرف“ کو سمجھنے میں وہم ہوا ہے اور انہوں نے سبعہ احرف سے مراد معروف ائمہ سبعہ (نافع، ابن کثیر، ابو عمرو بصری، ابن عامر شامی، عاصم، حمزہ اور کسائی) کی سات قراءات سمجھ لی ہیں۔ اور اس وہم کا سبب امام ابن مجاہد رحمۃ اللہ علیہ (ت ۳۲۵ھ) کی کتاب ”السبعة في القراءات“ بنی، کیونکہ انہوں نے اس کتاب میں سات کے عدد پر انحصار کر لیا تھا۔ حالانکہ ان کا یہ عمل عمد نہیں تھا، بلکہ انہوں نے اپنی کتاب میں یہ شرط لگائی تھی کہ وہ صرف انہی ائمہ کرام کی قراءات کو جمع کریں گے جو ضبط و امانت میں مشہور ہوں گے، طویل عرصہ سے قراءات کی تعلیم دے رہے ہوں گے اور ان سے اخذ و تلقی پر اہل علم کا اتفاق ہوگا۔ چنانچہ اتفاق سے جن ائمہ کرام کی قراءات ان کی شرائط پر پوری آتیں، ان کی تعداد سات تھی۔

قراءات سبعہ جو امام ابن مجاہد کی معین شروط کے مطابق جمع کی گئیں۔ اس سے یہ ہرگز مراد نہیں ہے کہ ان سات قراءات میں سے ہر قراءت سبعہ احرف میں سے ایک حرف ہے اور نہ ہی یہ مراد ہے کہ فقط قراءات سبعہ ہی قراءات متواترہ ہیں۔ قراءات عشرہ بھی متواترہ ہیں۔ امام مکی بن ابی طالب رحمۃ اللہ علیہ (ت ۴۳۷ھ) فرماتے ہیں:

”ان سات قراءات کے مشہور ہونے کی وجہ یہ ہے کہ جب سیدنا عثمان رضی اللہ عنہ نے مصاحف لکھوائے اور انہیں مختلف شہروں کی طرف روانہ کیا تو دوسرے اور تیسرے زمانے میں قراء کرام کی تعداد بہت زیادہ تھی اور ان کا اختلاف بھی بہت زیادہ تھا۔ چنانچہ چوتھے زمانے کے لوگوں نے ارادہ کیا کہ وہ صرف انہی قراءات کو پڑھیں گے جو مصحف کے موافق ہوں گی اور ان کا حفظ آسان ہوگا اور وہ منضبط

ہوں گی۔ چنانچہ انہوں نے ایسے ائمہ کو تلاش کیا جو نقل میں امانت دار، ثقاہت میں مشہور، دین دار اور علم میں کمال رکھتے ہوں۔ ان کی عمر لمبی ہو اور ان کے شہر والوں نے ان کی منقولات، مقروءات اور مرویات میں ان کی عدالت پر اجماع کیا ہو اور ان کی قراءت اس شہر کی طرف منسوب مصحف سے خارج نہ ہو۔ چنانچہ انہوں نے ہر شہر سے ان صفات کے حامل قراء کرام کو منتخب کیا..... اگرچہ لوگوں نے دیگر ائمہ قراءات کے اختلافات کو ترک نہیں کیا..... اور سب سے پہلے جس نے ان قراء سبعہ پر اکتفا کیا وہ امام ابو بکر بن مجاہد ہیں۔^①

خلاصہ کلام یہ ہے کہ معروف قراءات سبعہ، سبعہ احرف کا ایک جزء ہیں، مکمل سبعہ احرف نہیں ہیں اور احرف سبعہ کے بارے میں پہلے ہی تفصیل سے گزر چکا ہے۔

۳..... قراءات کی تعریف

لفظ قراءات، قراءۃ کی جمع ہے، اور قراءۃ قَرَأَ، يَفْرُوهُ، وَيَقْرُوهُ، کے مصادر ثلاثہ (قَرَأًا، وَقِرَاءَةً وَقُرْءَانًا) میں سے ایک ہے۔

یہ مادہ (ق ر أ) لغوی طور پر متعدد معانی پر دلالت کرتا ہے۔ مثلاً:

۱- الجمع والضم = جمع کرنا اور باہم ملانا۔ اسی سے عربی محاورہ ہے ”مَا قَرَأْتُ هَذِهِ النَّاقَةَ سَلِيًّا قَطُّ.“ ”اس اونٹنی کے رحم نے کبھی حمل کو جمع نہیں کیا۔“ پہلے قرآن کی تعریف میں تفصیل گزر چکی ہے۔

۲- التلاوة = مکتوب کو پڑھنا یا تلاوت کرنا۔ جیسے کہا جاتا ہے: (قَرَأْتُ الْقُرْآنَ) میں نے قرآن مجید کو پڑھا اور اس کی تلاوت کی۔ تلاوت کو اس لئے قراءت کہا جاتا ہے کیونکہ تلاوت کلمات کی تشکیل کے لئے حروف کی آوازوں کو ذہن میں جمع کرتی ہے۔^②

① الإبانة: ۹۷، ۹۹.

② لسان العرب مادہ (ق ر أ)، المعجم الوسيط، مادہ (ق ر أ)، معجم الفاظ القرآن الکریم، مادہ (ق ر أ)

اصطلاحی تعریف

ائمہ فن نے علم قراءات کی متعدد تعاریف نقل کی ہیں: مثلاً

۱۔ امام زرکشی (ت ۹۴ھ) فرماتے ہیں:

((هِيَ اخْتِلَافُ الْفَاطِ الْوَحْيِ الْمَذْكُورِ فِي كِتَابَةِ الْحُرُوفِ أَوْ

كَيْفِيَّتِهَا مِنْ تَخْفِيفٍ وَتَثْقِيلٍ وَغَيْرِهِمَا)) ❶

”قراءات سے مراد الفاظ وحی کا وہ اختلاف ہے، جو تخفیف و تشدید کے اعتبار

سے حروف کی کتابت یا کیفیت (ادائیگی) کے بارے میں مذکور ہے۔“

۲۔ محقق، علامہ ابن الجزری رحمۃ اللہ علیہ (ت ۸۳۳ھ) فرماتے ہیں:

((الْقِرَاءَاتُ عِلْمٌ بِكَيْفِيَّةِ آدَاءِ كَلِمَاتِ الْقُرْآنِ وَ اخْتِلَافِهَا مَعْرُوءًا

لِنَاقِلِهِ)) ❷

”کلمات قرآنیہ کی ادائیگی کی کیفیت اور ناقلین (ائمہ قراءات) کی طرف

منسوب اختلاف کو جاننے کا نام علم قراءات ہے۔“

۳۔ امام قسطلانی رحمۃ اللہ علیہ (ت ۹۲۳ھ) رقمطراز ہیں:

((هُوَ عِلْمٌ يَعْرِفُ مِنْهُ اتِّفَاقَ النَّاقِلِينَ لِكِتَابِ اللَّهِ وَ اخْتِلَافُهُمْ

فِي اللَّغَةِ وَ الْأَعْرَابِ وَ الْحَذْفِ وَ الْإِثْبَاتِ، وَ التَّحْرِيكِ وَ

الْإِسْكَانِ، وَ الْفُضْلِ وَ الْإِتِّصَالِ، وَ غَيْرِ ذَلِكَ مِنْ هَيْئَةِ النُّطْقِ

وَ الْإِبْدَالِ مِنْ حَيْثُ السَّمَاعِ)) ❸

”علم قراءات وہ علم ہے جس کے ذریعہ کتاب اللہ میں سماع سے ثابت فصل و

وصل، تحریک و اسکان، حذف و اثبات اور لغت و اعراب جیسی نطقی کیفیات کو نقل

کرنے والوں کے اتفاق و اختلاف کا علم ہو جاتا ہے۔“

❶ البرهان: ۱ / ۳۱۸. ❷ منجد المقرئین: ۳.

❸ لطائف الاشارات: ۱ / ۱۷۰.

۴۔ طاش کبری زادہ (ت ۹۶۲ھ) فرماتے ہیں:

((هُوَ عِلْمٌ يَبْحَثُ فِيهِ عَنْ صُورِ نَظْمِ كَلَامِ اللَّهِ تَعَالَى مِنْ حَيْثُ وَجُوهُ الْإِخْتِلَافِ الْمُتَوَاتِرَةِ --- وَقَدْ يَبْحَثُ فِيهِ أَيْضًا عَنْ صُورِ نَظْمِ الْكَلَامِ مِنْ حَيْثُ الْإِخْتِلَافَاتِ الْغَيْرِ مُتَوَاتِرَةِ الْوَاصِلَةِ إِلَى حَدِّ الشُّهْرَةِ)) ❶

”علم قراءات وہ علم ہے جس میں کلام اللہ کی متواتر اختلافی وجوہ کو منظم کرنے کی صورتوں کے بارے میں بحث کی جاتی ہے..... اور بسا اوقات اس علم میں کلام اللہ کی شہرت کی حد کو پہنچی ہوئی غیر متواتر اختلافی وجوہ کو منظم کرنے کی صورتوں کے بارے میں بھی بحث کی جاتی ہے۔“

۵۔ امام البنا الدمیاطی (ت ۱۱۱۷ھ) فرماتے ہیں:

((عِلْمٌ يُعْرَفُ مِنْهُ اتِّفَاقُ النَّاقِلِينَ لِكِتَابِ اللَّهِ وَاخْتِلَافُهُمْ فِي الْحَذْفِ وَالْإِثْبَاتِ ، وَالتَّحْرِيكِ وَالتَّسْكِينِ ، وَالْفَصْلِ وَالْوَصْلِ ، وَغَيْرِ ذَلِكَ مِنْ هَيْئَةِ النُّطْقِ وَالْإِبْدَالِ وَغَيْرِهِ مِنْ حَيْثُ السَّمَاعِ)) ❷

”علم قراءات سے مراد وہ علم ہے جس سے حذف واثبات، تحریک و تسکین، فصل و وصل اور ابدال و سماع جیسی کتاب اللہ کی لفظی کیفیات کے ناقلین کا اتفاق و اختلاف معلوم ہوتا ہے۔“

۵۔ امام زرقانی (ت ۱۳۶۷ھ) فرماتے ہیں:

((هُوَ مَذْهَبٌ يَذْهَبُ إِلَيْهِ إِمَامٌ مِنْ أَيْمَةِ الْقِرَاءَةِ مُخَالَفًا بِهِ غَيْرَهُ فِي النُّطْقِ بِالْقُرْآنِ الْكَرِيمِ مَعَ اتِّفَاقِ الرَّوَايَاتِ وَالطَّرِيقِ عَنْهُ ، سِوَاءَ أَكَانَتْ هَذِهِ الْمُخَالَفَةُ فِي نُطْقِ الْحُرُوفِ أَمْ فِي نُطْقِ

❶ اتحاف فضلاء البشر: ۱/ ۶۷.

❷ مفتاح السعادة: ۲/ ۶.

هَيِّنَاتُهَا) ❶

”قراءات سے مراد وہ مذہب ہے جس پر ائمہ قراءات میں سے کوئی امام چلتا ہے اور وہ قرآن مجید کے نطق میں اپنے علاوہ دیگر ائمہ کرام کی مخالفت کرتا ہے، اگرچہ بعض روایات وطرق میں متفق بھی ہوتا ہے۔ برابر ہے کہ یہ اختلاف حروف یا حروف کی کیفیات میں ہو۔“

قراءات کی مذکورہ بالا تعریفات سے معلوم ہوتا ہے کہ اس میں اہل علم کے دو مذہب پائے جاتے ہیں:

- ۱۔ پہلا مذہب: قراءات کا مدلول وسیع ہے جو متفق علیہ اور مختلف فیہ دونوں طرح کے کلمات پر مشتمل ہے۔ یہ موقف امام ابن الجزری رحمہ اللہ اور امام البنا الدمیاطی رحمہ اللہ وغیرہ کا ہے۔
- ۲۔ دوسرا مذہب: قراءات سے مراد صرف اختلافی کلمات ہیں۔ یہ موقف امام زرکشی رحمہ اللہ اور امام زرکانی رحمہ اللہ کا ہے۔

لیکن حقیقت یہ ہے کہ یہ دونوں مذاہب ہی درست ہیں اور ان کے درمیان کوئی تضاد نہیں ہے۔ کیونکہ لفظ قراءات سے بسا اوقات مشہور علم مراد لیا جاتا ہے جیسے قراء صحابہ کرام کی معرفت، کتب قراءات اور ان کے مؤلفین وغیرہ۔ اس کو علم درایت کہتے ہیں۔ اور بسا اوقات اس سے نطق کے اعتبار سے قرآن مجید کی لفظی وجوہ مراد لی جاتی ہیں۔ اس کو علم روایت کہتے ہیں۔ اور ان دونوں مفہیم کے درمیان فرق سیاق سے ہوگا۔

۴..... روایات کی تعریف

لغوی تعریف

لفظ ”روایات“ یا ”روایا“ روایت کی جمع ہے۔ جو (روی) کے مادہ سے مشتق ہے اور یہ مادہ درج ذیل معانی پر دلالت کرتا ہے۔

❶ مناهل العرفان: ۱/ ۴۱۰۔

۱۔ حمل الشئی : کسی شئی کو اٹھانا، اہل عرب کہتے ہیں: ((إِنَّ فُلَانًا لَرَأِيَهُ
الذِّيَاتِ)) ”فلاں شخص دیاٹ کو اٹھانے والا ہے۔ اسی طرح کہا جاتا ہے۔ هُوَ
يَرَوِي الْمَاءَ ”وہ پانی اٹھانے والا ہے۔“ اس سے لفظ رواة الحدیث ہے۔ یعنی
حاملین حدیث۔

۲۔ النقل : کسی شئی کو نقل کرنا: جیسے کہا جاتا ہے۔ ((رَوَيْتُ عَلَى أَهْلِ الْمَاءِ))
میں نے اپنے اہل کے لیے پانی نقل کیا۔

اصطلاحی تعریف

اہل فن کی اصطلاح میں روایت کی تعریف کچھ یوں کی گئی ہے۔
((هِيَ كُلُّ خِلَافٍ مُخْتَارٍ يُنْسَبُ لِرَأَوِيٍّ عَنِ الْإِمَامِ مِمَّا
اجْتَمَعَ عَلَيْهِ الرُّوَاةُ)) ❶

”روایت سے مراد وہ اختلاف مختار ہے جو امام کی بجائے راوی کی طرف منسوب
ہو (جیسے امام قالون) اور اس پر (راوی سے آگے نقل کرنے والے تمام) ناقلین
متفق ہوں۔“

روایات کا مصدر وحی ہے، قراء کرام کے پاس ان روایات کو نقل کرنے کے علاوہ کوئی
چارہ نہیں ہے۔

۵..... طرق کی تعریف

لغوی تعریف

طرق، طریق کی جمع ہے جو (طرق) کے مادہ سے مشتق ہے۔ لغوی طور پر لفظ طریق
، کشادہ راستے پر بولا جاتا ہے جس پر لوگوں کی آمد و رفت رہتی ہو۔

اصطلاحی تعریف

اہل فن کی اصطلاح میں طریق کی تعریف کچھ یوں ہے:

((كُلُّ خِلَافٍ مُخْتَارٌ يُنْسَبُ لِلْأَخِيذِ عَنِ الرَّأْوِيِّ))^❶
 ”طریق سے مراد ہر وہ اختلاف مختار ہے جو راوی سے نقل کرنے والے کی
 طرف منسوب ہو۔ جیسے امام ابو شیبہ۔“
 طرُق کا مصدر بھی وحی ہے۔

۶..... اوجہ کی تعریف

لغوی تعریف

لفظ اوجہ، وجہ کی جمع ہے۔ جو (وجہ) کے مادہ سے ماخوذ ہے۔ لغوی طور پر یہ
 لفظ، وضاحت، ظہور، جانب، جہت، کنارہ، نوع اور قسم کے معانی پر دلالت کرتا ہے۔

اصطلاحی تعریف

اہل فن کی اصطلاح میں اس کی تعریف کچھ یوں ہے:

((هُوَ كُلُّ خِلَافٍ يُنْسَبُ لِاخْتِيَارِ الْقَارِي))^❷

”ہر وہ اختلاف جو قاری کے اختیار کی طرف منسوب ہو۔“

مذکورہ بالا تینوں اصطلاحات کی وضاحت کرتے ہوئے امام دمیاطی رحمۃ اللہ علیہ رقمطراز ہیں:

((اعْلَمَنَّ الْخِلَافَ إِمَّا أَنْ يَكُونَ لِلشَّيْخِ كِنَافِعٍ، أَوْ لِلرَّأْوِيِّ عَنْهُ

كَقَالُونَ، أَوْ لِلرَّأْوِيِّ عَنِ الرَّأْوِيِّ وَإِنْ سَفَلَ كَأَبِي نَشِيطٍ عَنْ

قَالُونَ، وَالْقَزَازِ عَنْ أَبِي نَشِيطٍ، أَوْ لَمْ يَكُنْ كَذَلِكَ۔ فَإِنْ كَانَ

لِلشَّيْخِ بِكَمَالِهِ، أَى مِمَّا اجْتَمَعَتْ عَلَيْهِ الرِّوَايَاتُ، وَالطَّرِيقُ

عَنْهُ، فَقَرَاءَةٌ، وَإِنْ كَانَ لِلرَّأْوِيِّ عَنِ الشَّيْخِ، فَرِوَايَةٌ، وَإِنْ كَانَ

لِمَنْ بَعْدَ الرِّوَايَةِ وَإِنْ سَفَلَ، فَطَرِيقٌ، وَمَا كَانَ عَلَى غَيْرِ هَذِهِ

الصِّفَةِ، مِمَّا هُوَ رَاجِعٌ إِلَى تَخْيِيرِ الْقَارِي فِيهِ فَهُوَ وَجْهٌ))^❸

❶ النثر: ۱۹۹/۲ . ❷ الاتقان: ۲۰۹/۱ . ❸ اتحاف فضلاء البشر: ۱۰۲/۱ .

”جان لیجیے کہ قراءات قرآنیہ کا اختلاف یا توشیح کی طرف منسوب ہوگا جیسے امام نافع، یا راوی کی طرف منسوب ہوگا جیسے امام قالون۔ یا راوی کے راوی کی طرف منسوب ہوگا خواہ نیچے تک ہو۔ جیسے ابو نشیط عن قالون اور القزاعن عن ابی نشیط، یا ان کے علاوہ ہوگا۔ اگر مکمل اختلاف شیخ کی طرف منسوب ہو، یعنی اس پر تمام روایات وطرق متفق ہوں، تو وہ قراءۃ ہے۔ اور اگر راوی کی طرف منسوب ہو، تو وہ روایت ہے اور اگر نیچے تک راوی کے راوی کی طرف منسوب ہو، تو وہ طریق ہے۔ اور جو اختلاف اس کے علاوہ ہو، اور قاری کا اختیار ہو، وہ وجہ ہے۔“

۷..... اختیار کی تعریف

لغوی تعریف

لفظ اختیار (خ ی ر) کے مادہ سے مشتق ہے اور لغوی طور پر فضیلت اور پسندیدگی کے معانی پر دلالت کرتا ہے۔

اصطلاحی تعریف

اہل فن کے ہاں اختیار سے مراد وہ وجہ یا صورت ہے، جسے قاری اپنی مرویات میں سے، یا راوی اپنی مسوعات میں سے یا راوی کا راوی اپنے محفوظات میں سے اختیار کر لیتا ہے۔ اور ان تینوں (قاری، راوی اور راوی کے راوی) میں سے ہر ایک اپنے اپنے اختیار میں مجتہد ہے۔

دکتور عبدالہادی الفضلی اختیار کی تعریف کرتے ہوئے لکھتے ہیں:

((أَنَّ الْحَرْفَ الَّذِي يَخْتَارُهُ الْقَارِئُ مِنْ بَيْنِ مَرْوِيَّاتِهِ مُجْتَهِدًا فِي اخْتِيَارِهِ))^①

”اختیار سے مراد وہ حرف ہے جسے قاری اجتہاد کرتے ہوئے اپنی مرویات میں سے پسند کر لیتا ہے۔“

① القراءات القرآنية: ۱۰۵.

الدرکتور الطویل اختیار کی تعریف کرتے ہوئے لکھتے ہیں:

((اسْنَادٌ كُلُّ حَرْفٍ مِنْ حُرُوفِ الْقِرَاءَةِ إِلَى صَاحِبِهِ مِنَ الصَّحَابَةِ فَمَنْ بَعْدَهُمْ يَعْنِي أَنَّهُ كَانَ أَضْبَطَ لِهَذَا الْحَرْفِ وَأَكْثَرَ قِرَاءَةً وَإِقْرَاءً بِهِ وَمَلَا زَمَةً لَهُ وَمِيلًا إِلَيْهِ)) ❶

”اختیار کا مطلب یہ ہے کہ حروف قراءت میں سے ہر حرف کو صحابہ اور ان کے بعد والے قراء کرام کی طرف منسوب کرنا جو اسے پڑھنے والا ہو۔ یعنی جو اس حرف کو دیگر کی نسبت زیادہ ضبط کرنے والا، کثرت سے پڑھنے پڑھانے والا، اس کی پابندی کرنے والا اور اس کی طرف میلان رکھنے والا ہو۔“

مذکورہ بالا تعاریف کی روشنی میں واضح ہوتا ہے کہ اختیار سے مراد وہ وجہ یا صورت ہے جسے قاری راوی یا راوی کا راوی اپنی مرویات اور مسموعات میں سے پسند کر لیتا ہے۔ محقق علامہ ابن الجزری رحمۃ اللہ علیہ فرماتے ہیں:

”سیدنا عبد اللہ بن عباس رضی اللہ عنہما، سیدنا زید بن ثابت رضی اللہ عنہ کی قراءت پر قرآن مجید پڑھا کرتے تھے۔ سوائے اٹھارہ حروف کے۔ یہ اٹھارہ حروف انھوں نے سیدنا ابن مسعود رضی اللہ عنہ کی قراءت سے لیے تھے۔“ ❷

امام نافع بن ابوعبیم رحمۃ اللہ علیہ (ت ۱۶۹ھ) فرماتے ہیں:

”میں نے ستر تابعین کرام سے قراءت قرآنیہ پڑھی ہیں۔ جس قراءت میں دو یا دو سے زیادہ تابعین متفق ہوتے ہیں، میں اسے اختیار کر لیتا ہوں، اور جس میں صرف ایک تابعی ہوتا ہے، اسے ترک کر دیتا ہوں۔ اس انداز سے میں نے اپنی اس قراءت کو جمع کیا ہے۔ نیز فرماتے ہیں کہ میں نے امام ابو جعفر رحمۃ اللہ علیہ کی قراءت سے ۷۰ حروف کو ترک کر دیا ہے۔“ ❸

❶ علوم القراءات: ۵۵. ❷ غاية النهاية: ۱/ ۴۲۶.

❸ معرفة القراء الكبار: ۱/ ۱۵۹.

امام مکی بن ابی طالب القیسى رحمہ اللہ (ت ۱۸۹ھ) فرماتے ہیں:

”امام کسائی نے امام حمزہ رحمہ اللہ سے قراءات قرآنیہ پڑھی ہیں۔ لیکن تین سو کے لگ بھگ حروف میں ان کی مخالفت کی ہے۔ کیونکہ وہ خود صاحب اختیار امام ہیں۔ انھوں نے امام حمزہ رحمہ اللہ کی قراءت میں سے بعض حروف کو لے لیا ہے اور بعض کو ترک کر دیا ہے۔“^①

اسی طرح امام ابو عمرو بصری رحمہ اللہ نے امام ابن کثیر مکی رحمہ اللہ سے پڑھا ہے۔ لیکن متعدد حروف میں ان کی مخالفت کی ہے۔ کیونکہ انھوں نے امام ابن کثیر رحمہ اللہ کے علاوہ دیگر اساتذہ کرام سے بھی پڑھا تھا۔ چنانچہ آپ نے کچھ حروف امام ابن کثیر رحمہ اللہ کی قراءت سے اختیار کر لیے اور کچھ حروف دیگر اساتذہ کرام کی قراءت سے اختیار کر لیے۔ علماء قراءات میں سے کثیر تعداد ایسے ائمہ کرام کی ہے جو اپنا اپنا اختیار رکھتے تھے۔ چنانچہ امام ابو عبید قاسم بن سلام رحمہ اللہ (ت ۲۲۲ھ) کا بھی ایک اختیار ہے اسی طرح امام ابو حاتم البستانی رحمہ اللہ (ت ۲۵۵ھ) بھی صاحب اختیار ائمہ میں سے ہیں۔

قراء کرام کے اختیارات کی تعداد اتنی زیادہ ہے کہ انھیں احاطہ شمار میں نہیں لایا جاسکتا ہے۔ اکثر قراء کرام کے دو یا دو سے زیادہ اختیارات تھے۔^①

کلام مذکورہ سے ان اصطلاحات کی بخوبی وضاحت ہو جاتی ہے کہ قراءت، روایۃ، طریق اور وجہ دراصل اوپر سے نیچے آنے والے رواۃ قراءت کی طرف سند اور نسبت کرنے کی اصطلاحات کا فرق ہے۔ اور اختیار ان تمام طبقات پر مشتمل ہے۔ خواہ وہ قاری کا ہو، راوی کا ہو یا راوی کے راوی کا ہو۔

امثلہ

اب ان تمام اصطلاحات کی مثالیں سمجھ لیں:

① الابانۃ: ۵۵.

② غایۃ النہایۃ: ۵۳۸/۱.

بین السورتین بسملة کا اثبات امام ابن کثیر، امام عاصم، امام کسائی اور امام ابو جعفر کی قراءت ہے، جبکہ قسالون عن نافع کی روایت اور اصہبانی عن ورش، صاحب الہادی عن ابی عمرو، صاحب العنوان عن ابن عامر، صاحب التذکرۃ عن یعقوب اور صاحب التبصرۃ عن ازرق عن ورش سب کے لئے طریق ہے۔ اسی طرح بین السورتین وصل امام حمزہ کی قراءت ہے، جبکہ التیسیر عن خلف، صاحب العنوان عن ابی عمرو، صاحب الہدایۃ عن ابن عامر، صاحب الغایۃ عن یعقوب اور صاحب العنوان عن ازرق عن ورش سب کے لئے طریق ہے۔ اسی طرح دوسورتوں کے درمیان سکتہ صاحب الارشاد عن خلف، صاحب التبصرۃ عن ابی عمرو، صاحبی التلخیص عن ابن عامر، صاحب الارشاد عن یعقوب اور صاحب التذکرۃ عن ازرق عن ورش سب کے لئے طریق ہے۔ ہم یہی کہتے ہیں کہ بسملة پڑھنے والوں کے لئے بین السورتین تین وجوہ ہیں، یہ نہیں کہتے ہیں کہ تین قراءات ہیں یا تین روایات ہیں یا تین طرق ہیں۔^①

قراءت میں تلفیق کا حکم:

بعض ائمہ کرام خلط قراءات کو منع کرتے ہیں جبکہ اکثر ائمہ مطلقاً اس کے جواز کے قائل ہیں اور درست یہ ہے کہ اس مسئلہ میں تفصیل ہے:

اگر دونوں قراءات میں سے ایک قراءت دوسری قراءت پر مرتب ہو تو ان میں خلط حرام ہے۔ جیسے ﴿فَتَلَقَىٰ آدَمُ مِنْ رَبِّهِ كَلِمَاتٍ﴾ [البقرة: ۳۷] میں دونوں جگہ رفع پڑھنا یا دونوں جگہ نصب پڑھنا۔ اسی طرح ہر وہ قراءت جو عربی میں ناجائز اور لغت میں غیر صحیح ہو اس کا خلط بھی حرام ہے اور جو قراءت ایسی نہ ہو اس کے بارے میں روایت اور غیر روایت کا فرق کیا جائے گا۔ اگر کوئی شخص بطور روایت تلاوت کر رہا ہے تو بھی خلط ناجائز ہے، کیونکہ یہ ایک تو اس روایت میں جھوٹ ہے اور دوسرا اہل علم پر التباس کا باعث ہے اور اگر

ہوئی۔ چنانچہ علم قراءات معرض وجود میں آیا اور اہل علم نے منقولات کے ضبط اور ان کی تحقیق کی غرض سے طرق اور روایات کو نکھارنے کا اہتمام کیا۔ اہل علم نے علم قراءات سے متعلق ہر چیز کو جمع کر دیا۔ حتیٰ کہ وجوہ قراءات میں سے کسی ایک وجہ کو بھی بیان کیے بغیر نہ چھوڑا۔ اس جمع میں ان کا منہج روایت، نقل، سماع اور مشافہت کی طرف رجوع کا تھا۔

اسی دوران ان سے منہج اختیار معروف ہوا۔ بے شمار قراء کرام ایسے تھے کہ انہوں نے اپنی ذات کے لیے کسی ایک قراءت یا وجہ کو منتخب کر لیا اور پھر مداومت کے ساتھ اسے پڑھتے پڑھاتے رہے۔ جس کے سبب وہ قراءت یا وجہ ان کی طرف منسوب ہونے لگی..... یہ نسبت قراءت و روایت میں اختیار کی نسبت ہے نہ کہ اس قراءت کو وضع کرنے، گھڑ لینے یا ایجاد کرنے کی ہے۔ کیونکہ یہ معاملہ وحی پر مبنی ہے۔ تاریخ قراءات میں اسی منہج اختیار کے سبب معروف قراءات سببہ، قراءات عشرہ اور قراءات اربعہ عشرہ سامنے آئیں۔



دوسری بحث:

قراءات کی اقسام

ہم تک پہنچنے والی قراءات قرآنیہ کی مختلف اعتبارات سے متعدد اقسام ہیں۔ یہاں ہم صرف قبول و رد کے اعتبار سے، سند کے اعتبار سے اور اتحاد معنی و تعدد معنی کے اعتبار سے قراءات کی اقسام بیان کریں گے۔

..... قبول و رد کے اعتبار سے قراءات کی اقسام

قبول و رد کے اعتبار سے قراءات کی دو اقسام ہیں:

قراءات مردودہ

قراءات مقبولہ

۱۔ قراءات مقبولہ:

یہاں ہم قراءات مقبولہ کی تعریف، ضوابط، انواع اور حکم بیان کریں گے۔

(۱) قراءات مقبولہ کی تعریف:

اس سے مراد ہر وہ قراءت ہے جس کی سند صحیح ہو، جو مصاحف عثمانیہ میں سے کسی ایک کے رسم کے موافق ہو، خواہ احتمالاً ہی ہو اور وجوہ عربیہ میں سے کسی ایک وجہ کے مطابق ہو۔

علامہ ابن الجزری رحمہ اللہ اپنی کتاب ”طیبة النشر“ میں فرماتے ہیں:

فَكُلُّ مَا وَافَقَ وَجْهَ نَحْوٍ وَكَانَ لِرَسْمٍ اِحْتِمَالًا يَحْوِي
وَ صَحَّ اسْنَادًا هُوَ الْقُرْآنُ فَهَذِهِ الثَّلَاثَةُ الْاَرْكَانُ
وَ حَيْثُمَا يَخْتَلُ رُكْنٌ اَثْبَتَ شُدُوذُهُ لَوْ اَنَّهٗ فِي السَّبْعَةِ ①

”ہر وہ قراءت جو کسی نحوی وجہ کے مطابق ہو، رسم عثمانی میں اس کا احتمال موجود ہو

اور سند صحیح ہو تو وہ قرآن ہے۔ کسی بھی قراءت صحیحہ کے لئے یہی تین ارکان

ہیں۔ اگر کسی قراءت میں ان میں سے کوئی ایک بھی رکن نہ پایا جائے تو وہ شاذ ہوگی، اگرچہ وہ معروف سبب قراءات میں سے ہی کیوں نہ ہو۔“

(۲) قراءت مقبولہ کے ضوابط:

اہل علم نے قراءات مقبولہ کے لیے کچھ ضوابط اور معیار مقرر کیے ہیں تاکہ قراءات مقبولہ دیگر قراءات سے ممتاز ہو سکیں۔

میرے علم کے مطابق سب سے پہلے جس نے قراءات مقبولہ کے ضوابط پر گفتگو کی ہے، وہ امام ابن مجاہد رحمہ اللہ (ت ۳۲۴ھ) ہیں۔ ان کے بعد امام ابن خالویہ رحمہ اللہ (ت ۳۷۰ھ)، امام مکی بن ابی طالب رحمہ اللہ (ت ۴۳۷ھ)، امام ابو شامہ رحمہ اللہ (ت ۶۶۵ھ) اور امام الکواشی رحمہ اللہ نے اس موضوع پر قلم اٹھایا اور سب سے آخر میں علامہ ابن الجزری رحمہ اللہ (ت ۸۳۳ھ) نے ضوابط کو مقرر کیا ہے۔ علامہ ابن الجزری رحمہ اللہ کے بعد انہی (ابن الجزری) کے مقرر کردہ ضوابط پر عمل چلا آ رہا ہے۔

قراءات مقبولہ کے لیے اہل علم کے مقرر کردہ ضوابط کا مطالعہ کرنے سے معلوم ہوتا ہے کہ وہ بنیادی طور پر تین ضوابط میں منحصر ہیں: ضابط السند، ضابط الرسم اور ضابط العربیہ۔

۱..... **ضابط السند:** قبول قراءت کے لیے علماء قراءات نے یہ شرط لگائی ہے کہ وہ قراءت صحیح سند سے ثابت ہو اور یہ شرط سب سے اہم ترین شرط ہے۔ جب کوئی قراءت صحیح سند سے ثابت ہوگی تو تب ہی اس کے لیے دیگر شرائط کو دیکھا جائے گا۔

بعض اہل علم نے صحت سند کے لیے تواتر کی شرط لگائی ہے، بعض نے تواتر یا مشہور کی شرط لگائی اور بعض نے تواتر، مشہور یا آحاد کی شرط لگائی ہے۔ مجھے تواتر کی شرط والا قول زیادہ صحیح معلوم ہوتا ہے۔^①

۲..... **ضابط الرسم:** قبول قراءت کی دوسری شرط یہ ہے کہ وہ قراءت مصاحف

عثمانیہ میں سے کسی ایک مصحف کے رسم کے موافق ہو، خواہ احتمالاً ہی ہو۔ کیونکہ یہ موافقت

بسا اوقات ظاہری اور صریح ہوتی ہے جبکہ بعض اوقات احتمالی اور مقدر ہوتی ہے۔ ❶

مثال: ارشاد باری تعالیٰ ہے: ﴿مَلِكٍ يَوْمَ الدِّينِ﴾ [الفاتحة: ٤] اس آیت مبارکہ میں لفظ ”مَلِكٌ“ کو الف کے ساتھ اور بغیر الف کے دونوں طرح پڑھا گیا ہے۔ اس لفظ میں بلا الف قراءت مصحف کے رسم کے ساتھ صریحاً اور ظاہراً موافق ہے، جبکہ بالالف والی قراءت مصحف کے رسم کے ساتھ مقدر اور احتمالاً موافق ہے۔

..... **ضابطہ العربیۃ:** قبول قراءت کی تیسری شرط یہ ہے کہ وہ وجوہ عربیہ میں سے کسی ایک وجہ کے مطابق ہو، برابر ہے کہ وہ وجہ فصیح ہو یا متفق علیہ فصیح ہو یا مختلف فیہ ہو۔

مثال: ارشاد باری تعالیٰ ہے: ﴿فَتَوَبُّوْا اِلَىٰ بَارِئِكُمْ﴾ [البقرة: ٥٤] ”اس آیت مبارکہ میں لفظ ”بَارِئِكُمْ“ کو ہمزہ کے کسرہ کے ساتھ پڑھا گیا ہے اور یہ نافع، مکی، شامی، عاصم، حمزہ اور کسائی کی قراءت ہے اور یہ وجہ لغت عرب میں مشہور ترین وجہ ہے۔ اسی طرح لفظ ”بَارِئِكُمْ“ کو ہمزہ کے سکون اور اختلاس کے ساتھ بھی پڑھا گیا ہے اور یہ امام ابو عمر و بصری بروایت الدوری کی قراءت ہے اور یہ وجہ لغت عرب میں پہلی وجہ کی نسبت کم مشہور ہے۔ چنانچہ اس ضابطے کی بنیاد پر دونوں قراءات ہی صحیح اور مقبول ہیں۔

لغت عرب کی وجوہ میں سے کسی ایک وجہ کے موافق ہونے کے ضابطے سے ہرگز یہ نہ سمجھا جائے کہ ہم لغت عرب کو قرآن مجید پر حاکم بنا رہے ہیں۔ لیکن چونکہ قرآن مجید لغت عرب میں نازل ہوا ہے، چنانچہ یہ امر محال ہے کہ اس میں لغت عرب کے مجمع علیہ اصلی قواعد کے مخالف کوئی چیز ہو۔ اس کا یہ معنی ہرگز نہیں ہے کہ ہم نحویوں کے اقوال کو قرآن مجید پر حاکم بنا رہے ہیں بلکہ معاملہ اس کے برعکس ہے۔

اس بنا پر اگر ہمیں کوئی ایسی قراءت ملتی ہے جو لغت عرب اور اسم دونوں کے موافق ہو تو اس امر میں کوئی رکاوٹ نہیں ہے کہ ہم اس کی موجودہ سند سے زیادہ صحیح اور اقویٰ سند تلاش کریں۔ جیسا کہ پہلے بھی گزر چکا ہے کہ اسناد کے مختلف مراتب ہیں۔ بعض صحیح لفظ

ہیں، بعض صحیح لغیرہ ہیں، بعض حسن لذاتہ ہیں اور بعض حسن لغیرہ ہیں۔
محقق علامہ ابن الجزری رحمہ اللہ قبول قراءات کے لیے صرف تواتر کی شرط لگانے والوں کا
رد کرتے ہوئے فرماتے ہیں:

”اس رکن میں بعض متاخرین نے تواتر کی شرط لگائی ہے اور صحتِ سند پر اکتفا نہیں
کیا ہے اور ان کا خیال ہے کہ قرآن مجید تواتر کے بغیر ثابت نہیں ہوتا ہے اور جو
روایات خبر آحاد سے آئی ہیں ان سے قرآن ثابت نہیں ہوتا ہے۔ اس بات میں
کوئی شک نہیں ہے کہ جب تواتر ثابت ہو جائے تو پھر دوسرے دونوں ارکان (رسم
اور لغت عرب) کی ضرورت نہیں رہتی ہے..... اگر کوئی حرف نبی کریم ﷺ سے
تواتر سے ثابت ہو تو اسے قبول کرنا واجب ہے اور اس کا قرآن ہونا قطعی ہے،
خواہ وہ رسم کے موافق ہو یا مخالف ہو۔ لیکن اگر ہم اختلافی حروف میں سے ہر
حرف میں تواتر کی شرط لگائیں تو قراء سبعہ وغیرہ سے ثابت بے شمار اختلافی
حروف ختم ہو جائیں گے۔ پہلے میں بھی اسی تواتر والے قول کی طرف میلان رکھتا
تھا۔ پھر جب اس کا فساد ظاہر ہوا اور امام ابو شامہ امام بھبری اور امام مکی وغیرہ
کے اقوال کا علم ہوا تو میں نے دوسری رائے کو اختیار کر لیا۔“^۱

(۳) قراءات مقبولہ کی انواع:

۱- قراءات متواترہ ۲- قراءات مشہورہ

۳- قراءات آحادیہ، جو لغت عرب کے موافق ہوں، ان کی سند صحیح ہو اور ان میں علت

و شد و ذ اور رسم کی مخالفت نہ ہو۔

(۴) حکم:

قراءات متواترہ اور قراءات مشہورہ بالاتفاق قرآن ہیں، جنہیں نماز میں پڑھا جا سکتا

ہے، بطور عبادت ان کی تلاوت کی جاسکتی ہے، ان سے اعجاز اور چیلنج کیا جا سکتا ہے اور ان

کے منکر کی تکفیر کی جائے گی۔

جبکہ قراءات آحادیہ، جو لغت عرب کے موافق ہوں، ان کی سند صحیح ہو اور ان میں علت و شدوذ اور رسم کی مخالفت نہ پائی جاتی ہو تو وہ بھی قراءات مقبولہ ہیں، لیکن ان کی قراءت نہیں کی جاسکتی ہے۔ کیونکہ ایک تو وہ آحادیہ ہیں، مجمع علیہ امر کے مخالف ہیں اور ان کی صحت قطعی نہیں ہے۔ ان کے منکر کی تکفیر نہیں کی جائے گی۔^①

اس کی مثالیں آپ ”سند کے اعتبار سے قراءات کی اقسام“ میں آگے دیکھیں گے۔

۲۔ قراءات مردودہ:

قراءات مقبولہ کی تفصیلات بیان کرنے کے بعد اب ہم قراءات مردودہ کی تعریف، ضوابط، اقسام اور حکم کو بیان کریں گے۔

(۱) قراءات مردودہ کی تعریف:

قراءات مردودہ سے مراد ہر وہ قراءت ہے جس میں قراءت مقبولہ کے تینوں ارکان میں سے کوئی ایک رکن مفقود ہو۔

(۲) قراءات مردودہ کے ضوابط:

قراءات مردودہ کے ضوابط قراءت مقبولہ کے تینوں ضوابط کے برعکس ہیں:

۱..... **ضابطہ السند:** ہر وہ قراءت جس کی سند صحیح نہ ہو وہ قراءت مردودہ ہے، کیونکہ

اس میں صحت سند کی شرط مفقود ہے۔

مثال:..... اس کی مثال سیدنا انس بن مالک رضی اللہ عنہ کی قراءت ہے، وہ ﴿مَلِكٌ يَوْمَ

الدِّينِ﴾ کو ﴿مَلِكٌ يَوْمَ الدِّينِ﴾ پڑھتے تھے۔^②

۲..... **ضابطہ المتن:** ہر وہ قراءت جو مصاحف عثمانیہ کے رسم یا لغت عرب کی وجہ

کے مخالف ہو یا اس کا معنی قراءات مقبولہ کے معنی کے معارض ہو تو وہ قراءت مردودہ ہے۔

① النشر: ۱/۱۴۱۔

② مختصر فی شواذ القرآن لابن خالویة: ۷۔

مصاحف عثمانیہ کے رسم کے مخالف قراءت کی مثال:

اس کی مثال سیدنا عبداللہ بن مسعود رضی اللہ عنہ کی قراءت ہے جو ﴿إِنْ كَانَتْ إِلَّا صِيحَةً
وَاحِدَةً﴾ کی جگہ ﴿إِنْ كَانَتْ إِلَّا زَقِيَّةً وَاحِدَةً﴾ پڑھتے تھے۔^①
لغت عرب کے مخالف قراءت کی مثال:

اس کی مثال وہ قراءت ہے جو ابن بکار عن ابوب عن یحیی عن ابن عامر سورة الانبیاء
کی آیت مبارکہ ﴿وَإِنْ أَدْرِيْٓ اَقْرَبُۢ﴾ میں ﴿أَدْرِيْٓ اَقْرَبُۢ﴾ یاء کے فتح کے ساتھ
پڑھتے ہیں۔^②

معنوی طور پر مردود قراءت کی مثال:

اس کی مثال وہ قراءت ہے جو امام ابوحنیفہ رحمہ اللہ کی طرف منسوب ہے کہ وہ ﴿إِنْسَا
يَخْشَى اللّٰهَ مِنْ عِبَادِهِ الْعُلَمَاءُ﴾ لفظ اللہ کے ضمہ کے ساتھ پڑھتے تھے۔ کیونکہ یہ مراد کے
خلاف ہے۔ بے شک علماء کرام ہی اللہ سے ڈرنے والے ہیں۔

(۳) قراءت مردودہ کی اقسام:

قراءت مردودہ کے ضوابط بیان کرنے کے بعد یہاں ہم اختصار کے ساتھ قراءت
مردودہ کی اقسام بیان کرنا چاہتے ہیں۔ قراءت مردودہ کی اقسام میں قراءت آحادیہ، جن
کی لغت عرب میں کوئی وجہ نہ ہو، قراءت شاذہ، قراءت مدرجہ اور قراءت موضوعہ شامل
ہیں۔ ان تمام انواع کی تعریف آگے آرہی ہے۔

(۴) قراءت مردودہ کا حکم:

قراءت مردودہ کو قرآن شمار نہیں کیا جائے گا، صحیح رائے کے مطابق بطور عبادت نماز و
غیر نماز میں ان کی تلاوت نہیں کی جائے گی۔ جمہور اہل علم کی رائے کے مطابق نصوص کی تفسیر،
استنباط احکام اور ان کے مدلول پر عمل کرنے کے حوالے سے انہیں قبول کیا جائے گا، بشرطیکہ
سنداً مقبول ہوں۔ اسی طرح انہیں لغوی مسائل میں بطور شواہد پیش کیا جاسکتا ہے کیونکہ یہ

② النثر: ۱۶/۱.

① مختصر فی شواذ القرآن لابن خالویہ: ۱۲۵.

مجهول شاعر کے شعروں سے زیادہ اوثق ہیں۔

۲..... سند کے اعتبار سے قراءات کی اقسام

سند کے اعتبار سے قراءات کی درج ذیل چھ اقسام ہیں:

متواترہ	مشہورہ	آحادیہ
شاذہ	مدرجہ	موضوعہ

ان کی تفصیل درج ذیل ہے:

۱۔ قراءات متواترہ:

تواتر کا لغوی معنی ”پے در پے آنا“ ہے۔ اسی سے اللہ تعالیٰ کا یہ قول ہے: ﴿ثُمَّ أَرْسَلْنَا رُسُلَنَا تَتْرًا﴾ [المؤمنون: ۴۴] ”پھر ہم نے پے در پے رسول بھیجے۔“ عربی کا محاورہ ہے ”جَاءَتِ الْخَيْلُ تَتْرًا“ گھوڑے مسلسل آئے۔“

اصطلاحی طور پر تواتر سے مراد وہ قراءات ہے جسے ابتدا سے لے کر انتہا تک اتنی بڑی جماعت نے نقل کیا ہو جن کا جھوٹ پر متفق ہونا محال ہو۔^①

قرآن مجید کی اکثر قراءات اسی نوع سے تعلق رکھتی ہیں۔ یہ نوع بالاتفاق قرآن ہے، جیسا کہ پہلے گزرا ہے۔

۲۔ قراءات مشہورہ:

شہرت کا لغوی معنی ”ظہور و وضاحت“ ہے اور مشہورہ کا لغوی معنی ”ظاہرہ اور واضحہ“ ہے۔ یہ (شہر) کے مادہ سے اسم مفعول مشتق ہے۔ اسی سے قول ہے: ”فِئْلَانٌ مِنَ الشَّهْرَةِ بِمَكَانٍ.“ یعنی وہ واضح ہونے میں جھنڈے کی مانند ہے۔“

اصطلاحی طور پر مشہورہ سے مراد وہ قراءات ہے جس کی سند صحیح ہو اور تواتر کے درجے کو نہ پہنچتی ہو، رسم اور لغت کے موافق ہو۔ قراء کرام کے ہاں مشہور ہو اور وہ اسے غلط یا شاذ میں سے شمار نہ کرتے ہوں۔^②

② الاتفاق: ۱ / ۲۴۲.

① الاتفاق: ۱ / ۲۴۱.

مثال:..... اس نوع کی مثال ﴿مَا أَشْهَدْتُهُمْ خَلَقَ السَّمَوَاتِ وَالْأَرْضِ﴾ کی جگہ ﴿مَا أَشْهَدْنَاَهُمْ خَلَقَ السَّمَوَاتِ وَالْأَرْضِ﴾ پڑھنا ہے۔ اسی طرح ﴿وَمَا كُنْتُ مُتَّخِذِ الْمُضِلِّينَ عَضُدًا﴾ کی جگہ ﴿وَمَا كُنْتُ تَاءِ﴾ کے فتح کے ساتھ پڑھنا ہے۔ یہ دونوں قراءات امام ابو جعفر مدنی کی ہیں۔ یہ نوع بھی بالاتفاق قرآن ہے۔

۳۔ قراءات آحادیہ:

آحاد، احد کی جمع ہے جو (وح د) کے مادہ سے مشتق ہے۔ اس کا لغوی معنی ”وحدت اور انفرادیت“ ہے۔ اسی سے اللہ تعالیٰ کا یہ قول ہے: ﴿قُلْ هُوَ اللَّهُ أَحَدٌ﴾ [الاحلاص: ۱] ”کہہ دو! اللہ ایک ہے۔“

اصطلاحی طور پر قراءات آحادیہ سے مراد وہ قراءات ہیں جن کی سند صحیح ہو۔ وہ رسم مصاحف یا لغت عرب یا ان دونوں کے مخالف ہوں اور وہ قراءات مشہور کی طرح مشہور نہ ہوں۔

مثال:..... صحیح سند اور رسم کی مخالف قراءت کی مثال جدری اور ابن مجیص کی یہ قراءت ﴿مُتَكَيِّبِينَ عَلٰی رَفَارِفِ خُضْرٍ وَ عِبَاقِرِيٍّ حِسَانٍ﴾ ہے۔^① صحیح سند اور لغت عرب کی مخالف قراءت کی مثال ”وَلَقَدْ مَكَنَّاكُمْ فِي الْاَرْضِ وَ جَعَلْنَا لَكُمْ فِيهَا مَعَائِشَ“ بالہمزہ ہے۔^② صحیح سند اور غیر مشہور قراءت کی مثال ﴿لَقَدْ جَاءَكُمْ رَسُولٌ مِّنْ اَنْفُسِكُمْ﴾ ف کے زیر کے ساتھ والی قراءت ہے۔^③

مذکورہ تینوں انواع کو بطور قرآن نہیں پڑھا جا سکتا ہے۔ کیونکہ ان کے بارے میں یہ احتمال باقی ہے کہ یہ عرضہ اخیرہ میں یا مصاحف عثمانیہ میں باجماع صحابہ منسوخ کر دی گئی ہوں۔ صحیح سند اور لغت عرب کے موافق، لیکن رسم کے مخالف قراءت کی مثال ﴿وَالذِّكْرِ وَالْاُنْثٰى﴾ اور ﴿وَ كَانَ اَمَامَهُ مَلِكٌ يَّاخُذُ كُلَّ سَفِيْنَةٍ صَالِحَةٍ غَضْبًا﴾ ہے۔^④

① مختصر فی شواذ القرآن: ۱۵۰۔ ② مختصر شواذ القرآن: ۴۲۔

③ مختصر فی شواذ القرآن: ۵۶۔ ④ النشر: ۱۴/۱۔

خلاصہ

خلاصہ کلام یہ ہوا کہ جب قراءات آحادیہ کی سند صحیح ہو، لغت عرب کے موافق ہو، رسم کے موافق ہو یا مخالف ہو تو وہ مقبول ہے۔ جیسا کہ پہلے گزر چکا ہے۔ سو وہ قراءت جس کی سند صحیح ہو یا ضعیف ہو، لیکن لغت عرب میں اس کی کوئی وجہ نہ ہو، اگرچہ وہ رسم کے موافق ہی کیوں نہ ہو اسے قبول نہیں کیا جائے گا۔ واللہ اعلم

۴۔ قراءات شاذہ:

لفظ شذوذ (ش ذ ذ) کے مادہ سے مشتق ہے، جس کا معنی ”ندرت، انفرادیت اور خلاف اصل شے“ ہے۔ اسی سے اہل عرب کا قول ہے: ”شذرا رجل“ آدمی اپنے ساتھیوں سے الگ ہو گیا۔“ اسی طرح کہا جاتا ہے: ”شذ عنہم“ ”وہ جمہور سے الگ ہو گیا۔“ اصطلاحی طور پر شاذ سے مراد وہ قراءت ہے جس کی سند صحیح نہ ہو، یا وہ رسم کے مخالف ہو یا لغت عرب میں اس کی کوئی وجہ نہ ہو۔^①

مثال: قراءت شاذہ کی مثال ابن السمیعی اور ابو السمال کی قراءت ہے جو آیت مبارکہ ﴿فَالْيَوْمَ نُنَجِّيكَ بِبَدَنِكَ﴾ کی جگہ ﴿فَالْيَوْمَ نُنَجِّيكَ بِبَدَنِكَ﴾ بالحاء پڑھتے ہیں۔ اس نوع کی بھی بطور عبادت تلاوت نہیں کی جاسکتی ہے، کیونکہ یہ کسی معتبر طریق سے ہم تک نہیں پہنچتی ہے۔

۵۔ قراءات مدرجہ:

لفظ ”إدراج“ (درج) کے مادہ سے مشتق ہے، جس کا لغوی معنی ”دخول“ ہے۔ اسی سے اہل عرب کا قول ہے: ”أَدْرَجْتُ الشَّيْءَ فِي الشَّيْءِ“ میں نے ایک شے کو دوسری شے میں داخل کر دیا اور انہیں ملا دیا۔“

اصطلاحی طور پر ادراج سے مراد وہ عبارت ہے جو کلمات قرآنیہ کے درمیان بطور تفسیر زیادہ کر دی گئی تھی۔ بالفاظ دیگر وہ عبارت جو قراءات قرآنیہ میں بطور تفسیر زیادہ کر دی گئی تھی۔^②

مثال: اس کی مثال سیدنا سعد بن ابی وقاص کی یہ قراءت ”وَلَهُ أَخٌ أَوْ أُخْتٌ مِنْ أُمِّ“ اور سیدنا عبداللہ بن عباس کی قراءت ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِنْ رَبِّكُمْ فِي مَوَاسِمِ الْحَجِّ﴾ ہے۔ ان میں سے پہلی قراءت میں ”من أم“ اور دوسری میں ”فی مواسم الحج“ کی زیادتی ہے۔

اس نوع کو بھی قراءت شمار نہیں کیا جائے گا۔ لیکن اس کی نسبت اس کے راوی کی طرف

کرنا معتبر ہے۔

۶۔ قراءات موضوعہ:

لفظ وضع (وضع ع) کے مادہ سے مشتق ہے، جس کا لغوی معنی ”گھڑنا اور گردینا“ ہے۔ اصطلاحی طور پر اس سے مراد وہ قراءت ہے، جس کی نسبت اس کے قائل کی جانب بغیر سند کے ہی کی گئی ہو۔ یا وہ قراءت جھوٹی اور من گھڑت ہو اور اپنے قائل کی طرف جھوٹی منسوب ہو۔^۱

مثال: اس کی مثال وہ قراءت ہے، جس کی امام ابوحنیفہ کی طرف جھوٹی نسبت کی گئی ہے۔ اسے امام ابوحنیفہ سے ابو الفضل محمد بن جعفر الخزاعی نے جمع کیا اور اس سے ابو القاسم الہذلی نے نقل کیا ہے۔ اس میں سے ایک مثال ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ لفظ اللہ کے ضمہ اور العلماء کے فتح کے ساتھ بھی ہے۔

۳..... معنی کے متحد اور الگ الگ ہونے کے اعتبار سے

قراءات کی اقسام

معنی کے متحد اور الگ الگ ہونے کے اعتبار سے قراءات کی دو اقسام ہیں:

۱۔ متحد المعنی قراءات:

اس سے مراد وہ قراءت ہیں جن کے الفاظ مختلف اور معانی متفق ہوتے ہیں۔ اس

قسم میں وہ قراءات داخل ہیں، جو اصولوں میں مختلف ہیں۔ جیسے مد کی مقدار میں اختلاف، ہمزہ کی تحقیق و تخفیف میں اختلاف اور اظہار و ادغام وغیرہ کے اختلافات شامل ہیں۔ جیسے ارشاد باری تعالیٰ ہے: ﴿الَّذِينَ يُؤْمِنُونَ بِالْغَيْبِ﴾ [البقرة: ۳] اس آیت میں لفظ ”يُؤْمِنُونَ“ کو ہمزہ کی تحقیق اور ابدال دونوں کے ساتھ پڑھا گیا ہے۔ اسی طرح آیت مبارکہ ﴿وَمِمَّا رَزَقْنَهُمْ يُنْفِقُونَ﴾ [البقرة: ۳] میں لفظ ”رَزَقْنَهُمْ“ کی میم کو اسکاں اور صلہ دونوں کے ساتھ پڑھا گیا ہے۔

اس میں بعض فرشی قراءات بھی شامل ہیں جیسے ارشاد باری تعالیٰ ہے: ﴿وَإِنْ يَأْتُوكُمْ أَسَارَى تَفْدُوهُمْ﴾ [البقرة: ۸۵] اس آیت مبارکہ میں لفظ ”أَسَارَى“ کو امام حمزہ ”أسری“ پڑھتے ہیں۔

۲۔ متعدد المعنی قراءات:

اس سے مراد وہ قراءات ہیں جن کے الفاظ اور معانی دونوں مختلف ہوں۔ یاد رہے کہ تعدد معنی کا یہ اختلاف تنوع کا اختلاف ہوتا ہے، تضاد کا نہیں ہوتا ہے۔ کیونکہ اللہ تعالیٰ نے قرآن مجید میں تضاد کی نفی کی ہے۔ ارشاد باری تعالیٰ ہے:

﴿أَقْلًا يَتَدَبَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ
اِخْتِلَافًا كَثِيرًا﴾ [النساء: ۸۲]

”تو کیا وہ قرآن میں غور و فکر نہیں کرتے، اور اگر وہ غیر اللہ کی طرف سے ہوتا تو وہ اس میں بہت زیادہ اختلاف پاتے۔“

امام ابن الجوزی رحمہ اللہ (ت ۵۹۷ھ) آیت مبارکہ ﴿لَوْ جَدُوا فِيهِ اِخْتِلَافًا كَثِيرًا﴾ کی تفسیر کرتے ہوئے فرماتے ہیں:

اس میں تین اقوال ہیں:

۱۔ اس سے مراد تناقض ہے۔ یہ ابن عباس اور جمہور کا موقف ہیں۔

۲۔ اس سے مراد جھوٹ ہے۔

۳۔ اس سے مراد غیر بلیغ روی کلام ہے۔^①
تنوع کا یہ اختلاف صرف فروش میں پایا جاتا ہے۔ فروش کا ایک بڑا حصہ اسی نوع پر مشتمل ہے۔

مثال:..... اس نوع کی مثال قرآن مجید کی یہ آیت مبارکہ ﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُونَ﴾ [زخرف: ۵۷] ہے۔ اس میں لفظ ”یصدون“ کو صاد کے ضمہ اور کسرہ دونوں کے ساتھ پڑھا گیا ہے۔
پہلی قراءات (ضمہ والی) کا معنی ہے: ”وہ دوسروں کو ایمان لانے سے روکتے ہیں۔“
دوسری قراءات (کسرہ والی) کا معنی ہے: ”وہ خود ایمان لانے سے رک جاتے ہیں۔“
اور ان دونوں قراءات کا حاصل معنی ایک ہی ہے۔

اس طرح ارشاد باری تعالیٰ ہے: ﴿وَجَعَلُوا لِلَّهِ أَنْدَادًا لِّيُضِلُّوا عَنْ سَبِيلِهِ﴾ [ابراہیم: ۳۰] اس آیت مبارکہ میں لفظ ”لیضلوا“ کو امام ابن کثیر کی اور امام ابو عمر و بصری ”لیضلوا“ پڑھتے ہیں، جبکہ باقی قراء سب سے ”لیضلوا“ پڑھتے ہیں۔
پہلی قراءت کا معنی ہے: ”وہ گمراہ ہو گئے ہیں۔“
دوسری قراءت کا معنی ہے: ”وہ دوسروں کو گمراہ کرتے ہیں۔“

ان دونوں قراءات کا حاصل معنی ایک ہی ہے اور دوسری قراءت پہلی کی نسبت زیادہ بلیغ ہے۔



تیسری بحث:

قراءات کا مصدر

قراءات قرآنیہ کی بنیادی اصطلاحات، انواع و اقسام اور مختلف تقسیمات کو جان لینے کے بعد ضروری ہے کہ ہم مصدر قراءات کے بارے میں بھی آگاہی حاصل کر لیں۔ کیا قراءات قرآنیہ کا مصدر وحی ہے؟ لہجات ہیں؟ اجتہاد ہے؟ یا رسم ہے؟ اس معرکہ الآراء مسئلہ میں جب میں نے محققین اور اہل علم کے اقوال کا مطالعہ کیا تو معلوم ہوا کہ وہ بنیادی طور پر دو مذاہب میں تقسیم ہیں۔

۱..... پہلا مذہب: ان کے نزدیک قراءات قرآنیہ کا مصدر وحی اور توفیق ہے۔ قراءات قرآن کا حصہ ہیں اور قطعی دلائل کے ساتھ یہ بات ثابت ہے کہ قرآن مجید کے الفاظ اور معانی اللہ تعالیٰ کی طرف سے نازل کردہ ہیں۔ نبی کریم ﷺ اور سیدنا جبرئیل علیہ السلام کو ان میں کوئی دخل نہیں ہے کہ وہ ایک حرف کی جگہ کوئی دوسرا حرف لائیں۔ چونکہ قراءات قرآن کا حصہ ہیں۔ چنانچہ یہ بھی اللہ تعالیٰ کی طرف سے نازل کردہ ہیں اور نبی اور فرشتے سمیت کسی بھی فرد کو یہ حق حاصل نہیں ہے کہ وہ قرآن مجید میں کمی بیشی کرے یا تبدیلی کرے۔ اس مذہب والوں کے قرآن و سنت سے دلائل:

۱- متعدد آیات قرآنیہ اس امر پر صراحت کے ساتھ دلالت کرتی ہیں کہ نبی کریم ﷺ کو قرآن مجید میں ایک حرف کی جگہ دوسرا اور ایک کلمہ کی جگہ دوسرے کلمہ کی تبدیلی کرنے کا اختیار حاصل نہ تھا۔ ارشاد باری تعالیٰ ہے:

﴿وَإِذَا تُلِيٰ عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا إِنَّا بِقُرْآنٍ غَيْرِ هَذَا أَوْ بَدَّلْنَاهُ قُلْ مَا يَكُونُ لِيَّ أَنْ أَبَدِّلَهُ مِنْ تَلْقَائِي نَفْسِي إِنْ اتَّبَعُ إِلَّا مَا يُوحَىٰ إِلَيَّ إِنِّي أَخَافُ إِنْ عَصَيْتُ رَبِّي عَذَابٌ

يَوْمَ عَظِيمٍ - قُلْ لَوْ شَاءَ اللَّهُ مَا تَلَوْتُهُ عَلَيْكُمْ وَلَا أَدْرَاكُمْ بِهِ فَقَدْ لَبِثْتُ فِيكُمْ عُمَرًا مِّنْ قَبْلِهِ أَفَلَا تَعْقِلُونَ ﴿١٥﴾ (يونس: ١٥)

”جب انھیں ہماری صاف صاف باتیں سنائی جاتی ہیں تو وہ لوگ جو ہم سے ملنے کی توقع نہیں رکھتے، کہتے ہیں کہ ”اس کے بجائے کوئی اور قرآن لاؤ، یا اس میں کچھ ترمیم کرو۔“ اے نبی ﷺ! ان سے کہو ”میرا یہ کام نہیں ہے کہ اپنی طرف سے اسی میں کوئی تغیر و تبدل کر لوں۔ میں تو بس اسی وحی کا پیرو ہوں جو میرے پاس بھیجی جاتی ہے۔ اگر میں اپنے رب کی نافرمانی کروں تو مجھے ایک بڑے ہولناک دن کے عذاب کا ڈر ہے۔“ اور کہو اگر اللہ کی مشیت یہی ہوتی تو میں یہ قرآن تمھیں کبھی نہ سناتا اور اللہ تمھیں اس کی خبر تک نہ دیتا۔ آخر اس سے پہلے میں ایک عمر تمہارے درمیان گزار چکا ہوں، کیا تم عقل سے کام نہیں لیتے۔“

۲۔ ارشاد باری تعالیٰ ہے:

﴿وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَىٰ مُكْثٍ وَنَزَّلْنَاهُ تَنزِيلًا ۝﴾

(الاسراء: ۱۰۶)

”اور عظیم قرآن، ہم نے اس کو جدا جدا کر کے (نازل) کیا، تاکہ تو اسے لوگوں پر ٹھہر ٹھہر کر پڑھے اور ہم نے اسے نازل کیا، (تھوڑا تھوڑا) نازل کرنا۔“

۳۔ ارشاد باری تعالیٰ ہے:

﴿وَلَوْ تَقَوَّلَ عَلَيْنَا بَعْضَ الْأَقَاوِيلِ ۝ لَأَخَذْنَا مِنْهُ بِالْيَمِينِ ۝ ثُمَّ لَقَطَعْنَا مِنْهُ الْوَتِينَ ۝ فَمَا مِنْكُمْ مِنْ أَحَدٍ عَنْهُ حَاجِزِينَ ۝﴾ (الحاقة: ۴۴، ۴۶)

”اور اگر اس (نبی ﷺ) نے خود گھڑ کر کوئی بات ہماری طرف منسوب کی ہوتی تو ہم اس کا دایاں ہاتھ پکڑ لیتے اور اس کی رگ گردن کاٹ ڈالتے، پھر تم میں سے کوئی (ہمیں) اس کام سے روکنے والا نہ ہوتا۔“

۴۔ ارشاد باری تعالیٰ ہے:

﴿وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ عَلَّمَهُ شَدِيدٌ الْقَوِيُّ﴾ (النجم: ۳ تا ۵)

”وہ اپنی خواہش نفس سے نہیں بولتا، یہ تو ایک وحی ہے جو اس پر نازل کی جاتی ہے، اسے زبردست قوت والے نے تعلیم دی ہے۔“

مذکورہ بالا آیات قرآنیہ سے واضح ہوتا ہے کہ قراءات قرآنیہ کا مصدر وحی الہی ہے اور نبی کریم ﷺ کو بھی قرآن مجید میں تبدیلی کا اختیار حاصل نہیں تھا، چہ جائیکہ کوئی عام شخص یہ جسارت کرتا۔ چونکہ قراءات قرآنیہ بھی قرآن ہیں، لہذا وہ بھی وحی الہی اور منزل من اللہ ہیں۔ انھیں بھی کوئی شخص اپنے اجتہاد یا قیاس سے نہیں پڑھ سکتا، بلکہ روایت اور نقل کا پابند ہے، جس سے لہجات یا لغات کا کوئی تعلق نہیں ہے۔ قراءات قرآنیہ کے وحی الہی ہونے کے بارے میں نبی کریم ﷺ کی یہ حدیث مبارکہ بڑی صریح اور واضح ہے جو سیدنا عبد اللہ بن عباس سے مروی ہے کہ نبی کریم ﷺ نے فرمایا:

((أَقْرَأَنِي جَبْرِيلُ عَلَى حَرْفٍ فَرَأَجَعْتُهُ فَلَمْ أَزَلْ أَسْتَزِيدُهُ وَ يَزِيدُنِي حَتَّى انْتَهَى إِلَيَّ سَبْعَةَ أَحْرَفٍ)) ❶

”سیدنا عبد اللہ بن عباس رضی اللہ عنہما سے مروی ہے کہ رسول اللہ ﷺ نے فرمایا: ”مجھے جبریل علیہ السلام نے ایک حرف پر قرآن مجید پڑھایا، میں نے عرض کیا (کہ یہ تنگی ہے) اور مسلسل زیادہ طلب کرتا رہا اور وہ زیادہ کرتے رہے، حتیٰ کہ سات حروف تک پہنچ گئے۔“

❷ دوسرا مذہب: ان کے نزدیک قراءات کا مصدر غیر توفیقی ہے۔ لیکن اس

مصدر کی تحدید میں ان کے تین قول پائے جاتے ہیں:

پہلا قول: ان میں سے بعض کے نزدیک قراءات کا مصدر اہل عرب کے

لہجات اور ان کی لغات ہیں۔ ڈاکٹر طہ حسین اپنا یہ موقف پیش کرتے ہوئے لکھتے ہیں:

❶ صحیح البخاری، کتاب فضائل القرآن، باب انزل القرآن علی سبعة أحرف: ۴۹۹۲.

((وَالْحَقُّ أَنْ لَيْسَتْ هَذِهِ الْقِرَاءَةُ السَّبْعُ مِنَ الْوَحْيِ فِي قَلِيلٍ وَلَا كَثِيرٍ، وَلَا يَسُّ مُنْكَرُهَا كَافِرًا، وَلَا فَاسِقًا، وَلَا مُغْتَمِرًا فِي دِينِهِ، وَأَمَّا هِيَ قِرَاءَةُ أَتَّ مَصْدَرُهَا اللَّهْجَاتُ..... وَلَا لَيْسَتْ هَذِهِ الْقِرَاءَةُ أَتَّ بِالْأَحْرَفِ السَّبْعَةِ الَّتِي أَنْزَلَ عَلَيْهَا الْقُرْآنُ، وَلَا إِنَّمَا هِيَ شَيْءٌ، وَهَذِهِ الْأَحْرَفُ شَيْءٌ آخَرٌ)) ❶

”حق بات یہی ہے کہ مروجہ قراءات سب سے کلیل و کثیر کچھ حصہ بھی وحی سے ثابت نہیں ہے، لہذا ان کا منکر نہ تو کافر و فاسق ہوگا اور نہ ہی اس کے دین میں کوئی عیب لگایا جائے گا۔ قراءات قرآنیہ کا مصدر لہجات ہیں۔ مروجہ قراءات سب سے، وہ احرف سب سے نہیں ہیں، جن پر قرآن مجید نازل کیا گیا تھا۔“

یہ مذہب جیسا کہ ہم دیکھ رہے ہیں، قرآن و سنت سے ثابت کسی بھی مستند اور معتبر دلیل کے بغیر قائم ہے۔ کتاب و سنت کے دلائل اس بات پر صریح موجود ہیں کہ قراءات قرآنیہ اللہ تعالیٰ کی طرف سے نازل کردہ وحی ہیں۔

دوسرا قول:ان میں سے بعض کے نزدیک قراءات کا مصدر قراء کرام کا اجتہاد ہے۔ حالانکہ ان کا یہ موقف مسلمانوں کے علمی و عملی موقف کے خلاف ہے۔ اس موقف کے حاملین کے پاس بھی کوئی قطعی دلیل موجود نہیں ہے، چند احادیث ایسی موجود ہیں جن کے ظاہر سے یہ وہم ہوتا ہے، حالانکہ حقیقت امر اس کے خلاف ہے۔ یہ موقف متکلمین، ابن مقسم اور ابوالقاسم الخوی کا ہے۔

تیسرا قول:ان میں سے بعض کے نزدیک قراءات کا مصدر مصاحف عثمانیہ کا رسم ہے جو نقاط اور حرکات سے خالی تھا۔

یہ موقف بھی غلط اور بہتان بازی جو منطقی قوانین، معتبر تاریخی حقائق اور عقلی تقاضوں کے خلاف ہے۔ اس موقف کے حاملین میں مشہور مستشرق گولڈ زیہر اور صلاح الدین المنجد

قابل ذکر ہیں، جبکہ ڈاکٹر علی عبدالواحد الوانی نے اس موقف سے رجوع کر لیا ہے۔
رانج موقف:

مذکورہ مذہب اور ان کا مطالعہ کرنے سے جو بات کھل کر سامنے آتی ہے وہ یہ ہے کہ ”قراءات کا مصدر وحی اور توقیف ہے“ والا پہلا مذہب ہی رانج اور صحیح ہے۔ کیونکہ جہاں صحیح اور صریح دلائل اس کی تائید کرتے ہیں وہیں عقل سلیم اور اعجاز قرآنی بھی اس کے موافق ہیں۔ اہل علم نے جو اہتمام قرآن مجید کا کیا ہے کسی اور کتاب کا نہیں کیا۔ خواہ وہ اہتمام اس کی کتابت اور اس کے حروف کی رسم کا ہو، اس کی تلاوت اور قراءت کا ہو یا اس کے احکام اور معانی کے بیان کا ہو۔ قراءت قرآنیہ کے تمام اصول اور تمام فروش متواتر ہیں۔ بعض سلف نے اصول کے متواتر ہونے کا انکار کیا ہے۔ جس کا جواب دیتے ہوئے علامہ ابن الجزری رحمہ اللہ فرماتے ہیں:

”ابن حاجب سمیت جن لوگوں کا یہ گمان ہے کہ مد، امالہ، ادغام، ترقیق راءات، تفخیم لامات، نقل حرکت اور تخفیف ہمزہ جیسے اصول، جو ادا سے تعلق رکھتے ہیں، یہ غیر متواتر ہیں۔ ان کا یہ گمان صحیح نہیں ہے۔ کیونکہ مد مطلق، مد طبعی، مد عارض اور مد طبعی؟ سمیت مد کی متعدد اقسام ہیں اور ان کے بغیر قراءت کرنا ممکن نہیں ہے۔ پھر یہ مد ہمزہ اور سکون پر منحصر ہوتی ہے، جب حرف مدہ کے بعد سبب مد سکون یا ہمزہ ہو تو مد ہوتی ہے۔ گویا کہ مد حرف کے قائم مقام ہے۔ جسے کسی بھی مسلمان کے لیے غیر متواتر کہنا جائز نہیں۔ اسی طرح ہمزہ کی دو اقسام ہیں: ہمزہ یا تو اسی کلمہ میں ہوگا یا پھر دوسرے کلمہ میں ہوگا۔ اگر ہمزہ اسی کلمہ میں ہو تو مد متصل ہوگی اور اگر دوسرے کلمہ میں ہو تو منفصل ہوگی۔“

پھر علامہ ابن الجزری رحمہ اللہ، ابن حاجب پر رد کرتے ہوئے فرماتے ہیں:

”مذکورہ کلام سے معلوم ہوتا ہے کہ مد، امالہ اور تخفیف ہمزہ قراءات سببہ میں شامل ہیں

اور یہ بات واضح ہے کہ قراءات سببہ متواتر ہیں، لہذا یہ اصول بھی متواتر ہیں۔“^①

① منجد المقرئین: ۵۷.

تمرین

- ۱۔ قرآن، قراءات، روایت، طریق، وجہ اور اختیار کی لغوی و اصطلاحی تعریفات بیان کریں۔
- ۲۔ سبعا حروف کی لغوی و اصطلاحی تعریف کرتے ہوئے اس کے مفہوم میں پائے جانے والے مذاہب کی وضاحت کریں۔
- ۳۔ قراءات سبعا کا حروف سبعا سے کیا تعلق ہے؟
- ۴۔ قراءات قرآنیہ میں تلفیق کا کیا حکم ہے؟
- ۵۔ قبول ورد کے اعتبار سے قراءات کی کتنی اقسام ہیں، ہر ایک کی تفصیل بیان کریں؟
- ۶۔ قراءات مقبولہ کے لیے کونسی شرائط کا پایا جانا ضروری ہے، تفصیل سے بیان کریں؟
- ۷۔ قراءات مقبولہ کے ضوابط بیان کرتے ہوئے قراءات مقبولہ کی اقسام تفصیلاً لکھیں۔
- ۸۔ قراءات مردودہ کے ضوابط بیان کرتے ہوئے قراءات مردودہ کی اقسام بیان کریں۔
- ۹۔ سند کے اعتبار سے قراءات کی کتنی اقسام ہیں، تفصیل سے لکھیں۔
- ۱۰۔ معنی کے متحد اور الگ الگ ہونے کے اعتبار سے قراءات کی اقسام لکھیں۔
- ۱۱۔ قراءات کا مصدر کیا ہے؟ دلائل کی روشنی میں وضاحت فرمائیں۔



